। 




















०६० CKD- 2-62) 


Ul WU 





दर 





पारजतफुलां 


(2- सौ. नयन नरेंद्र कामत 
मडकय--गोंय 


प्रकाशन क्रमांक : 96 


म $$ 

: * 00. ...-०२०००००००८०००४०४०२००० वन 2 घ० ००» टच क अणण NN की न 
“क पु wo. 
१. 88 की साहित्य weer’ भीक : धा eae 


प्रकाशक - राजहंस वितरण 
i—Hirreft बिल्डिंग, डॉ. व्होल्फांगु द सिल्व्ह मार्ग, 
पणजी, गोवा - 403 002 
कः = | | | ) fo = SMUT 
मुद्रक — राजहंस ऑफसेट 
irae बिल्डिंग, डॉ. व्होल्फांगु द.सिल्व्ह मार्ग, 
पणजी, गीवा - 403 004 







मुखपृष्ठ - गजानन च्यारी 


मोल : 
93 वर्सा 60 रुपया 
94 वर्सा 72 रुपया 
पक > 995 वर्सा 86 रुपया 


geet चंवर येवजणेत गोवा कोंकणी अकादमीच्या 
पालवान हो संग्रह प्रकाशित केला 


ISBN 5] &5539-95-3 


| 


कथा म्हळ्यार कथा न्हय - पुणून, कथेसारकोच दिसपी साहित्याचो एक 
वेगळोच 'फॉर्म' घेवन बाब नरेद्र काशिनाथ कामत कोंकणी सरस्पतिच्या 
मंदिरांत भितर पावल दवरतात. वयले वयल्यान पळेल्यार ह्यो साद्यो, 
हांसत हांसत सांगिल्ल्यो, खबरी कश्यो दिसतल्यो. पुणून ह्या खबरांनी 
कथेची सगळीं आंगां उक्तीं जाल्लीं दिश्टी पडटलीं आनी 'कथा बरोवची 
आनी येदीच बरोवची ' अशी उतरां आमच्या तोंडांतल्यान भायर सरतलीं. 

म्हत्वाचें म्हळ्यार नरेंन्द्रबाब जांच्यो खबरी सांगतात ते सगळे जिवे 
तट्टटीत जावन आपणाल्या धोंगां पोंगां सयत आमचे मुखार येवन उबे 
रावतात. नरेन्द्रबाबांनी आपणाल्या भोवतणच्या जिवितांत बरेंच कितें 
नियाळून 'पळेलां' म्हणूंक जाय. 

'सुनापरान्ता' च्या 'पारजत ह्या स्तंभांतल्यान फाटल्या तीन वर्सा सावन 
नरेन्द्रबाब हे तरेच्यो खबरी आमकां सांगीत आयल्यात. असल्या आतां मेरेन 
सांगिल्ल्या सुमार दोनशीं खबरां भितरल्यो काय खबरी वेंचून त्यो पुस्तकांत 
दिल्यात. 

एके कशिल्ले लिखणेंतल्यान आयिल्ल्यो ह्यो खबरी म्हणपाचें रोखडेंच 
लक्षांत भरतलें आनी त्यो वाचता आसतना आमी मदीं मदीं हांसतले, मदीं 
मदीं खोलयेंतूय पावतले आनी सांगू नज-आमचें काळीज संवेदनक्षम 
आसत जाल्यार CHS FHA आमच्या दोळ्यांतल्यान गळटलें. 

पारजताच्याफुलां सारकेंच लावण्य हांचें, पारजताच्या फुलां सारकोच 
परमळ हांचो म्हणपाचो अणभव वाचप्यांक पुस्तक वाचता आसतना आयले 
बगर रावचो ना. 





दोन उतरां 


बरोवप्यान आपलीं दोन उतरां बरोवंकूच जाय काय ? लोक बरयतात म्हूण 
हांवूय बरयतां.... 

'तूं बरयता, Great चलोय बरयता, तुजो बापुयूय बरयतालो, म्हळ्यार 
तुमच्या घराण्यांतच आसा ही बरोवपाची कला. — एकल्याचो अभिप्राय. 
घडये तशेंय आसुये. नाजाल्यार, हांव वजनां मापांकडेन खेळपी मनीस 
अकस्मात अक्षरांकडेन कसो खेळटलों आशिल्लों ? 

म्हज्या बरपाफाटली प्रेरणा म्हळ्यार सुनापरान्ताचे संपादक राजू नायक. 
तांणी उमेद दिली म्हणून म्हज्या 'पारजतां चो दोनशांवो आंकडो हुपूंक 
पावलों. तांच्या उपकारांचो म्हाका सदांच उगडास जातलो. जांणी प्रत्यक्ष 
भेटून आनी पुत्रां बरोवन म्हज्या बरपाची तुस्त तोखणाय केली तांचे 
उपकार मानुंकूच जाय. 

पारजतांचीं कात्रणां भौ. मनोहरबाब सरदेसायांक दाखयलीं. तांणी 
SY आसा म्हळें म्हणून पावल HS घालें. तांचे उपकार कशे विसरूंक 
जायत? 'पारजतफुलां' पुस्तकरूपान छापपाखातीर गोवा कोंकणी 
अकादेमीन अनुदानाचो पालव दिल्लेखातीर तिजे उपकार. 


चित्रकार श्री. गजानन च्यारी | 
आनी राजहंस वितरणाचे श्री प्रभाकर भिडे हांचेय उपकार. 


आनी निमाणें 
सगल्यांत अप्रुपाची गजाल म्हळ्यार भौ. रवीन्द्रबाबांनी म्हज्या पुस्तकाक 
वेळांत वेळ काडून दोन उतरां जोडलीं. तांचे उपकार मानूंक उतरांच उणी | 


पडटात. 

कोंकणीचे उदरगतीखातीर 

जाणी जाणी योगदान दिलां 

त्या सगल्यांक 

हीं “पारजतफुलां” आदरभावान ओपतां. 

हाली म्हाका तरातरांची सपना TSH लागल्यांत. कालचें सपन जाल्यार 
आकांताचें | तें खरें जाल्लें जाल्यार लेखणी झरोवन चार पयशे जोडपाची 
गरज नाशिल्ली... 

फांतोडेवयलीं सपनां खरीं जातात म्हणून आयकल्ले. सपनांतल्यान 
जागो जातकीच पयलीं घड्याळ पळयली जाल्यार रातचीं दोनूच जाल्यांत. 

सपन खरें जावं फट, पूण पडलें तें मात व्हालोराद. आयकत जाल्यार 
तुमी लेगीत घुंवतले. 

आकांताचे Tad हांव उबो आशिल्लों. झूं sss करून एक पोलिसांची 
जीप फुडें गेली आनी फाटोफाट एक तांबड्या दिव्याची कॅडिलेक आयली. 
आमी रोखडेच बावटे हुबयले. आमची उमेद-पळोवन सुवारीश सायबान 
मोटार थांबयली आनी ते सकयल देंवून हात हालोवंक लागले. सुवारीश 
सायब म्हळ्यार कोण तें कळळे मूं ? पोर्तुगालासून आयिल्ले ते. 

तेय हात हालयतात, आमीय हात हालयतात. मदींच तांणी हात 
हालोवपाचे थांबोवन एक बोट आर्म जोखचें ते भाशेन आमचेवटेन जोखले. 
आमकां अजाप जालें. तांका किते सांगूक जाय ते कोणाकूच कळना 
जालें..... 

सगळेच एकामेकांक पळोवंक लागले. आमी आबूझ जाले तें पळोवन 
तांणी फुडें केल्लें बोट हालोवन आपयिल्ले भाशेन केलें. बारीकसाणीन 

पळयतकीच सगल्यांकूच कळूळें, ते म्हाकाच आपयतात. ते बरोबर 
बाकिच्यांनी म्हाका फुडे धुकल्लो. 

'हांव सामको भियेलों. हें म्हळें आनी कितें अरिश्ट ? भियेत भियेत फुडें 
गेलों. हांव फुडें वतकीच सुवारीश सायबान म्हाका वेंगूच मारली. हांव 
सामकोच काचाबूल जालों. सगळे लोक सोडून हो म्हाकाच-सो वेंग 
कित्याक मारता, हाजें म्हाका अजाप जालें. एके वटेन मनांतल्यान बरेंय 
दिसले. 

ल्हानपणांत हांव युरोपियनांभाशेन दिसतां अशें आजी म्हणटाली. पूण 
सकाळीं भायर सरतना हारशांत पळयलें, तेन्ना म्हजें रूप म्हाका विशेश शें 
* सोबीत दिसूंक नाशिल्लें. पूण सुवारीश सायबाक दिसले आसुये | असो एक 
विचार खिणभर म्हज्या मनांत येवन गेलो. 

म्हाका ताणें वेगेंत घेवन गाडये म्हऱ्यांत व्हेलो. दार उगडले आनी एक 
Sal काडून म्हज्या हातांत दिलो. हांवे ताका ओब्रिगादु, मुयतु ओब्रिग्रादु, 
ओब्रिगादिस्सिमु अशें म्हळे आनी ताज्या हाताचो उमो घेतलो. सुवारीश 
हांसले, आनी गाडयेंत बसून Ht करून गेले. हांव Sal घेवन घरा आयलों. 
बायल दारांतूच उबी आशिल्ली. डबो पळोवन तिका अजाप जालें. खंयचो 
काय म्हणून विचारतकीच हांवें तिका सगली गजाल सांगली. 

ती सामकी भुरकुटली. बारीकंसाणीन पळोवन म्हणूंक लागली. हो 
खंयच्या तरी गोंयच्या गिरेस्तांच्या घरचो sat दिसता. असले डबे पयलीं 
धेंपो, कुंडयकार, Ha हांच्या घरांनी आसताले. भांगर भरून दवरपाचे. 

म्हळ्यार हातूंत भांगर बी ना मूं ? अशें Sle अजापान म्हळें, तेन्ना तिणें 
हासूंन म्हळें, 'पळोवया तरी उगडून; सुवारीश सायबान दिला म्हळ्यार 
रितो आसचोना | 

आमी दोगांनीय डब्याक लायिल्लें 'सील' तोडलें. डबो उगडून पळयत 
जाल्यार कितें सांगतलों ? भांगराचे अलंकार न्हय ? आमचे दोळे सामके 
दिपकावले. आमगेली ही जाल्यार सामकीच भुरकुटली. कितलेशेच अलंकार 
तिणे आंगार चडयले. म्हज्याय आंगार थोडे घाले. 

भितर भांगराचो एक पटो आशिल्लो. हांवे म्हळें, तो म्हाका पटीर 
घालूंक बच्याक पडटलो. पोट बारीक जाल्ल्यान म्हज्यो पॅन्टी गळूंक 
लागल्यात. तिणें तो बेगीबेगींन ओडून घेतलो आनी आपल्या भेंडाक 
चडयलो. 

कोणाल्या घरचें हें भांगर काय ? सुवारीश सायबान feat म्हळ्यार 


पुर्तुगालसून हाडिल्लें, कोणा गोंयकाराचें आसतले. आमगेर हें पावला 


म्हणून कळत जाल्यार करणाचो धनी केस करून आमकां पोलिसांत व्हरना 
मूं ? आमी हुस्को करूंक लागलीं. इतल्यांत म्हाका भितर एक चिटयेचो 
कुडको दिसलो. हांवें तो उगडलो आनी वाचूंक लागलों. 
भाग्यवान मनशा. 
हो करण तुका तुज्या बऱ्या नशिबान फावो जाला. हो एका गोंयकाराचो 
करण. भारत सरकारान पुर्तुगालासून गोंयकारांचे भांगर हाडलें, त्या वेळार 
हो थंय चुकून उरिल्लो. तो जाचो ताका दिवचो म्हणून हांव येतना तो 
घेवन आयलों. करणार आशिल्ल्या धनयाच्या नांवाची चवकशी करतकीच 
कळूळे, तो आतां जितो ना आनी ताजो कोण वारसूय ना. तेन्ना तो 
कोणाय एका बर्‍या मनशाक दिवचो अशें sid थारायलें. जाका हो फाव 
जातलो ताजे नशीब व्हड आसतलें. जाका हो फावो जाता ताका देव बरें 
करूं म्हणटा. 
तुजो मोगाळ 
सुवारीश 


पुर्तुगेज भाशेंतली ती चीट वाचून म्हाका खुबूच खोस भोगली आनी 
हर्षवायू जावचो ते वरी हांव हांसूक लागलों. इतल्यान बायलेन ‘Tad 
भुरग्यांभशेन परते परते 92% LIN उठयलो आनी रंगाचो बेरंग 
केलो.... | 

ए विठ्ठल, कितलो वेळ केलो रे पुता ? रुक्मिण रावता तुका. चल 
जेवंक. सामको तक्शेलो पळे. इतलो वेळ खंय आशिल्लो ? 

सदचेंच तें. खूब तेंपान आयल्या म्हणून तशें दिसलां तुका. 

-पूण गेल्लो तरी खंय ? 

-मातसो पुंडलीकाच्या म्हऱ्यांत वचून आयलों. काल गरूडान म्हळें 
म्हाका, 'आरे मातसो त्या पुंडलीकाक मेळून यो. तो याद काडटा तुजी. 
सारखो विठ्ठल विठ्ठल करता.' भक्तान याद केली म्हणटकीच धांवून 
वचपाचें अजून थाबोवंक ना हावें. थंय वच जाल्यार पुंडलीकाचे कुडीचें दार 
बंद. भायर चवकशी करकीच कळूळें, पुंडलीकाची आवय बापूय हांगा नात. 
फकत पुंडलीक आनी ताजै बायल. दाराक कान लाय जाल्यार भितर 
दोगांय फुतफुततात आनी मदीं मँदींच पुंडलीक 'विठल विठल” करता. हावें 
दार धोडायले, तसो ताणे धेंगसो घालून विचारलें, कोण थंय?” हावें हळूच 
म्हळे, 'हांव तो विठ्ठल”. जाल्यार परतो विचारता, 'कोण विठ्ठल?" हांवें 
red 'तोच तो. तूं जाका एकसारको उलो मारता तो. तुका मेळूंक 
आयलां.' ताणें वाजेल्लेभशेन म्हळें, “TL आयलो खऱयांनीच ? आनी 
असल्या भलत्या वेळार ? आतां आयलाच जाल्यार राव मातसों. म्हजी 
हांगा सेवा चल्ल्या. ती सोंपयतां आनी मेळटां तुका.' अशे म्हणून ताणे दार 
हयन्हयशें vad केलें, आनी एक वीट भिरकटावन उडयली. म्हाका उबो 

रावूंक. येदेशे विटेर उबो रावपाची कसरत म्हज्यान जमलिना. सोमतोच 
लंवडलों. कांय वर्सांफाटीं त्या पुर्विल्ल्या पुडलीकान भिरकाटायिल्ली वीट 
बरीच रूंद आशिल्ली. आनी तेन्ना हांव भुरगोय आशिल्लो. ते खातीर 
अठ्ठावीस युगां ते विटेर उबो रावूंक म्हाका त्रास जावंक नाशिल्लो. तेभायर 
तो पुंडलीक हांव गेलों तेन्ना जाणटेल्या आवय-बापायची सेवा करतालो. 
हो पुंडलीक आवय-बापायक वाऱ्यार सोडून बायलेची सेवा करता. म्हाका 
सामकी भिरभिरी मारली. तागलें 'विठ्ल विठूल' चालूच आशिल्लें. गरूड 
बाबडो फसलो. ताका दिसले, हो खर्‍्यांनीच विठूठलाक उलो मारता. पूण 
पुंडलीकालें 'विठल विठल' म्हळ्यार लोकांक नाडपाचे. नाड लोकय हालीं 
'विठूल विठूल” पांडूरंग पांडूरंग, कृष्ण कृष्ण हरे हरे! करतात. हांवे ताका 
उलो मारून म्हळे, 'तुगेलें काम सोपतकीच तुका गरज असल्यार म्हगेल्या 
घराकडेन यो. म्हाका आतां हांगां रावपाक वेळ ना. म्हगेले आनीक कांय 
भक्त म्हजी वाट पळेतात आसतले.' हांव तडक चलूंक लागलों. इतल्यांत 
सखूलो रकाद. 'मातसो मेळून वच.... 

-तिगेलें कितें जालां ? ; 

-आनीक कितें ? दीसभर दळप, कांडप आनी मुस्तायकी उमळप. हांव 
वच जाल्यार सखू भायरूच मुस्तायकेचो भोरो घेवन बसल्या. हांव 
दिसनाफुडें तिणें ओ ओ करून रडूंक सुरवात केलीं. म्हणूंक लागली, 
'सोडय ह्या मांयच्या आनी घोवाच्या त्रासांतल्यान.' 

-मागीर तुवें कितें केलें ? 

-कितें करतलो ? पयलीभशेन म्हज्यान आतां दळप कांडप जाता? 
मागीर किरवट सदळ केली. एक मिक्सर आनी व्हीडीओकोन धुवपामशीन 
हाडून दिलें... 

-आनी कांडपाचे करें ? 

-तें मशीन आतां फुडल्या म्हयन्यांत. नव्या पगारांतल्यान. 

-तूं अशें दिता म्हणून कळूळयार तिजी मांय आनी घोव तुजेकडेन 
मागतच रावतलीं. 

-मागीर दिवचें पडलेंना ? दिलेंना जाल्यार तिगेली खाश्ट मांय आनी 
बायजण घोव तिका बांयत धुकलूंक फाटीं रावचीनात. थंयचो उठलों, आनी 
वतां वतां तुकारामाची खबर घेवंक गेलों. सद्या वैकुंठांत इल्लोय जागो रितो 
ना. आसल्यारूय तो मेळोवंक मोठ्यांतलो वशिलो जाय. तेन्ना थंय 

येवपाची ताकतीक करूं नाका असो ताका रकाद दिवपाचो आशिल्लो. 

-दिलो रकाद ? 

-आयक सांगता. थंय वचून तुकारामाक उलो घालतलों इतल्यांत सण्ण 
करून एक वस्त येवन म्हजे तकलेर बसली. हांव सामको कळवळूळों. 
फाटोफाट उतरां. 'घे पांडुरंग. आनीक जाय ? काम करूंक नाका. जेवन 
जेवन न्हिदप. ना जाल्यार इस्पिकानी खेळप. तोंडान पांडुरंग, पांडुरंग” 
सारको feat तुका पांडुरंग. तकलेर कितें बसलें काय म्हळ्यार म्हजीच 
लाकडाची मूर्त. भुरग्यांच्या खेळांतली. हांव आनी थंय रावलां ? दिशिल्लों 
जाल्यार जखाई म्हजे तीन तेरा, पंदरा बिरेस्तार केलेबगर रावची नाशिल्ली. 

“चल पुता, चल जेवंक, आतां पयलींचो काळ उरलोना रे पुता... 


६ | पारजतफुलां 


Els ऽ टली 


मिना - 

एऽऽ मिना .... 

- म्हजेंकडेन उलोवं नाका आं | 

- अशें कितें करता गो तूं ? 

- तुमकां सांगलें न्हय, म्हजेकडेन उलोवं नाकात म्हणून ! 

- जावं गो आतां | तुजेकडेन उलयनासतना जातलें करें म्हजें ? 

= तें तुमचें तुमीं पळयात ! म्हाका सांगू नाकात ! म्हगेलें तुमीं 
आयकनात, तोंवेर हांव तुमचेकडेन उलोवपाचें ना ! उलोवचेंना म्हळ्यार 
उलोवचेंना ! 

= हांव तुगेलें केन्ना आयकना म्हणून आसा ? पूण न्हय तेंच किते ? 

— हांवें तुमकां कितें माथ्यार वजें घेवंक लांवक ना | 

= वजें घेवप बरें, पूण- 

- तशें जाल्यार घेवन बसात माथ्यार वजें. हें पळे थंय खिळ्याक 
लायलां | 

— मिना गो - 

- तुमी इतलेंच सांगात ! हांवें सांगला तें काम करतले काय ना ? 

- म्हळ्यार करचे नात | मागीर आमची गट्टी फू ! 

- तुमी इतले निर्ल्लजूज कशे काय म्हणटां ! तुमकां एकदां सांगलें, 
दोनदां सांगलें, तिनदां सांगलें - 

- पूण अशें उलयनासतना कशें जातलें गो ? संवसार असो मोन्यांनी 
जाता ? | 

- कोणें सांगलां मोन्यांनी करात म्हणून ! बरे धोल ताशे वाजयत 
करात ! हांवें तुमकां सांगले, अमूक करात म्हणून | तुमी ते आयकनात! 
म्हगेलें जर तुमी आयकनात जाल्यार हांव तुमचेकडेन कित्याक उलयतलें? 

— आनीक कितेंय सांग गो | हांव आयकतां | 

- ना ना | आनीक कांयच नाका म्हाका ! तुमकां सांगला तेंच तुमी 
करूंक जाय | तें करात आनी येयात म्हजेकडेन उलोवंक | 

- जीव सामको घुसमट्टा गो म्हजो | 

— जातली संवय आपशींच 

मिना, हे कितें गो ? म्हगेलें हांतूण भायर शें घालां ? 

= आयच्यान तुमचें हांतूण भायर ! हांवें सांगलां तें काम करी म्हणसर 
तुमकां म्हजे कुडींत Fare ना | 

- पायां पडटा गो पापया ! भायर एकटो म्हाका भंय दिसता | 

= कोण खायना तुमकां ! कितेंय जालें जाल्यार मोठ्यान गजाल 
मारात। शेजारी येतले धांवत | 

= खंयच्या जल्मांतलो सूड घेता तूं हो म्हजेर ? 

- सूड ? कसलो सूड ? 

- ना जाल्यार किते तर ? पयलीं उलोवप बंद Het) आतां हांतूण वेगळें 
केलें | फाल्यां - 

- हे पळयात, म्हाका तुमच्यो त्यो गजाली सांगू नाकात पळोवया ! 
चलात न्हिदूक | रात जाली | म्हाका न्हीद येता | 

— पायां पडटा गो मिना | 

- पांयां पडूं नाकात ! हांवें सांगलां तितलेंच करात | चलात चलात, 
भायर चलात !! 

- आगो आगो - 

= आगो नाका आनी बिगो नाका | चलात | 

- कोण बेल मारता थंय दाराची ? रावात आं येतां | 

-कोण जाय तुमकां, ? 

- मिऽना ! 

- कोण तुमी ? आवय आवय ! हांव वळखूंक लेगीत विसरले तुमकां | 
आतां कितले सुंदर दिसतात पळयात ! गोरे गोरे गाल, तांबडे तांबडे ओंठ! 
पाखले कशें दिसतात मू तुमी ! आतां दाखयतां एकेकटेक ! म्हाका 
चाळयताल्यो न्हय ? तुगेल्या घोवाच्यो तळीरामाच्यो मिशो कुसकुसनात 
काय म्हणून ! आतां सगल्यांच्या घोवांक एक करतां, आनी उबे करतां 
तुमच्या म्हऱ्यांत. विचारतां 'तुमगेल्या एकलेल्या तरी घोवाक म्हज्या 
घोवाची सर येता काय म्हणून ! 

-मि$ना- 

-रा$जेंश- 

- आतां तरी उलयतलें मूं म्हजेकडेन ? 

- आतां ना उलोवपाक कितें जालां ? हेंच तुमी पयलीं केल्लें जाल्यार 
आमकां दोगांकूय इतले त्रास भोगचे पडचे नाशिल्ले ! 

- पूण आमच्यांत बापूय आशिल्ले मिशो काडिनात गो. म्हज्या बापायक 
हें कळत जाल्यार - 

= पूण तुमचो बापूय हांगा खंय आसा ? तो आसा थंय गांवात ! ताका 
कोण सांगतलो ? 

- पूण तो अकस्मात आयलो जाल्यार ? 

= हांव चिमट्याच्यो मिशो हाडून दवरतां तो आयल्याबरोबर त्यो 
चिकटावपाच्यो | 

- बरें, आतां खोशी जालें न्हय तूं ? मागीर म्हाका एक - 

- शी | आतां वावराडी येवपाची वेळ जाली. 

= एकूच ! मिशो काडिल्ल्यान गुळगुळीत जाल्ल्या ओंठाक रूच मातशी 

वेगळी लागता जाल्यार पळयतां 
- आंवंय | | 
- तुवें त्या दिसा गट्टी फू केल्ली | सुटली म्हण | 
- सुऽऽटली | 


१० | पारजतफुलां 


oe 


fie ` 


आयकूक गेल्यार तुमकां फट दिसूं येता. पूण हांव सांगाता ही गजाल 
सामकी एकशें एक टक्के खरी | आमच्याच गांवांत घडलेली |! हे गजालींतले 
सगले लोक अजून जिते आसात ! मेल्यात ते फकत कोंबें आनी कोंबयो | 
तर गजाल अशी - 

एक दीस सकाळफुडेंच झांजूल्या साजऱयाली आनी गोपील्या मोन्यालीं 
आकांताचीं झगडीं. दोगूय एकामेकांक गाळी मारताले. पयलीं पयलीं 
सुमाराच्यो, मागीर सामक्यो चोविसांदरेच्यो आनी पोजड्यो | 

झगडीं कित्याक काय म्हणून चवकशी केल्यार कळूळें, साजऱयाली 
कोंबी रातीं ना जाल्या ! ना म्हळ्यार नाच्च | तेच बराबर भायर खबर 
फुटल्या, 'मोन्यागेर wet शागोती शिजताली, तिजो वास वाऱयार 
सगल्याक पातळिल्लो | 

साजरो म्हणटा, 'तुवेंच म्हजीं कोंबी माल्लीं.' जाल्यार मोनो म्हणटा, ' 
'दोनी दोळ्याच्यान सांगतां तुजी कोंबी etd मारूंक ना | न्हय पळोवंक 
लेगीत ना !' साजरो मोन्याक म्हणटा, 'तूं चोर !' जाल्यार मोन्यालीं 
उतरां, 'तुजो बापूय चोर, तुजी आवय चोर !' करतां करातां घरांतल्या 
सगल्याच मनशांची नांवा घेवन गाळी मारपाक सुरवात जाली. कोंबी 
कुशीन उरली आनी एकामेकांच्या घरांतल्यो भानगडी भायर सरूंक 
लागल्यो. 

येदो वेळ तोंड धांकून आशिल्ली दोनी बिरांडांतली बाकीचीं मनशां 
तांगेल्या भानगडींचे उच्चार जायनाफुडें झगड्यांत मदीं पडलीं, आनीं 
थोड्याच वेळांत थंय रणखेव जालो ! कोण कोणाक मारता ताचो पत्तों 
लागना जालो ! 

ज्या मोगरूलो शेजारच्या घरांतल्या शंभूकडेन संबंद आसा ही गजाल 
जगजाहीर आशिल्ली, तिजो उच्चार जायनाफुडें तीं दोगांय एकामेकांच्या 
हड्ड्यार बसलीं. आनी पुन्याचो खरो बापूय साजू न्हय जाल्यार शेजारचो 
सोनू अशें साजऱयाच्या बायलेन म्हणनाफुडें साजून घम्म करून हातांतले 
लाकूड साजऱयाले बायलेचे फाटींत घालें. साजन्यान वेळ केलोना. 
हातांतली बडी साजूले बायलेचेर घुंवडायली. 

मेलें रे देवा | खालें रे म्हाका | अशी एकूच बोवाट जाली. रगतां व्हावूंक 
लागलीं. कोणेतरी धांवत धांवत पोलिसांत कागाळ दिली. 

पोलीस आयले तशी गदी उणी जाली. पोलिसांनी झपाझप झगडीं 
करतल्या दोनी घरच्या लोकांक जिपींत बसयले. पोलिसेंतल्यान केस कोर्टात 
गेली. हात उबारलेल्यांक बंदखणीची ख्यास्त जाली. 

कांय दिसांनी सगळीं सुटून आयलीं. तांचे वेव्हार चालू जाले. पूण दोनी 
घरची दुस्मानकाय उणी जालिना. झगड्यांचें मूळ जंयचे थंयच आशिल्लें. 
साजऱ्याली कोंबी ना जाल्ली, आनी मोन्यागेर शागोती शिजिल्ली. 

सगळो वाडो नीत करूंक ASK जमलो. पंच बसले | AVM 
सांगलें, 'हांव देवामुखार रावून सांगता, म्हजी तांबडी कोंबी ना जाल्या, 
आनी ती मोनू सोडून कोणेंच SSH ना | | 

न्याय करतल्यांनी म्हळें, 'तूं कोंबी ना जाल्या तितलेंच सांग | मोनून ती 
व्हेल्या हे प्रोवाबगर तुज्यान म्हणूं नजो !' 

मोनून देवाक उलो मारून म्हळें, 'हांवें कोंबी व्हरूक ना ! साजन्याली 
कोंबी तांबडी काय धवी आशिल्ली तिवूय हांवें पळोवंक ना !' 

न्याय करतल्यांनी म्हळे. तुगेलें म्हणणे आमी मानतात ! तुवें 
साजऱ्यांली कोंबी पळोवंक ना, न्हय व्हरूंक ना | पूण तूं हे सांग, तुवें ते 
रातचें मटन खाल्लें ते कोंबयेचो रंग कसलो आशिल्लो ?' 

मोनून म्हळे, 'कोंबी हांवें मारूंक ना, म्हळ्यार म्हाका तिचो रंग कसो 
कळटलो ?' 

अशें ? तुवें कोंबी मारूंक ना ? मागीर मारली कोणे, आनी तुका 

हाडून दिली कोणें ?' 
'बेंगळ्यान | हांवें ताका कडकडीत वीस रूपया मेजल्यात. पंचांच्या 
प्रस्ताक मोनून जाप दिली. 
'बेंगळो खंय आसा ?' चवकशेक सुरवात जाली तशें कळूळें की ते 
रातचो मटन खावन बेंगळो जो नाच्च जालो तो वाड्यार अजून दिसूंक ना | 
पंचानी निर्णय दिलो, 'मोनूलो कांय गुन्यांव ना ! बेंगळ्यान कोंबी 
चोरली, आनी चेंचावन हाडून मोनूक दिली. वेगळो येतकच ताजेकडल्यान 
चाळीस रुपया घेवन साजऱयाक दिवचे |’ 
पंचांनी दिल्लो निकाल दोनी घरांनी मानून घेतलो, वाडो बेंगळ्याची 
वाट THAT रावलो. बेंगळो झळकलोचना ! 
कांय तेप गेलो | बेंगळ्याची वाट पळोवन मोनो आनी साजरो थकले. 
जाल्लें झगडें इल्लें-इल्लें विसरायेर पडलें. दोनूय घरचीं अडेचीं नातीं 
परत्यान चालू जालीं. मोगरू शंभूकडेन पळोवन परते हांसूक लागलें. कांय 
तेंपान साजर्‍यालो चेडो लग्नाक आयलो, तशे मोनून आपले चेडू ताका 
दिले. 
लग्न धुमधडाकयान जाले. लग्नांत बेंगळो दिसलो. पूण बर्‍या बऱयाच्या 
कामात झगडें नाका म्हणून बेगळ्याक कोणेंच कांय विचारलेंना ! 
कांय तेंपान बेगळो वाड्यार भोंवतना दिसूंक लागलो. पूण आतां 
साजर्‍याक आनी मोनूक त्या झगड्यांची याद केल्ली लेगीत नाका 
आशिल्ली. वाडयावयले लोक सगळें विसरूनच गेल्ले. 

यो ! भितर सरनाफुडें रामून स्वागत केले. 

बस | 

फाटोंफाट दुसरी ओर्द. 

'म्हाका बसूंक टायम ना. हांवें म्हळें. तशी तांणें चवकशी केली. 
कित्याक आयिल्लो ?' 

तें तुका बरे खबर आसा.' हांवे म्हळें. 

'कपडे शिवपाचे आशिल्ले ?' 

'शिवूंक दिल्ल्याचे चचकशेक आयलां' 

'आं आं ! ते? फाल्यां येवशी ? फाल्यां सारकी चवकशी करतां |’ 

‘Wal सदां तुगेर फावटी मारपाक हांव बेकार आसां ? हांव तापलों. 
तरीय रामू शांत. 

'फाल्यां येयात, चवकशी करून दवरता.' 

ही कितल्यावी खेप जाणा ? कालचेय खेपे Ts हेंच सांगिल्लें.' 

'कोणे जोख काडिल्ले म्हळें ?' 

'तुज्या मांवान. कालचे खेपे तुवे म्हाका विचारिल्लें. आनी हांवें तुका 
हेंच सांगिल्ले.' 

तो बरो ना !' 
'म्हणटकीच आमचे कपडे FST ?' 


‘ 

'भायर्‍्यो वतात” 

'वचूं गा भायन्यो. जातलो फाल्यां बरो' 

'तुमच्या तोंडात साकर पडूं. दोतोर भिता. 

'कांयच जायना तुज्या मावांक. हांव सांगतां तुका. मातशे कपडे पळय 
पळोवया खंय आसात ते ?' 

'कसले आशिल्ले ?' 

'आगा कालचे खेपे दाखयिल्ले मगा तुका'. 

चित्रांचे ?' 

चित्रांचे न्हय रिस्कांचे' 

'कसल्यो रिस्को ?' 

‘erst आवशिचो घोव. तोंडांतल्यान तोंडान म्हळें !. 

'काळ्यो काय धव्यो ?' 

'ह्यो पळय कसल्यो त्यो. तागेल्याच मांवान कपडयाचे HSH गांचान 
मारून दिल्ली ती रिसीट ताका दाखयली. 

'ही दवरात हांगा' 

'नाका | हीय शेणयत जाल्यार सामकोच बुडटलों. हांव फांल्यां न्हय, 
बद्द सोमारा येंतां. त्या दिसा म्हाका कपडे तयार जाय. ना जाल्यार 
पोलिसेंत कागाळ दितलों तुजी. et ताका धमकी दिली, आनी भायर 
सरलों. 

सोमारा दिसा परतूय रामू टेलरा FATT हजर. 

यो ! 

तीच भाशा, ताणें बस म्हणचे पयलींच म्हळे, 'बसलों. कपडे दी.' तांणें 
उस्तिल्ले भशेन केले, आनी दोन बुशकोट भायर काडले. एक मोटव्या आनी 
' दुसरो लांब हातांचो. ते हातांत घेनाफुडें म्हाका कल्ल जालें. कपडे म्हजेच 
आशिल्ले. पूण सायज ? ते बुशकोट म्हाका पंचवीस वर्सा पयली जावये 
आशिल्ले. जेन्ना म्हजें वजन पस्तीस कील आशिल्लें. 

है कोणाचे कपडे ?' हांवे ते ताजेमुखार नाचयत विचारले. 

'रिसीट दाखयता ? रामूलें थंडसाणेन सांगप. 

'रिसीट कित्याक ? रिसिटीचेर आसात तेच हे कपडे. पूण हे म्हज्या 
आंगार मातशे चडोवन दाखयशात ? हावें ताच्यो बकत्सायो केल्यो. 

रामून आपल्या सांगात्याक आपयलो, आनी दोगांनीय एक बुशकोट 


पारजलफुलां । १५ 


म्हज्यां आंगात चडोवपाची कसरत सुरू केली. पूण तें तांका कशेंच जमना 
जालें. 
'तुवें फकणां चलयल्यांत म्हजीं ? हांव हातभर वयर उसळूळो. 
'जोख चुकलां जातलें.' रामू निर्विकार. 
हो म्हजो गुन्यांव ? 
'सारखे HVAT.’ 
है सारके जातले 2’ 
'कख्यां.' 
'करूंया कितें ?' 
'फाल्यां येयांत.' 
हे ल्हान बुशकोट तूं फाल्यां व्हड करतलो ?' 
'फाल्यां सांजवेळा येयात' 
आगा feat लागलां काय कितें तुका ? पंदरा वर्साच्या भुरग्याचे कपडे 
चाळीस वार्साच्या मनशाचे करूंक जमत ? THAT सारको आसा मूं तू ? 
'फाल्या येयात करून दवरता'. 
'तूं आनी करतलो माती. दी हांगां भुरग्यांक जाता जाल्यार पळयतां. 
आनी आनीक भोयो नाका तांच्यो.' 
'अंयशी रूपया.' 
अंयशी रूपया रामूच्या xxx घाले, आनी ते Pres कपडे घेवन 
तिडकीन घरा आयलों. 
येतां येतां रामूलीं उतरां कानार पडलीं. 
'परते येयात.' 
निर्लज्ज !' दांत चिड्डून भितल्ल्या भितर म्हळें. 

कितें एकसारकें बरयतात ? घरांत लक्ष दियात मूं मातशें !' 

घरकान्नीली घांट वाजली तशें हातांतलें पेन सकयल दवरलें, आनी 
भितर गेलों. 

रंगा गाल फुगोवन उबो आशिल्लो. आनी आवय ताका समजायताली. 

'कितें जालां रे रंगा ?' हांवें धेंगसो घालून विचारलें | 

= पापा, म्हाका बूट जाय.! 

- बूट जाय ? हालींच घेतिल्ले न्हय रे तुका नवे बूट ? 

- ताका वर्स जालें पापा ! ती फॅशन आतां पोन्नी जाली. भुरगे 
हांसतात म्हाका ते घाल्यार | 

- भुरगे हांसतात? खंयचे ? एका वर्सान फॅशन पोन्नी जाली ? 
म्हळ्यार एका वर्साक एक बुटाचो पार ? आमकां कशें शक्‍य जातलें तें ? 

इतलें सांगलें तरीं रंगालें कूं कूं थांबलेना ! तशें हांवें ताका परत 
विचारलें - 

— वर्गात कितले भुरगे आसात रे तुज्या ? 

- पन्नास आसात | 

- तातुंतले बूट घालणारे कितले ? 

— वीस तरी आसतले 

- आनी बाकीचे तीस जाण ? 

- ते जोतीं घालतात ! 

- मागीर फायच्यान तूंय जोतें घाल! बूट घालतल्या वीस जाणांचे 
अनुकरण करूं नाका ! जोतें घालतल्या तीस जाणांचे कर ! गिरेस्ताकडेनूच 
पळोवं नाका, गरिबाकडेन पळोवंक शीक ! कांय भुरगे अशेय आसतले, 
तांका जोतेंय घालूंक तांकना | तुमी बूट घालूंक मिरोवप तेंवूय तरांतरांच्या 
फॅशनीचे, आनी आपणाक सारकें जोतेंय घालूंक मेळना म्हणून कांय 
भुरग्यांनी खंती जावप, हें बरें दिसता तुका ? तुका गिरेस्तकाय मिरयतना 
गरिबांच्या भुरग्यांची इल्लीय कणव येना ? 

म्हगेलीं काळजाक पीळ घालपी उतरां आयकून रंगान कुंसूंय कुसूंय 
थांबयलें आनी म्हळें - 

- म्हाका एक बरेशें जोतें हाडून दी तर ! 

- बरे भशेन ? आजूच हाडटां | आतां चल स्कुलाक ! 

रंगा खोशयेन स्कुलाक गेलो. ' कांय दिसांनी परतोय भितल्लो उलो 
कानार पडलो. तशे म्हाका होलमलें आज कोणालेंय तरी बिगडलां. भितर 
वचून पळय जाल्यार नितू दोळे पुसता. 

'कितें गो नितू, कितें जालां ?' अशें हांवे विचारलें, तशें नितू चडूच 
हिमट्यो काडूंक लागलें. 

-कितें जालां ते सांग मुगो तरी ! 

“ताका ऊंची कपड्यांची लज दिसता खंय ! नितू वांट्याची नितूचे 
आवयन जाप दिली. 
= म्हळ्यार कितें, तुका उंची कपडे नाकात तर ? बरेंच जालें | हांगां 
कोणाक तांकता तुका परते परते उंची कपडे SSH ? पूण म्हाका एक 
सांग! तुका कित्याक नाकात:उंची कपडे? 

म्हाका बाकिच्यो चलयो हांसतात ! 

- बाकिच्यो चलयो घालिनात तर उंची कपडे? 

- सगळ्योच नात ! हाताच्या बोटारं मेजूंक येता तितल्योच | बाकिच्यो 
सगळ्यो सादे कपडे घालून येतात. आमी दिसतकीच त्यो आमकां 
हांसतात. आमचे पासून पयस पयस रावतात. आमचेकडेन उलय लेगीत 
नात! 

सांगता सांगतां नितू परतें हिमटयो काडूंन लागलें. हांवें ताजे फाटीर 
हात भोंवडावन म्हळें, शाणें म्हजें नितू ! फाल्यां हाडटा आं तुका सादे 

कपडे | आतां चल शाळेंत | उशीर जातलो.' 

नितू दप्तर घेवन शाळेंत गेले. नितूले सादेपण पळोवन म्हाकाय बरें 
दिसलें. | 
अशीच एक सकाळ ! हांव बरोवंक बशिल्लों. अंदूंच दोतोरकी शिकूंक 
गेल्ली म्हगेली चली कॉलेजाक वचूंक भायर सरिल्ली. सदां भशेनूच तिणें 
म्हाका, येतां आं पापा” ed. म्हजी Te करून तिजेकडेन नदर गेली, 
आनी हांव चक्रावलोंच, ही म्हगेली रिटाच काय म्हणून! 

रिटा हांगा यो गो !' हांवे म्हळें तशें रिटा म्हज्या म्हऱ्यांत येवन उबें 
रावलें | बॉब कट, स्लिवलॅस ब्लावज. जीनचो स्कर्ट, पांयांत कोल्हापुरी 
चप्पल, म्हाका सगळेंच कितें विचित्र दिसलें। 

'आगो तुवें हें संवंग केन्ना घेतले ?' हांवे अजापान विचारलें ! तशें 
. रिटान हांसत म्हळें- 

'तुवें पळयलें पापा म्हजी कल्पना आशिल्ली. तूं बरयतां बरयतां मान 
सकल घालुनूच बरें म्हणटलो म्हणून | म्हाकाय तुवें पळयिल्लेंच जाय 
आशिल्लें | आतां सांग पापा, हांव ह्या भेसांत He दिसता ? - 

म्हज्या तोंडांतल्यान उतर फुटलेंना, तशें तेंच हांसत म्हणूंक लागलें- 

'आतांचो जमानो कसलो तो जाणा मूं पापा तूं ? सगळ्यांनी मेळून 
मिसळून वागपाचो | जेन्ना सगलीं भरगीं एकमेकांत मिसळून वागतात, 
तेन्ना हांव गिरेस्त तूं गरीब हो भेदभाव आसूंक फावना ! गिरेस्ताच्या 
चलयांनी उंची फ्रॉक घालप आनी गरिबांच्या चलयांनी सादे कपडे वापरप 
म्हळ्यार एकमेकांभितर SATS वातावरण तयार जाता. पूण सगळ्यांनीच 
असलो सादो, पूण फॅशनेबल भेस केलो जाल्यार द्वेशाक कारणूच उरचेंना 
अशें म्हाका दिसता! तुका दिसना पापा ?' 

रिटाचे विचार खुपूच समंजसपणाचे आशिल्ले! म्हाका ताची तोखणाय 
दिसली. हावें तागेल्या म्हणण्याक येवकार दिलो, तशें रिटा खोशी जालें, 
आनी 'बायबाय' करून धांवतूच कॉलेजाक गेलें. 

कों कों... रोंऽ55 कोंऽ55. 

फांतोड जाली. भायर जिळमिळूळें जातलें. झाडांपेडां हयन्हयशीं 
झळकूंक ATA आसतलीं भायर सरून सैमाचें अप्रूप पळयन करें 
दिसता. पूण आमगेलो धनी आनी धनीण न्हिदून पडल्यांत जातलीं. 
फांतोडेवयले साकर न्हिदेंत कसलीं सपना रंगयतात देव जाणा! तीं उठ्ठली 
तेन्ना म्हजी सोडणूक जावपाची. 

म्हगेली नवी. इश्टीण म्हजी वाट पळयत रावल्या आसतली. धव्या 
पाखांची, घारशा दोळ्यांची कालच्या आयतारा ती म्हाका दिसली. आमी 
एकमेकांक पळयले आनी पयलेच भेटेंत आमचो मोग जमलो. प्लॅटोनीक 
मोग. 

हांवें तिका दोळे मारलो. तिणें लजिल्ले भाशेन केलें. ल्हवूच ती म्हजे 
म्हऱ्यांत आयली. आपणाली चिट्ुकली चोंच तिणें म्हज्या धव्याफुल्ल 
पाखाट्यांत खुपशिली. मदींच म्हज्या तांबड्यागूंज शेंकऱ्याचो तिणे उमो 
घेतलो, आनी म्हज्या कानांत म्हळें, 'कितलो सुंदर दिसता रे तूं! 

तिगेलीं उतरां आयकून हांव सामको भुल्लुसलों. हांवें तिका वेगेंत 
ओडली. ती लजेली आनी सट्‌ करून म्हजे वेगेंतल्यान सुटून कुशीन गेली. 
त्या वेळार तिज्या पोल्यार गुलाब फुलिल्ल्यान ती चडूच सुंदर दिसताली. 
घरा वतना तिणें ल्हवूच म्हज्या कानांत सांगलें, 'फुडल्या आयतारा 

मेळूया!' 

आयज आयतार. ती म्हजी वाट पळयत रावल्या आसतली. परतो 
एकदां साद घालुंया. तितल्यान धनी-धनीण उठून म्हजी सोडणूक जाली रे 
जालीं. 
कों..... कों.... रोंऽ555 AYSSSS 


-- « Ax as 
यन भेन ht 


आयज आयतार 

ही कालच्यान लागल्या, आयज देंवचाराचो नवस फेडुंकूच जाय म्हणून. 

'चल्याक गूण घाल, तुका कोंबो दितां, अशी हिणें आंगवण करपाक 
चल्याक गूण पडलो. दोन सप्तकां आंगार धरिल्लो जोर आंगवण उलयना 
फुडें He करून पळूळो. 

हांवें म्हळें, दोतोराल्या वखदांक लागून गेला जातलो जोर जाल्यार हिणें 
म्हजेर येदे दोळे केले आनी म्हळे, 'तुमचो कित्याचेरूच म्हणून विश्वास ना! 
दोतोराल्या वखदान वचपाचो जाल्यार इतले दीस कसो गेलोना ?' 

हांव ओगीच रावलों. ही देवचाराक कोंबो दिवचे खातीर म्हजे फाटीक 
लागली. हांवे म्हळें 'बाजारांतसून एक ल्हानसो कोंबलो हाडटां.' तशी ही 
म्हण्टा, 'हांवे देवचाराक कोंबो आंगयला. कोंबलो न्हय'. 

तिज्या उलोवण्यावयल्यान म्हज्या लक्षांत आयलें, तिचे मतींत 

म्हगेलो कोंबो देंवचाराक दिवपाचो आसा. 

काय बरो म्हजो सोबीत कोंबो | मायेमोगान हावें ताका ल्हानाचो व्हड 
केला. आतां तो सामको वयार आयला. नव्या नव्या इशटिणींक घेवन 
भोंवता. ताका देंवचाराक दिवया म्हणटना हिच्या जिवाक कितेंच करें 
दिसना! 

हो पळय ताणें साद घालो. हो बावड्यालो निमणोच साद जावं येता. 
तरी आसतना पळोवया दुसरो एक बरोसो कोंबो देवचाराक दिवन हिजी 
मांतूक जाता जाल्यार | तिणें आयकलेंच ना जाल्यार आयलींच 
बावड्याचेर हावळ | जालीच गच्छती | 


he देर oe 

चल्याक गूण घालून एक सप्तक जालें. एक आयतार वचून दुसरो 
उजवाडलो. आयज तरी ही म्हजो कोंबो म्हाका दीत काय? 

हो साद तिगेल्याच कोंब्याचो जावंक जाय ! इतलो व्हड आवाज 
आनीक कोणाचो आसा ह्या वाडयार? तोच कोंबो म्हाका मेळत जाल्यार 
कितलें बरें जायत ! हालीं तेपार कोंबो म्हणून पळोवंकूच मेळूं ना. 

आंगयतना कोंबो आंगयतात, पूण दितना मात इल्लेंशें कुकड दितात. 
म्हज्ये सारक्या भोळ्या देंवचारांक सगळेच फटयतात. तांणी आंगवण केली 
म्हण्टकीच हांव रोखडेंच तांच्या मनासारकें करतां. पूण हालीं सत्याक मोल 
ना, आनी म्हजेसारक्या भावार्थ्याचो इतपार ना! 

बायल कोंबो दिवया म्हणत, पूण घोवान दिवं नाका ! तागेलो 
अपुर्बायेचो कोंबो तो. तो म्हाका दिवच्या वांट्याचो आनीक खंयसून दुसरोच 
एकाद्रो हाडून म्हजे फुड्यांत मारपाक आसा तो. 

हाजेफुडें इतलो भावार्थी रावून उपकारना. आंगवण उलयनाफुडें मोठो 
कोंबो दिता जाल्यार तुजें काम करतां. अशें तोंडार सांगचें पडलें. 

परतेंय कों..... कों... रोंऽ5555 कोंऽ555 केलें ताणें. हो साद कानार पडलो 
म्हण्टकीच म्हगेले दांत सामके किंवाट्टात. 

Or आनी कविता 


'करकर करकर 
फरफर फरफर 
भगभग भगभग 
झगझग झगझग..' 

- बाबा म्हाका अभ्यास HAT रे! 

- तूं कर रे अभ्यास | तुका अभ्यास करूंक कोणे आडायला ? 

- तूं 'करकर करकर, फरफर फरफर' कितें करता तर? 

- आरे पोरा, तुका तातूंत कितें कळटा? मातसो जाणटो जातकीच 
कळटलें तुका. तें म्हाका आपशींच येता... 

= पुण तुमगेलें 'करकर फरफर' कितें तें म्हाका सारके सांगात तरी. 

- आरे हांव कविता घडयतां. 

- पूण तेखातीर 'करकर' करूंक जाय? 

- तुका कवितेंतलें कांय कळना म्हणून तूं अशें म्हणटा ? 'करकर 
करकर' म्हळ्यार झाड मोडटनां जाता तो आवाज. 

— आनी 'फरफर फरफर' म्हळ्यार ? 

- वारो येतकीच पत्रो हेवटेन तेवटेन उडटा ताजो तो आवाज. 

- पूण वाऱ्यान पत्रो उडपाक आनी झाड मोडपाक कितें संबंद? 

- हेंच तें ! तुका कवितेंतले कांयच कळना म्हणटा तें हें ! आरे वारो 

आयलो म्हणटकीच झाडांचीं पानां सकल पडटात! तो पत्रो फरफर करून 
उडटा | त्याच वाऱ्यान झाडय बी करकर करून मोडटा ! चार शब्दांनी 
कितलो अर्थ भरला पळय।! 

- फुडें 'भगभग भगभग' अशें कितें म्हणटाले न्हय तुमी? 

_ बरोबर | झाड मोडटकीच सावळी गेल्ल्यान वताचो 'भगभग' 
जाता! 

- आनी 'झगझग?' 

- वताच्या भगभगान दोळ्यांफुडे सगळो झगझग ! पूण हे चवथे 
ओळीक अर्थ आसुंकूच जाय अशेंय ना ! तीन ओळींक अर्थ आसल्यार पुरो. 
चवथी ओळ र्हिदूमाखातीर आसता. आतां हावें पळय 'भगभग' म्हळां, 
त्या जाग्यार, 'लकलक' वा 'तकतक' म्हणिल्लें जाल्यार, अर्थाक बादा 
येवची नाशिल्ली! पूण Reva जुळचो नाशिल्लो ! 'भगभग' हाजे फुडें 
'झगझग!' ग क ग जुळूळे. म्हणटकच एक Peay तयार जाता... अँ... 
बस्ट्रॅक्ट कविता म्हणटात त्यो असल्यो | वाचतल्यानूच तातूंतल्यान अर्थ 
काडूंक जाय. ऱ्हिद्म सादप हें कवींचे काम. जाणें कवीचें 'कल्याण' जाता. 

- पूण बाबा तुमी तुमकां कितें पळय बरोवपाचें आसा, तें बरयात; पूण 
मोन्यांनी ! तुमच्या तोंडांतल्यान 'झगझग, भगभग' असलीं उतरां कानार 
पडटकच म्हजें अभ्यासांत लक्षूच लागना ! बाबां प्लीझ म्हाका डिस्टर्ब करूं 
नाकात | 

- तुमीं आतांचे भुरगे मरे - तुमकां मात अशें कितें कानार पडलें, 
म्हणटकच तुमचें अभ्यासांत लक्ष लागना. आमच्या वेळार आमच्या 
कुंटुंबाच्या घरांत दिसाक दोनचार तरी आकांताची झगडीं जातालीं. सामको 
रणखेव | पूण आमचें अभ्यासांतलें लक्ष केन्नाच उडलेंना | म्हाका तोंडान 
मोठ्यान SAT म्हळेबगर आनी म्हऱयांत दुसरो कोणी आसलेंबगर कविताच 
घडोवंक येना . 

- मागीर आईम्हन्यांत बसात आनी शिजयात तुमच्यो कविता जाय 
तशो। | 

- आरे ती देवळांत गेल्या. म्हाका जाल्यार कविता जावपाच्यो कळा 
येवंक लागल्यो. म्हणून तुजे म्हऱ्यांत आयलो. आतां तूं अशें कर | 
म्हजेखातीर फकत धा मिणटां तुगेलो अभ्यास थांबय | 

- बरें आसा ! सोंपयात पळोवया तुमगेली कविता ! 

- आयक | 'मनां गेलीं केळींच्या बनां,' 

- मनां गेलीं केळीच्या बनां, 

- केळीच्या बनां पानेरी पानां. 

- बाबा, पानेरी पानां म्हळ्यार कितें? 

= पानेरी पानां म्हळ्यार पानेरी पानां! ताका वेगळो असो अर्थ नासता. 
तीं अमूर्त उतरां. असलीं उतरां कवितेंत घालतकच. ते कवितेक वजन 
प्राप्त जाता; आनी परिक्षकांचे तकलेर तें वजन दवरतकच ते त्या 
कवितांक पुरस्कार फावो करतात. हांवें असले कितलेशेच अमूर्त शब्द 
येवजून दवरल्यात | 'तानेरी तनां, मनेरी मनां, थानेरीं थानां, ह्या शब्दांचो 
अर्थ तुका देसायाच्या शम्दकोशांत लेगीत मेळपाचो ना! 'हागुल्ल्यांचीं 
हागरीं भोकां' ह्या नांवाची ही म्हजी नवी कविता 'भोग' मासिकांत छापून 
येवपाची आसा. ती गाजलेबगर रावचिना! 

— शी ! हागुल्ल्यांची हागरीं भोकां?' कितलें बुरशे बरयतात लुमीं 
बाबा? 

- पिशा, कवितेंत कांयच बुरशें नासता! आमी बुरशें आसूं, पूण कविता 
मात सदांच नितळ आसता. नामना जोडटलो जाल्यार असल्यो कविता 
घाडोवच्यो पडटात ! तू पळयशीच | फुडल्या वर्सा हांव अकादेमीचो 
पुरस्कार म्हाका फावो करतांच | तूं इतलेंच कर ! पकत पंदरा मिणटां 
म्हजेखातीर तुजो अभ्यास कुशीक दवर ! तुकाय फुडें फाटीं ताजो फायदो 
जावंक आसा ! एक वेळ तुंवूय मोठो कवी जावये ! 

-कवी जाता तेन्ना जाता, अंदू आठवी तरी पास जावं दी म्हाका ! 

- दोनूच ओळी उरल्यात त्यो आयक ! 'तान्‌ तान्‌, झींग झींग, 'तान 
तान, झींग झींग !... चिकी चिकी पींग!' 

- सोपलें? 

- हय | आतां Faq फाल्यां | 

सहदेव नांवाच्या म्हज्या एका इश्टाची गजाल. ल्हानपणांतली आं. 
ल्हानपणांतली म्हळ्यार सामकीच ल्हानपणांतली न्हयं. कुल्यार पिजिल्लें 
काल्सांव घालून तो शाळेंत वतालो तेन्नाची. 

पांच भावांतलो निमणो म्हणून आज्जेन ताजें नाव सहदेव दवरलें अशें 
ताणे सांगिल्ल्याची याद जाता. हो सहदेव म्हळ्यार सामको सादो. उदकांत 
घाल्यार उदक हालचेंना असलो. रजावांक रेक्त. पूण तिडकीक मात वायट. 
आपलो-पेलो म्हणून पळोवपी न्हय. धर आनी शेडाय. तागेली ही गजाल. 

आमच्या घराकडसून शाळेंत वचूचेले वाटेर एक बोरीचें झाड आशिल्लें. 
आमी तिजेर येतना वतना फातर मारून बोरां उडयताले. बोरीचेर मारिल्लो 
फातर चुकून शेजारच्या घराचेर पडटालो. मागीर त्या घरांतली म्हातारी 
'कोण रे थंय' अशी बोब मारताली. आनी तिगेली बोब आयकनाफुडें आमी 
फुज्यो करताले. 

एक दीस fad जालें? हांवे फातर उबारून बोरीचेर मारपाक म्हातारी 
घरांतसून भायर सरली. फातरान दोन चार बोरां पडलीं. आनी फातर जो 
सकयल आयलो तो सोमतोच म्हातारेच्या बोडार. 

फातर चड व्हडलो नाशिल्लो. पूण ताणें म्हातारेचे रगत व्हांवयलेंच. 
मेलेरे देवा अशीं म्हातारेची उतरां आयकलीं आनी हांवें धांव मारली. बरो 
फुडें वतकीच फाटल्यान घुंवून पळय जाल्यार सहदेव ना. सेर्त हाका 

कोणेंतरी धरलो, असो विचार करून हांव खरेपण पळोवंक फाटल्यान 
परतलों. बोरीपासून धा-वीस हातांचेर रावून हांवें पळेलें म्हातारी आड 
पडिल्ली, आनी सहदेव तिका उदक पिवयतालो. तिज्या माथ्याक ताणें एक 
आंगटी बांदिल्ली. 

ते पळोवन म्हाका लज दिसली. चूक म्हजी अशिल्ली. म्हजो फातर 
म्हातारेचेर बशिल्लो आनी हांव पळून गेल्लों.. सहदेव मात म्हातारेक 
वाटावंक गेल्लो. कांय वेळान म्हातारी मातशी सावशीत जाली. 'तुमी 
कोणाले रे भुरग्यांनो? तिणें मायेन विचारले. 

'हांव जना सावंतालो.' पूण हाव भिलों. हावें खरें सांगलें. सहदेवान खरें ` 
तें सांगलें, आनी म्हातारेन तें म्हज्या बापायक सांगलें जाल्यार बापायलो 
पालमुत्र्यांचो मार खावचो पडटलो' असो विचार करून sid मात ठोकून 
दिलें. 'हांव व्हाळापलतडच्या झिलूलो. म्हजेकडेन एक उपजत गूण आसा. 
म्हाका Ace करून आक्ताक कितेंय येवजता।. फाल्या म्हातारेन सांगलेंच 
जाल्यार झिलू नायक आपणाल्या पुताक मार घालतलो. घालिना ! हांव 
जाल्यार वाटावलो हांवें मनात हिशोब केलो. 

म्हगेलीं उतरां आयकून सहदेवालें तोंड रागान तांबडे जालें. पूण म्हातारे 
फुड्यांत तो कांयच उलयलोना. म्हातारेची चूक मागून आमी दोगूय घरा 
येवपाक आयले. पंचचीस-तीस पावलां wea wad, सहदेवान 
सोमतोच म्हाका ARE करून घुंवडायलो. चोरा, फटींगा तूं फट कित्याक 
उलयलो ? खर्‍या बापायचें नांव तुवें कित्याक सांगले ना? ताणें म्हाका 
तापोवंक कोमेस केलें. 

'तुका कित्याक लागता? हांव कितेंय सांगतलों तिका. तुका किते 
जाले?' हांव ताजेर गुरकलों. 

` म्हातारेन फाल्यां झिलूक ही गजाल सांगली जाल्यार तो आपणाल्या 
पुताक मार घालचोना ?' ताणें म्हळें. 

आनी हांवें खरें सांगिलें जाल्यार ती म्हज्या बापायक सांगतलीं 
आशिल्ली, आनी बापूय म्हका मार घालतलो आशिल्लो. 

'चूक तुजी. मागीर तुवें मार खालो जाल्यार कितें जालें? चूक नासतना 
झिलूच्या पुतान मार खावप ? अशें म्हणत ताणें सोमतोच म्हज्या गोलाक 
हात घालो. हांवें ताजो हात झिडकारून उडयलो अनी पळपाक पावल 
उबारले. इतल्यांत ताणें म्हाका पागडी घाली आनी सामकोच जमनीर 

न्हिदयलो. हांव मोठ्यान बोब मारूंक लागलों. सहदेव म्हज्या पोटार बसलो 
आनी ताणें म्हाका म्हळें, 'तू बेश्टोच बोब मारूं नाका. सगळे कामाक 
गेल्यात. कोण तुका वाटांवक येवचोना. तुका मार पडचे पयलीं इतलेंच 
सांग, तूं हाजेफुडें फट उलयतलो?' 

सहदेवालो अवतार पळयनाफुडें हांव सामकोच घळसणलों. हांवें ताका 
पांयां पडून म्हळें ना ना हाजेफुडें केन्नाच हांव फट उलोवचोंना' ताणें 
म्हाका उबारलो, Yer फाफुडलो आनी आमी दोगूय झेलत झेलत घरा 
आयले. 

ल्हानपणांतले हे गजालीची याद जावपाक कारण म्हळ्यार, आज 
सकाळींच कोणें तरी म्हाका सांगले, 'सहदेवाक फाल्सिदादीक लागून 
पोलिसांनी धरून व्हेलो.' 

पलतडच्या गावांत तो एके सोसयटींत कॅशराचें काम करतालो. थंय 
कांय हजारांचीं फटींगपणां जाल्लीं आनी त्या फटींगपणाक सहदेववाक 
जबाबदार धरिल्लो. 

ल्हानपणांत सहदेवाक feet उतर हांवे अजून मोडूंक ना. संवसारांत 
हांवें फट ASH ना. पूण म्हाका सत्याचो उपदेश करपी सहदेवाक मात 
फटींगपणाक लागून पोलिसांनी धरून व्हेल्लो. सहदेवान खर्‍यांनीच 
फटींगपणां केल्यांत आसत काय ? 

आज बाजारांत तूं वच !' 
आवयली ओर्द | बाबान मेजून पंचवीस रूपया हातांत दिले. रेशनची साकर 
हाडूंक कपड्याची पीशवी. नुस्त्याक प्लास्टीकची. 

'अर्द कील फोव ! एक सकाळ वतली ! स तोंडा खावपी ! पांच 
रुपयांचे नुस्तें; पेडी ना जाल्यार बांगडे | पांच रुपयांक आनीक किदें येता? 
पळोवन घे || आवयली पिरपीर | 

'तोमाटां हाडटा |’ सॅलॅडाची रूच आयलीं. 

'पयशे उरल्यार हाड!' बाबा भायर आयलो. 

Tad पयशे मारीत कोणूय ! सांबाळून व्हर ! बाबाली अणभवाची 
सुचोवणी. बोल्सार दावो हात. 

नुस्त्याचें मार्केट. सगल्यांक हिंवसाणी. उजवो हात नाकार. वांटे सगळे 
धा रुपया, वीस रुपया ! सगळें मार्केट परतिलें. प्लास्टीकची पोती 
रिकामीच. इ्तल्यांत ताल्ल्यांची पिकअप आयली. मोठे मोठे ताल्ले! नशीब 
बरें | पांच रूपयांक भरपूर पडलें. 

मार्केटाभायर एक तरणाटी ! काळी सांवळी, पूण नाका-दोळ्यान 
शिरवंत ! फुड्यात आमलेच्या तोरांची रास ! पाचवीं पाचवींच, ae 
कोराचीं ! खंयसून हाडलीं काय ? गोंयांत जाल्यार खंयच जाल्लीं 
दिसनांत! घांटावयलीं आसूं येत ! मीठ लावन करकरीत खायन Het 

दिसलें. 

“-कशीं दिलीं?' 

“दोन रूपया एक |’ तोंडार बेफिकीरी ! कोणूय घेत | 

कल्ल जालें. 'दोन रूपयांक एक? खेपेक दोन जाय !' लाळ गिळीत 
फुडें सरलों 

अँपलांचो स्टॉल! बरी आरास केल्या. हीं काश्मीरची, हीं सिमल्याचीं 
तोंडान बडबड ! हालीं असलीं अँपलां खावंकूच मेळूंक नात | दोन वर्सा 
फाटल्यान HRT सवाय जाल्लीं. जिबेर अजून ST आसा! 

- कशीं 2’ 

- पंचेचाळीस रुपये डझन | एक करें पडलें ? बारा त्रीक शत्तीस आनी 
बारा पावणे णव ! गणीत अजून बरें आसा ! तीन रूपया बारा आणे एक ! 
एका हातांत चार जातलीं. म्हळ्यार कितलें ? 

चार त्रीक बारा, चार पावणे तीन | पंदरा रुपया | बोल्स सांसपिलें पंदरा 
आनी पांच, वीस ! रेशनाची साकर घेवपाचें आसा, फोव घेवंक जाय | 
उमथे मानेन चलूंक लागलों 

-कशीं व्हरतलो ? फाटल्यान आवाज | आयकूंक नाशिल्ले भशेन केलें 

- बेचाळीसांनी घालतां ! 

परतो हिशोब ! बारा त्रीक शत्तीस, बारा निम्मे स | तीन रूपये आठ 
आणे ! साडे तीन रुपयांक एक | हिशोब करीत थंयसून कडसरलों. 

जेवतकीच केळें खावपाचें सोडून दिलां. विचारपाचे भानगडींत पडलों 
ना. 

'भाटकारा पेरां व्हर ! वळखीचो आवाज | कुळागरांत हिगेलें घर | 
जाणटी जाल्या, पूण सुंदरकाय लिपना. 

-कशीं गे ?' 

- तुका म्हणून रुपयाक चार घालतां, भाटकारा | 

— एकल्याक एक जाल्यार स जाणांक स | स पाव देड | येता आं |' 
म्हळें, आनी कुडटरकाराल्या दुकानांत घुसलों. 

- अर्द कील फोव |’ 

- कसले, सादे काय नायलन ? 
नायलन म्हळ्यार कसले काय ? 'नायलनूच दी |’ म्हणून गेलों. पुडी 
हातांत | पांच रुपयांची नोट दिली. एक रुपया परतो आयलो 

रेशनाच्या दुकानांत ही5$ गर्दी | लायनींत रावलो. ताल्ल्यांच्या वासाक 
लागून थोड्यांचें सूंक सूंक ! शिवराक आसूं येत ! जोतें पळोवपाचें सवंग 
करून मात सकयल घालीं. 

नंबर आयलो. कार्ड दिले. 

चवदा रुपये सत्तर पयशे 

बोल्सांतले पंदरा रुपया हातार दवरले | साखर पोतयेत आनी मोडचे 
तीस पयशे बोल्सांत. 

घरा येतना मान सरळ | नीट घरा ! 

नुस्त्याची पोती आवयकडेन, साखरेची मेजार आनी एक रुपया तीस 
पयशे बापायच्या हातार ! 

-तोमात हाडलेंना ? 

ओगीच रावलों. सकाळींच कोणेंतरी बाबाक सांगिल्लें मतींत आशिल्ले. 
तें म्हारग जालां. आठ रूपया कील, पाव किलाक दोन रुपया. 

फाट करून THN सोडलो 

एक रुपया तीस पयशे हातांत घोळयत बाबालो लांब सुस्कारो | 
काळजाक खंय तरी सूय तोपली 
दोळे हय - न्हयशे ओले जाले ..... 

म्हज्या आयुश्यांत st आयजवेर खूब नाटकां केल्यांत, म्हळ्यार 
नाटकांनी सवंगां केल्यांत. तेपरस कितलींशींच चड नाटकां पळेल्यांत | पूण 
ल्हानपणांत पळेल्ल्या एका नाटकाची याद मात कशीच वचना | 

हांव तेन्ना आठ धा वर्साचो आसूंये. आमच्या घरालागींच एक देवळी 
आसा, आनी थंय नाटकां जातात. ल्हानपणांत म्हाका नाटकाइतली गोडी 
कित्याचीच नाशिल्ली. हांव थंय शिगम्यांत जातालीं ती सगळीं नाटकां 
सुरवेसावन सोंपमेरेन गोडयेन पळोतालो. नाटक सुरू जावचे एक वर पयलीं 
हांव बरोसो जागो पळोवन बसतालों. नाटकांच न्हय जाल्यार त्या 
नाटकांच्यो येसायो sal a व चुकय नाशिल्लो. 

एक दीस मात “नाट्काक वचपाक वेळ जालो. थंय पाव जाल्यार 
सगळो माटव गच्च भरला. भायर इल्लोय जागो ना. म्हणून हांव भितर 
स्टेजीर गेलों. कसलें तरी इतिहासीक नाटक आशिल्लें. थोड्यानीं 
मराठ्यांचो जाल्यार थोड्यांनी मुसलमानाचो भेस घाल्लो. त्या नाटकांत 
शिवाजी, ताजो बापूय आनी आवय, तशेंच खाड आशिल्लो एक बादशहा 
आनी तागेले खाडये साथीदार आशिल्ले. 

तीन घांटी जाल्यो आनी नाटक कोमेस जालें. बरोच वेळ जालो तरी 
नाटकांत रंग भरना. म्हळ्यार पार्ट्याच्या उतरांक नेट येनाशिल्लो. स्टेजीक 
तेंकून एक आडो आशिल्लो, आनी आड्याकुशीक इल्ली मेकळी सुवात 

आशिल्ली. नाटकांतलीं संवगां आडो हुंपून थंय मुतूंक बी वतालीं. 

खाडयो मुसलमान बादशहा आडो हुपून पलतडी गेलो. आनी परतलो 
मातशा वेळान शिवाजीय गेलो. मुतूंन येतकीच तांच्या भाशणांक मातसो 
नेट आयलो. पूण शिवाजीची आवय आनी बापूय डीम पडूंक लागलीं. 
शहाजीच्या कानांत कोणे कितेंतरी सांगलें. शहाजी जिजाबाईक घेवन आडो 
हुंपून गेलो. दादल्याबरोबर बायल गेल्ल्यान म्हाका कशेंशेंच दिसलें. पूण एक 
बरें आशिल्लें. तेन्ना बायलांची सवंगां दादलेंच करताले. तीं दोगांय 
येतकीच आनीकूय कितलेशेच मराठे आनी मुसलमान आड्यापलतडी वचून 
आयले. नाटकाक इल्लो इल्लो रंग चडूंक लागलो. भाशणां नेटार जातकीच 
आमी भुरगे नेटानेटान टाळ्यो मारताले. 

मदींच त्या मुसलमान बादशहान परतोय आडो हुपलो. पांचूच मिनिटां 
पयलीं तो मुतून आयिल्लो पांच पांच मिणटांनी मुंतूंक जावप म्हळ्यार 
ताजी काकुळटूच ! थोडया वेळान शहाजी परतो गेलो. जिजाबाईय 
आपणाले वावराडेक घेवन गेल्यो. शिपाय परते परते वताले. म्हाका तर 
सामको भंय दिसूंक लागलो अशें पांच पांच मिणटांनी पर्ट्याक मुंतूंक 
जावंक लागलें जाल्यार एखाद्रे वेळ स्टेजीर लेगीत मुतूंक आसात म्हूण. 

मुसलमान बादशहान तिसरे फावटीं आडो हुपलो तो येतकीच रोखडोच 
ताजो प्रवेश सुरू जालो, पूण बादशहाच्या तोंडांतल्यान उतर भायर सरना 
जालें. तो फकत दोळे पिटपिटी करतालो. उलयलोच जाल्यार कितें 
उलयता तेंय कळनाशिल्लें शिवाजीलीय तीच गत जाल्ली. तो परतो परतो 
तलवारीक हात घालतालो. प्रॉम्पटरालें भाशण मात वेवस्थीत भायर 
आयकूंक येतालें. मदींच जिजाबाईंची एन्ट्री आयली तशी जिजाबाई 
जिजाबाई असो बोवाळ जालो. जिजाबाई खंय दिसना जाली. सोदतां 
सोदतां एका बांकामुळा ती न्हिदिल्ली दिसलीं. तशीच तिका ओडुन हाडून 
स्टेजीर धुकल्ली. ती स्टेजीर उबी जाता ना जाता इतल्यांत बादशहान ओंक 
ओंक करपाक सुरवात केली, आनी ओंकारेंचे शिळकेन जिजाबाईक आनी 
शहाजीक भिजोवन काडलीं ! शहाजीन नाटकांत नाशिल्ल्या गाळींचो 
शिंवोर केलो. जिजाबाईन तीच संद सादली, आनी ती भितर वचून 
बांकामुळा न्हिदली. शहाजीचो चडिल्लो आवाज आयकून शिवाजी आयलो. 
पूण ताजे पांय सामकेच लटपट्ताले. बोबाळांत बादशहान तलवार भायर 
काडली तसो बोवाळ करून लोकांनीं पड्डो उडोवंक लायलो. स्टेजीर 

सगळी घाण आनी दुर्गध पातळिल्लो. निवळ करतलो जाल्यार हिंदू-मुस्लीम 
शिपांयूय कोनशे धरून न्हिदिल्ले 

नाटक तितल्यार सोपयलें. लोक पार्ट्यांक गाळी मारूक लागले 
कित्याक मड्याक नाटकां करतात? दशा काडूंक ? इतलो बोवाळ जालो 
तरी म्हाका मात कांयच समजूंक नाशिल्ले | हांव स्टेजीवयलो भायर सरतां 
इतल्यांत आगुस्तीन माथ्यार हात घेवन रंडूक बशिल्लो, आनी ताजें 
भोंवतणी कितलेशेच लोक जमिल्ले म्हाका दिसले | कोणेंतरी विचारलें, ' 
आगुस्तीन कितें जालें रे ? तूं कित्याक रडटा? 

तेन्ना आगुस्तीनान आनीक मोठ्यान आवाज काडलो आनी रडत म्हणूक 
लागलो, कितें सांगू तुमकां ? मांयन सांगले म्हणोन कुंडयसून फेणयेचो 
कार्गो हाडलो. हिंगा पावोसर नाटक कोमेस जालें. म्हुणोन आड्या पोलतडी 
कार्गो लिपोवन दवरलो आनी नाटक चोवंक बसलों. आतां वचून चोय 
जाल्यार कार्ग्यात एकूच थेंबो ना! समाको रिणांत पडलों हांव | आतां 
मांयक किदे सागूं ? 

तुका हांगा कार्गो दवर म्हणुन कोणे सांगिल्ले ? सगळ्या नाटकाची वाट 
लायली. तुवें | कोणेंतरी आगुस्तीनाक दम दिलो, आनी घरा धांवडायलो. 

तांगेल्यो गजाली आयकून म्हजे तकलेंत मातसो उजवाड पडलो. 
नाटकांतल्या सवंगांक परतें-परतें मुतूंक जातालें तें आगुस्तीनालो फेणयेचो 
कार्गो पळोवनूच | ` 

इतलीं वर्सा जालीं तरी त्या नाटकाची याद मात म्हजे मतींतसून 
कशीच वचना 

शामसुंदरान खूब पयलीं सांगिल्ले एके गजालीची याद येतकीच अजुनय 
हांसून हांसून Fest पोट दुखता.... 

शांमसुंदर हो सोनारशेट जाणटेल्यांचें खूब wet चौपेटीचें घर. भायर 
लांब रूंद सोंपो. सांजवेळ जाली म्हणटकीच त्या सोंप्यार बसून चकाटां 
ART हो वाडयावयल्या चडश्या बेकार जाणटेल्यांचो एक धंदो | 

गुडगुडेक फूंक घालतकीच आनी ती हेवटेन तेवटेन फिरयतकीच 
गजालींक चडच नेट येतालो. गजाली कसल्यो म्हळ्यार, 'अमक्याले 

बायलेन सुनेचो जांयवळ पिळूळो. तमक्याली सून कूळारा गेल्या ती परतून 
` येच ना. फटिले म्हाड़ोळचें आंगवस्त्र मंगेशीच्या भटाबरोबर पळून गेलें 
असत्यो हळशिकावण्यो. 

कांय वर्सानी वाड्यावयले खूबशे जाणटे खंवसले. शामसुंदराल्या घरांतूय 
जाणटो कोण उरलोना. उरलो तो आक्सणाचो बाबुदाद आनी शामसुंदराले 
घरची गुडगुडी. 

गुडगुडेची कूय आयलीं म्हणटकीच बाबुदाद अजूनय शामसुंदरागेर 
येतालो... 

भायरसून ALAS असो उलो आयकूंक आयलो म्हणटकीच शामसुंदर 
गुडगुडेक उजो घालून ती भायर हाडटालो. बाबुदाद आपणाल्या बोल्सांतलो 
थोडों पालो काडून त्या उज्यार घालतालो, जगावयल्यो गजाली सांगत चार 

दम मारतालो आनी वतालो. 

शामसुंदराक गुडगुडेक उजो घालपापरस चड राग येतालो. तो 
बाबुदादाल्या 'मश्ण्या' ह्या उल्यान. जाल्लीं भुरगीं मरूंक लागलीं म्हणून 
कोणाच्या तरी सांगण्यावयल्यान ताका 'मश्णो' अशें नाव दवरिल्लें. पूण 
सगळे ताका शाम नाजाल्यार शामसुंदर असोच उलो मारताले. फकत 
बाबुदाद मात मश्णो म्हण्टालो. 

ल्हान आसतना तें सोबून गेलें. शामसुंदर आतां मिशयाळों जालो. ताजें 
लग्न जालें, आनी घरांत एक सोबीत बायल आयलीं. पूण बाबुदादाक ताजें 
कितें आसा ? तागलें आपलें 'मश्ण्या चालूच उरले... 

शामसुंदराली बायल चार दीस ओगी रावली. आपलो राग तिणें भितल्ले 
Prax चिडिल्लो. पूण एक दीस शामसुंदर वोलतेराचेर बसून पेपर 
वाचतालो. इतल्यान भितल्ल्यानन 'ठो करून कसलो तरी आवाज 
आयलो. भितर वचून पळय जाल्यार बायलेन गुडगुडेच्या बेल्यार कोयतेन 
घाव घाला. शामसुंदर आगे आगे म्हण म्हणसर बेल्याचे चार कुडके जालेच. 

भायरसून 'मश्ण्या असो उलो आयलो. शामसुंदर मोन्यांनी भायर 
येवन बसलो. 

किंते रे, आज गुडगुडेक उजो घालिना ? बायल आयली म्हणून 
भुल्लुसलो काय किते रें?' 

बाबुदादाक कांयच जाप दिनासतना शामसुंदर भितर गेलो, आनी 
बेल्याविरयत गुडगुडी आनी नळी घेवन आयलो. 

'बेलो खंय रे ? बाबुदादान धेंगसो घालो तशें शामसुंदरान ' बायलेच्या 
हातांतल्यान गुडगुडी पडली आनी बेलो फुटलो' अशें सांगले. बाबुदाद तो | 
ओगी रावता ? ताणें शामसुंदराच्या बायलेचीं Hat कांडूक सुरवात केली. 
तेन्ना शामसुंदरान ताका मोन्यांनी नमस्कार केलो, आनी ओगी रावपाक 
सांगलें. 

'आतां गुडगुडी ओडप कशी ? म्हाका जाल्यार सामकी तलफ आयल्या. 
भितर कसलेंय पायप बी आसल्यार पळय बरीकशें. 

बाबुदादान ओर्द सोडली तसो शांमसुंदर भितर वचून पायप सोदूंक 
लागलो. सगळीं पायपां उदक शिंपपाची', मोठीं. इतल्यांत ताजे बायलेन 
एक पायप हाडून ताज्या हातांत दिलें. तें आज्युताचें way पळोवन 
शामसुंदराक कच्च जालें. बायलेन नाकार बोट दवरून व्हरपाक सांगलें, 

तसो शामसुंदर पायप घेवन भायर आयलो. 

बाबुदादाक मातसो दुबाव आयलो, पूण लहर आयिल्लो धुकर जसो 
कोंणांत लोळटा, तसो गुडगुडेची तलफ आयिल्ल्या बाबुदादान तें पायप 
गुडगुडेक बसयलें, आनी आदिलशहाच्या थाटांत चार दम मारलेंच. 

एके वटेन खांकतालो, पूण उलयनासतना मात रावनाशिल्लो. मश्ण्या, 
हैं आज्युताचें पायप बी न्हय मूं ! तुमगेर एक आज्यूत अशिल्लें तें जाणा 
हांव. तुगेल्या आज्याक सदांच ताजी गरज पडटाली. तुका बी पडना मरे ? 

दाराच्या कुशीक रावून श्यामसुंदराची बायल तागेल्यो खबरी 
आयकताली. तिगेलें धवें तोंड रागान समाकें तांबडे जाल्लें. 

शामसुंदराच्यान आतां मात ओगी रावूं नजो जालें. ताणें बाबुदादाक 
म्हळें. हें पळयात, तुमीं ही गुडगुडीच तुमगेर व्हरात ! ना जाल्यार दोन 
दिसांनी तिवूय उज्यांत वचपाक आसा !' 

बाबुदाद समजुपाचें तें समजलो, आनी गुडगुडी आनी पायप दोनीय 
घेवन गेलो. 

शामसुंदरान म्हळें, 'बाबुदाद गुडगुडी व्हरात, पूण Way दवरात | 
जाल्यार बाबुदाद म्हणटा, 'तुका कित्याक जाय रे हें पायप? तुज्या पोटांत 
खडी जाता काय कितें ?' 

शामसुंदराच्या बायलेन ताका भितर ओडून काडलो, आनी घड्ड करून 
फुडलें दार घालें. बाबुदाद तोंडान कितें तरी बडबडत गेलो तो परतून 
आयलोना... 

कृष्णालो AL ! हिरो जावंक सोदपी एक तरनाटो ! आंगांत सिल्काचो 
धवोफुल्ल सदरो | कॉलर उक्ती | दोळ्यांचेर केंसांचीं कुल्लां | 

हांव दिसलों तसो म्हजे म्हऱ्यांत आयलो. ताज्या पोल्यावयलो तांबडो 

दाग पळोवन हांवे विचारल्लें' 

'कितें रे मर्तो, पोल्यार तांबडोसो दाग कसलो ? 

खीणभर कांचवेल्लेवरी जालो. पूण मर्तूच तो ! ताजेकडेन विचारिल्ल्या 
प्रस्नांक जाप तयार ! 

'रातीं न्हिदांत घुंगुल्लो चाबलो...' हरशीं म्हाका मर्तूलो पोलो तांबडो 
कित्याक जाला हे बरें खबर ect. कालूच ती खबर म्हाका कळिल्ली. 
संवकळेच्या खबरेकारान दिल्ल्यान ती SAH म्हणपांत दुबाव नाशिल्लो. 

यशोदेले रत्ना ! म्हळ्यार आपणाक हिरोईन समजुपी एक सुकुमारी 
षोडशवर्शा | एकदां कमीज सलवार जाल्यार दुसरेदां गुजराथी पदूदतीन 
न्हेशिल्ली साडी. बॉवकट केल्ले केंस. मदींच तांचो बुचडो बांदतलें. पांयांत 
एक उंच खोटेंचे चप्पल जाल्यार दुसरे SY सँडल. अशी ही रत्ना मर्तूच्या 
मनांत भरली. 

रत्ना दिसली रे दिसली, मर्तूलें ‘car दिसा वडाकडेन'... सुरू जालेंच! 
` भसाड्या आवाजांतलें मर्तूलें गायन आयकून रत्नाच्या कपलार सदांच 
आंठयो. पूण मर्तू मोठोच उमेदवार. रत्नान तोंड वाकडे केलें म्हणून 

रन्तालें सपन वेगळेंच | बरो शिकिल्लो, गोरो-गोमटो, गिरेस्त असो 
भुरगो जाळ्यांत सांपडावपाचो तागेलो यत्न ! ते खातीर हायस्कुलांतल्यान 
भायर सरपी मास्तरांचेर तिजो दोळो: एक दोग तरनाटे मास्तर दिसूंक बरे 
आशिल्ले. तातूंतलो एक सामकोच राजबिंडो. अप टू डेट | | 

ताजें नाव सुरेश पवार! तो आपलो आपलेभितरूच | सतत कसलेंतरी 
चिंतन करपी. ताका लागून कोणाल्या अध्यांत ना मध्यांत. तो 
हायस्कुलांतल्यान भायर सरलो म्हंटकच रत्ना आयलेंच ताका आडवें. सुरेश 
निटूच फुडें चलपी. आडवें आयिल्ल्या रत्नाक चुकोवन फुडें वतना एकेकदां 
तांची टक्करूय जाताली. पूण सॉरी म्हणून सुरेश फुडें वतालो. आनी 
आपणाकडेन पळयले लेगीत ना, ह्या पिकासांवान रत्ना काळें-निळें 
जातालें. हें तांगेलें नित्याचेच जावन पडिल्लें. 

काल रत्ना सुरेशाक अशेंच आडवें आयलें. खंयच्यातरी विचारातं वा 
शुभांगिनीच्या चिंतनांत गूंग आशिल्लो सुरेश ताका आडखळूळो. पूण सॉरी 
म्हणत तसोच फुडें सटकलो. रत्नान एक मुरको मारलो, पूण सुरेशाची 
तनरी भंगलीना. रत्ना तांबडेगूंज जालें. अपमान ताज्यान सोसूं नजो जालो. 
'हाज्या आवशीचो घोव हाडून' अशीं ताज्या सुंदर मुखामळाक ना सोबपी 
बुरशीं उतरां ताज्या तोंडांतसून भायर सरलीं. तुका दाखयन जाल्यार 
दाखयन अशी ताणें मनांतल्या मनांत प्रतिज्ञाय केली... 

आनी जुस्त ह्याच वेळार AH ताका मेळपाची दुर्बुदि सुचली. 
विनाशकाले विपरीत बुध्दी म्हण्टात तशी ! 

ade ‘cor दिसा वडाकडेन' सुरू जालें. 'गडद गडद तिळसनां' 
म्हणपाक मर्तूचें तोंड रत्नाच्या सामकार आयलें. आनी 'पांयजणां' उतर 
भायर सरपाक रत्नाचे पांयजण मर्तूच्या पोल्यार वाजलें. मर्तूक खिणभर 
कांयच कळूळेना. फकत Weare शिण्ण जाल्येवरी दिसलें. आनी हात 
पोल्याचेर गेलो. 

'इतल्यान वता, काय दुसऱया पोल्यार जाय ? 

रत्नालो दुर्गावतार पळोवन मर्तून शेंपडी घाली, आनी आपणाक कोणें 
पळोवंक बी ना मूं ह्या भंयान हेवटेन तेवटेन पळयत तो थंयसून नाच्च 
जालो. 

रत्ना आपणे मोठोच पराक्रम केल्ल्याच्या समाधानान घराकडेन परतलें: 

वतना सुरेशाल्या कुडीच्या जनेलासामकार खीणभर उबें रावूंक तें 
विसरलेंना. 

सुरेशाच्या मुखार मेजाचेर एक रंगीत फोटो. त्या फोट्याकडेन 
पळोवपांत सुरेश दंग. रत्नाची नदर त्या फोटयाचेर गेली. रत्ना परस 
काकणभर चडूच सुंदर आशिल्ली त्या फोट्यांतली तरनाटी. पूण रत्नान 
. नाक मुड्डीलें आनी तिडकीन हात पांय आपटीत तें घरा गेलें. 

मर्तूक दिशिल्लें, आपणाल्या पोल्यार पडिल्लें 'पांयजण' कोणें पळोवंक 
ना म्हणून. पूण कोणाली कितलीय गुपीत गजाल अचळ्यां जाका 
कळटाली, त्या फोंडू गुरवान तें पांयजण पळयलां हें मात ताक खबर 
नाशिल्लें. 

फोडूं गुरव म्हळ्यार गांवात उंवाळून उडयिल्लो पोर! ताणे घडिल्ली 
गजाल बेगोबेंग म्हका सांगली, आनी आयिल्ले संदीचो फायदो Yan 
रत्नाच्या घरा ताजे दोळे पुसूंक हजर ! आपलो रत्नाकडेन लग्न जावपाचो 
विचार चल्ला हेंवूय ताणें म्हाका सांगलें. 

अशी ही गजाल | ताज्या श्रीमुखांत पांयजण वाजलां ही खबर म्हाका 
कळूळ्या हें मात हांवें मर्तूक कळूंक दिलेना... 

मर्तूय खूश, आपणे मारिल्लो बोकड' भाऊक खरोच दिसलो म्हणून. ते 
खोशयेत 'त्या दिसा वडाकडेन गडद तिनसना' म्हणत तो फुडें गेलो, आनी 
ताज्या पोल्यावयल्या पांयजणांचें चित्र दोळ्यांमुखार हाडून टवाळेचें हांशे 
तोंडार फांकयत हांव घरा परतलों.. 

शांताबाय खंय गेल्ली गे सांजची ? 

- अशी बाजारांत पासय मारून आयले. 

-किदें भाजी हाडूंक काय नुस्तें ? 

- भाजयेचे दर गे बाये कितले वाडल्यात ? नुस्त्याचे नांव लेगीत 
घेवपाचे ना. 

- हय गे बाये. aid गिमांत इल्ले सुके बांगडे आनी सुंगटा घेवन 
दवरलीं. एक दीस नुस्ते नासलें म्हणुन पंचायत शी ना. 

— म्हारगाय म्हारगाय म्हळ्यार कितलीं ? रुपयान एक गे सुंगट ? पयशे 
कुसतात तांणीच खापवाचीं. 

- तूं कित्याक गेल्ली तर बाजारांत ? 

— शेजारची विमलाबाय म्हणूंक लागली, 'मंगलदीपांत TAT साडयो 
आयल्यात. दरेकूय सवाय आसात ' म्हळें पळोवया तरी कसल्यो त्यो म्हणून 
चेडवाक घेवन भायर सरले. 

- घेतल्यो ? 

- आनीक किदें करतलीं ? भितर सरलीं म्हणटकीच घेवच्या 
पडल्योना? कांयच घेनासतना भायर सरप म्हळ्यार ओफेंस न्हय गे ? 

- कसल्यो घेतल्यो ? 

— विमलाबाय सवाय म्हणटली न्हय गे, त्यो सामक्यो ओर्दिनार आं | 
तसल्यो बाये म्हज्यानन आंगाक लेगीत लावंक नजो. 

- मागीर कसल्यो घेतल्यो तर ? 

- हांवें बच्योशो प्युअर सिल्काच्यो घेतल्यो. 

- किदें पांचशें पांचशें पडले ? 

- पांचशांच्यो न्हेसपाच्यो आसात गे आतां ? त्यो कोणाच्याय आंगार 
दिश्टी पडटात बल्कांवाचेर बसल्यार. णवशें रुपयांच्यो म्हाका बच्यों 
दिसल्यो. अशेंऽ कोणागेर बसूंक वता थंय म्हळें उपकारतल्यो. गिफ्ट म्हणून 
सिल्काचो एक एक ब्लऊज पीस दिलो ताणें तांचेर. कोण तरेची गे बाये ही 
म्हारगाय | इतपार ना गे आमच्या सारकिल्यांचो ! हांवेंय त्यो बच्यो 
दिसल्यो म्हणून घेतल्यो. बारीक बरी सोबीतशी जरीची बॉर्डर आयल्या 
तांका. तुका दाखयतलीं आशिल्लीं, म्हळ्यार चेडू घेवन गेलें घराकडेंन 
हांवें म्हळे मातशीं जोयशाल्या शोरूमांत वचून येतलीं 
_ व्हिडियोकोनाचीं धुलाई मशीनां att येतात खंय ! जोशी म्हणूंक 
लागलो, “ आजूच घे !' म्हारग जावपाचीं आसात म्हारग म्हळ्यार बाये 
म्हाका भंय दिसता. 

-तुगेलें आसा न्हय गे धुलाई मशीन ? 

- हय ! तें क्राऊनचे. 

- ते मोडलें ? 

— चली आसा न्हय गे गळ्याक | ताका दिवंक नाका ? म्हळें, एक एक 
वस्त घेवन दवरिल्ली बरी. म्हारगायेफुडें निस्तोर आसा गे ? आयची दर 
फाल्यां ना. दिशीं दिशीं वाड्टा. फाटल्या दिसांनी बी. पी. एलाचो विडिओ 
घेवन उडयलो. ताजेपयलीं टी, वी. घेतलो 

- चलयेखातीर ? 

मागीर ? फुडलें कोणे पळयलां ? जाता तशें घेवन उडोवप भांगराच्यो 
दरो मळबाक तेकल्यात. घाली नासतना दितलीं चलयेक .? दोट्टी घोंट, 
पाटली, तोडो, फींत आनी गळ्यांत हार इतलेंच केलां. देवान तांक दिल्यार 
म्हळें आनीक किदेंय करचें. भागूं नाका गे सगळें ? खर्च तूं जाणाच कितलो 
वाडला तो. 'नुस्तें घेंवक गेल्यार पाऊणशें रुपया जाय एके खेपेक 

= म्हणटकीच नुसतें सामकेंच सोडलें काय किदें खावपाचें ? 
= हांव Ft सोडीन, हांणी सोडू नाका ? नाका नाका म्हळ्यार हें SSS नुस्तें 
घेवन येतात. पालू म्हणूं नाका, धोडयारो म्हणूं नाका. शेंवटो म्हणूं नाका | 
हांवें म्हळें इतलें म्हारग नुस्ते खाल्यार संवसार नुस्त्याकूच सोंपतलो. 

जाल्यार म्हजेर तापतात. म्हणटा, खावन जेवन मरूंया ! भांगर fae 
दाडयेक धरपावचें आसा ? हें किंदे बाये उलोवणे जालें ? पदरांत वाडिल्ली 
चली आसा. Great जांवय किदें मागत म्हणून सांगूक येता गे ? म्हळें एक 
कायनेटीक स्कुटर घेवन दत्ररात | जाल्यार ते म्हणटांत अशी दवरीत 
जाल्यार कळमेतली. जाय तेन्ना घेवया | स्कुटरी वाडपाच्यो आसात 
म्हळ्यार म्हणटात बँकेंत पयशेय वाडटले | हांचे फुडें आनी fae 
उलोवपाचे बाये ? 

- भाजी बी कसली खाली ह्या दिसांनी ? 

- भाजी घेवपाची आसा गे ? पूण भुरगीं आयकतात ? जाय तें. 
जायच! चिडकीमिडकी सवाय म्हळ्यार खावचीं पडल्यांत ? कितलेंय 
म्हारग जाल्यार तोमात जायच | बापायक सांगपाची फुरसंत | जाय तें 
` हाडटले | फाटीं बारा रुपयांनी एक करून मानकुराद आंबे हाडिल्ले. बरे नवे 
जाले म्हणून किदें जालें ? तशेंच तवशाच्यो पिंपर्‍यो दोन रूपयांनी एक | 
बोटभर लेगीत न्हय ! तूं खंय गेल्ली ? 

— सोसायटीत गेल्लें | थंय सवाय पोपलीन आयलां म्हणून आयकल्लें. 

- हाडलें ? 

— erect एक धा मिटर. दोन सवाय दरेचीं पुडवीं हाडलीं. .गोजड्यो 
केन्ना मांडून दवरल्यांत. तांका धरूंक फोर जाय आशिल्लो. नुस्ते आनीं 
. भाजी सकाळींच हाडून दवरली. 

— कसलें नुस्ते हाडलें ? 

- धा रूपयाचें करबट हाडलें. ताज्जे आशिल्लें. आनी आंकूर हाडले 
थोडे | आमकां बाये म्हारगाय बादना. किला जाग्यार पाऊण कील सामान 
हाडलें म्हणटकीच ज्युस्त भागता. 

= तुगेलीं भुरगीं बरीं गे ! पानार पडटा तें खातात. 

- आमी संवयूच तशी केल्या तांकां | बरें येता गे हांव ! चली येवपाची 
जाली कॉलेजींतसून. ताका च्या करून दिवंक जाय | 

- हावूंय मातशी टेलरागेर वतां, ब्लाऊज शिवंक दिल्यार आठ दीस 
जालें. शिलाय म्हणून कितली म्हारग गे बाये !..... 

fee उप हार्टेड 


आरे त्या गुरुलें किदें जालां ? 

- कोण गुरू रे ? 

- फोंडूलो भाचो | तो अशें किदें करता ? 

- अशें म्हळ्यार? 

- बेश्टोच हेवटेन तेवटेन भोंवता. आपलेभितरूच किदेंतरी उलयता ! 

- बरोबर आसा ! ब्रोकन हार्टेड लोक तशेंच करतात ! 

- ब्रोकन हार्टेड ? म्हळ्यार ताजें FSS फुटलां ? 

- हजार कुडके जाल्यात ! 

- किदें ? इतल्या नेटान आपटलो हड्डें फुटसर ? खंय पडलो बिडलो? 

— पडलो वयल्यान. | 

- वयल्यान पडलो ? माळयेवयल्यान ? 

- माळयेवयल्यान न्हय ! स्वर्गांतल्यान | 

= स्वर्गांतल्यान जमनीर ? किदें उलयता रें तूं ? म्हजीं फकणां करता ? 

- फकणां न्हय ? खर्‍यांनीच तो स्वर्गातल्यान चलतालो | अकस्मात 
जमनीर आपटलो ... 

— म्हाका कांयच समजना | तूं म्हणटा ताच्या हड्ड्याचे कुडके जाले | 
आयार ताका हॉस्पिटलांत कित्याक घालोना ? इनफॅक्शन जावन मरचोना 
तर तो ? 

- शे शे ! सगळेच ब्रोकन हार्टेड मनीस मरनात. साप्प थोडे सोंपतात ! 
बाकीचे थोड्या तेंपान कुटकुटीत जातात, तांगेल्या हड्ड्याचे कुडके 
एकवटीत जातात, ताजी इल्लीशी माव लेगीत उरना ! 

- तूं सांगता तें म्हज्या माथ्यावयल्यान वता ! सारकें सांग पळोवया 
गुरूले किदें जालां तें ? 

— फाटीं शाणूल्या पोक्याले किदें जाल्लें ? 

= गोळ लावन घेवन मेलो त्या पोक्यालें म्हणटा तूं ? ताजो प्रेमभंग 
जालो खंय न्हय | तो सोंसूं नजो जावन ताणें आपली कूड वाटेक लायलीं. 

- ताकाच 'ब्रोकन हार्टेड म्हणटात. प्रेमभंग जावन तांचें हड्डें सामके 
फुटून वता. तुवें ते पद आयकुंक ना ? एकल्याच्या हड्ड्याचे हजार कुडके 
जावन तातूंतले थोडें हेवटेन आनी थोडे तेवटेन शिंवरले अशा अर्थाचें? 

— गुरूले तशेंच जालां ? 

- आनीक किदें तर ? 

- आयकुचें तें एक एक अजापूच म्हपणाचें. काळजाची इलोसो आताक 
आयल्यार थोडे रोखडेच हो संवसार सोडटात, जाल्यार थोडे हड्ड्याचे 
हजार HSH जाल्यारूय तांची पोटली घेवन सुशेगाद भोंवतात. 

- तें सगळें मनशाचे कालेतीचेर आसता. थोडे प्रेमभंगान हड्डें फुटलें 
म्हण्टकीच रोखडेंच जिवाचे बरें वायट करून घेतात. पूण थोड्याचीं हड्डी 
अशीं आसतात, थोड्याच दिसांनी जाल्ले सगळे Heh एक जावन ताजें 
एक अख्खे काळीज जाता आनी मजा म्हळ्यार पयलींच्याच नेटान ते परतून 
प्रेम करूंक लागतात. 

- मोठे काळाचे मरे तर ते ! पूण गुरूलें जालें तरी किदे ? 

- आयकल्या अंती अशें कळटा, तो जे कॉलेजींत शिकतालो ते 
कॉलेजींतल्या एका खूपेस्त मास्तरिणीचेर ताजें प्रेम बसलें. खरें म्हळ्यार ती 
हाजेपरस पिरायेन दोन वर्सानी व्हडली. एक बरो लक्तुबायेचो भुरगो म्हणून 
ती ताजेकडल्यान किदेंय काम करून घेताली. ताजेकडेन मायेन 
वावुरताली. हाका पोराक दिसलें, ती आपल्या खुमण्याक भुल्ल्या, आनी 
आपणाल्या प्रेमांत पडल्या | हाणें तिका एक प्रेमपत्र बरयलें, तेन्ना ती 
सुद्दीर आयली आनी तिणें हाका व्हरून खरो फाक्त सांगलों. आपलें लग्न 
थारलां, साखरपुडो लेगीत जाला. तूं भलतोच अर्थ करून घेवं नाका. हांव 
तुका म्हज्या धाकल्या भावाभशेन समजतां ? घे जालें ! जालो गुरूलो 

प्रेमभंग | ब्रोकन हार्टेड | आतां थोडे दीस वचचे पडटले काळजाचे जाल्ले 
हजार कुडके एक जावंक !... 

— ती मास्तरीण ? 

- ती आनीक रावल्या ? रोखडीच बदली मागून गेली आपल्या गांवाक! 

- गुरू किदेंय जिवाचें बरें वायट करून SAT मरे त्या पोक्याभशेन? 

-ना रे ! तूं भियोवं नाका ! गुरू पोक्याच्या जातिंतलो न्हय ! थोडे 
दीस राव आनी पळे ! एक बरीशी रूपेस्त चली ताका दिसूं दी, फाटलें 
सगळें विसरून नव्यान प्रेम करपाक तो कसो धांवता तें दिसतलें तुका | 

- कुयताद बाबड्याची | 

आरे आरे पांडो हें कितें रे ? हो खंयचो भेस ? हो तुजे बरोबर आसा तो 
राणू काय कितें रे ? तोवूय तुजे भाशेन देड वेंत वालो न्हेसला आनी तुमी 
दोगांनीय खांदार fad उडयालां तें ? भाणशिरें ? fad, बेत तरी fad 
तुमचो ? सामकें दिवाळे वाजयलें काय किते तुमीं ? मुस्तायकेक लेगीत 
पादिशेर जाले ? फाटीं बरे बरे कपडे आशिल्ले मरे तुमचेकडेन . ते 
कित्याक घालिनात ? बाकी तेंवूय खरें ! तुमी पळे धोलां वाडयल्यांत 
ताका लागून फाटली मुस्तायकी, म्हळ्यार पैटां, बुशशर्ट, सफारी तुमच्या 
आंगार चड्टली कशी ? पूण एक सांगात रे, कोण कपडेकार तुमकां 
उदारूय पातयेनात, थोड्या दिसांनी पंचायतीच्यो वेंचणूको सोंपतकीच 
पयशे दितां म्हळ्यार ? 
= जालें तुगेलें उलोवन ? सोंपले ? काय आनीक कितें उलोवपाचें उरलां ? 
तूं मरे एक नंबरचो कुच्छित्री ! तुका बरें म्हणून कितें दिसचना ! वालो 
न्हेसले आनी खांदार भाणशिरें उडयलें म्हळ्यार तुवें आमकां दिवाळे काडले 
. काय म्हणुन विचारले. आमचे वाडिल्ले पोट वयर काडले, आमी तें मुद्दाम 
वाडयिल्ले भाशेन. तुमी केन्ना सुदारतले म्हणुन समजना. बरे विचार केन्ना 
तुमच्या मनांत येवचेच ना रे ? बाकी तुमच्या मनांत ते येतले कशे? गांधी 
जयंतीक AHA आनी सिल्काचे सदरे घालून गांधीक आर्गा ओंपली तुमीं! 
- हां हां ! आतां म्हजे मतींत इल्लो इल्लो उजवाड TSH लागलो. तुमी 


पारजतफुलां | ४७ 


गांधी जावक सोदतात तर | दोगूय जाण ? जावं आतां आमच्या भारत 
देशाचो भविश्यकाछ उज्वल आसा, अशें फुडारी लोक म्हणटात ताजेर 
म्हजो विश्वास बसूंक लागलो. एका गांधीन आमच्या देशाक स्वातंत्र्य 
मेळोवन दिलें. आतां तुमीं दोग गांधी जातात. हाजेफुडें सगळीं स्वातंत्र्यांच 
स्वातंत्र्यां! 

- कर, कर तूं आमचीं तासणपट्टी | हय रे, तुका लज दिसना, वालो 
न्हेसपी म. गांधीक hele कपडे घालुन आर्गा ओपतल्यांची ? लज दिसता 
ती गांधीजीभाशेन वालो न्हैशिल्ल्या आमची ? 

- बरें बाबा, पांयां पडटां म्हजी चूक जाली. जाय जाल्यार साष्टांग 
नमस्कार लेगीत घालतां. तुमकां अकस्मात ह्या भेसांत पळोवन हांव 
मातसो आबूझ जालों, आनी नाका तीं उतरां उलोवन गेलों. खऱ्यांनीच 
म्हाका खूबूब खंत भोगता. आतां म्हणात पळोवयां म्हाका गुन्यांव 
भोगशिलो म्हणून मागीर खोशी जावन हांवय तुमचेकडल्यान गांधी 
विचारांची दिक्षा घेतां. 

- ही बऱयाची गजाल ! तूंवय गांधीविचारान चलतलो म्हणटा जाल्यार 
पयलीं हें पेंन्ट देंवय आनी वालो न्हेसून यो पळोवया | 

- आतांच करें देंवोंव ? घरांत वालो ना. हालीं बंद बाथरूम जाल्ल्यान 
आनी फ्रेंचबाथ घेवपाची बायलां-दादल्यांक संवय जाल्ल्यान शास्त्राक 
लेगीत वालो दिसना. बाजारांत लेगीत मेळटा काय म्हणून दुबाव असा. 
गिरायक नाका ? तुवालो आसा, पुण तो टकीस ! तुवालो न्हेसल्यार 
जाता? 

- टर्कीस तुवालो ? गांधीजीन तसलो पळेल्लो तरी मरे ? तो न्हेसून तूं 
गांधीविचार आपणायतलो ? घरांत बायलेलीं पोन्नी पोलकां तरी आसात 
मरे ? ताजी न्हेस काश्टी! तातूंत कसली लज ना | म्हगेलो एक पणजो 
जाल्यार अकस्मात वाटेंतूच आताक येवन सोंपलो, तेन्ना ताच्या आंगार 
फकत बायलेचे चोळयेची काश्टी आशिल्ली. खरे गांधीवादी ते ! 

- पूण बायलेलीं सगळीं पोलकां पॉलिश्टर आनी टॅरिकॉटनाचीं. तसलीं 
न्हेसल्यार जाता ? 

- शे शे | पॉलिस्टर आनी टॅरिकॉटनाचे पोल्क ? मागीर सिल्काचो सदरो 
आनी तुगेली काश्टी हातूंत दिफेरेंस कितें उरलें ? 

- मागीर हांव करूं तरी कितें ? 

- आतां हो एकूच उपाय ! हें म्हज्या खांदावयलें भाणशिरें तुका घे ! हांव 
राणूल्या भाणशिऱयाचे अर्द करून म्हज्या खांदार घेतां. 

- आनी म्हज्या खांदार ? 

- बरें ताजे तीन कुडके HEAT! एक तुका, एक म्हाका आनी एक राणूक? 
आमी दोगांनीय गांधीजयंती दिसा सोपूत घेतला. हाजेफुडें गांधीजी भशेन 
रावप. आंगावयल्या वस्त्रांपसून सुरवात केल्या. ल्हवूल्हवू करून तांगेलें 
सगळे गूण आपणावप | 
- पूण तुमगेल्या वाडिल्ल्या पोटांचे कशें जातलें ? गांधीजींचें पोट फाटीक 
तेंकिल्ले 

- तें सगळें सोपें ! गांधीजयंती दिसापासून आमी बियर पिवपाचीं बंद 
केल्या. थोड्याच दिसांनी पळेतलो तूं, आमचीं पोटां कितलीं बारीक जातात 
तीं. qa बियर पिवपाची सोडून दी ! दारूबंदी होवूय एक कार्यक्रम 
आमगेल्या वेळापत्रकांत आसा. 

- पूण बियर म्हळ्यार सोरो न्हय म्हणटात मरे ! 

= ते फर्टकिरे | गांधी तोपी घाली म्हणटकीच तोंडाक सोऱयाचो वास येवंक 
फावना, कूय आयली म्हणटकीच ते बिअर मारतात आनी लोकांक 
फटोवपाक बिअर म्हळ्यार सोरो न्हय अशें सांगतात. तूं तशें करतलो 
जाल्यार आमचेबरोबर येवंकूच नाका || 

- तुमी तुमची कूय कशी भागयतात तर ? 

- आमी पेजेचो निवोळ उकडून ताची वाफ करतात. आनी ताचें परतें 
उदक करून ते पितात. तितल्यान आमची तलफ भागता. 

- बरें तर हांवूय तशेंच करतां ! दी तें भाणशिरें | न्हेसतां आनी 
रोखडोच येतां तुगेर गांधीपुराण आयकूंक | 

- घे ! चल बेगीन आनी न्हेसून यो ! खांदार उडोवंक भाणशिर्‍याची तिस्ती 
काडून दवरतां | चल | 

- बरें. जय गांधीजी ! 

- जय गांधीजी ! 

HS देवाघरचीं फुलां 





सुनापरान्तांतलो 'भुरगी म्हळ्यार देवाघरचीं फुलां हो संध्या कामतीलो 

लेख वाचपाक निक्तीच सुरवात केल्ली. इतल्यांत शेजारच्या बिराडांतसून 
खळूळ'असो कसलो तरी आवाज आयलो आनी फाटोफाट कोणाली तरी 

जगांट वाजूंक लागली 

कसलो असंताळ आयला रे पोरांनो तुमचेर ? घरदार आसा कायना रे 
तुमकां ? पाड पडिल्ले पोर! आतां हो हारसो कोण बापूय घालून दितलो 
तुमचो ?! 

पेपर सकयल दवरलो, आनी गॅलरीचेर गेलों. जाल्यार कुशीच्या 
बिरांडांतली यमुनावयनी भुरग्यांक गाळी घालवताली, आनी yet 
तिजेकडेन पळोवन हांसताले. यमुनावयनी गाळी मारतना हात हायलताली 
ताका लागून जावये! उलयतना वा गाळी मारतना यमुनावयनीक तरसाद 
वावडिल्ले भाशेन हात हालोवपाची संवयूच जाल्या | 

यमुना वयनीन भुरग्यांच्या आवयबापायचो उध्दार केलो तरी तांका 
ताजें इल्लेंय पडिल्लें नाशिल्लें. कांयच जावंक ना जाल्ल्येवरी भुरगीं परतीं 
खेळपाक लागलीं. 

हांवेय कांयच नेणा जाल्लेवरी यमुनावयनीक विचारलें, कितें गे वयनी 
कितें जालें ? भुरग्यांचेर तापताली शी कित्याक ? 

पळेयात मूं भावोजी Gat | पोरांनीं जनेलाचो हारसो फोडून उडयलो. 
पयर एक फोडिल्लो तो काल घालो, आज आतां हो दुसरो | ह्या पोरांक 

हांगाच खेळूंक जाय ? भायर मळार गेल्यार जयना ?' 
यमुना वयनीक मदींच थारावन हांवें म्हळें 'जावं गे, भुरगीं तीं ! तांकां 
कितें समजता ? ती कितें मुद्दाम फोडटात हारशे ? नेटाभरशीं मारतात 
बोल भिरकाटान बसता. एखाद्रो हारशाचेर |’ 
पूण भावोजी, आतां हारशे कितले म्हारग जाल्यात ते जाणात मुं तुमीं? 
पयलीं दोन रुपयांक मेळटालो ताका धा रूपया पडटात. इतलेंय आसून 
पयलीं इतलो दाटूय नासता.हारसो घालपी म्हणटा 'पांच रूपया दी ! आरे, 
हारसो घालूक पांच रुपया ? हारसो फासकेक लावन चार खिळे मारले 
म्हणून ? जाल्यार तो हिशेब सांगता तो सोंसपाचो न्हय ! तो म्हण्टा, 
'तुगेले फासकेंतले पयलींचे हारशाचे कुडके काडून उडोवचे पडले, खिळे 
काडचें पडले ताकाच अर्दवर लागलें. अर्दवराक पांच रूपया म्हळ्यार वराक 
पडले धा रूपया आतां धा रुपया रस्त्यावयलो मानाय लेगीत जोडटा. बरें 
असलें काम कितें परतें परतें मेळटा ? ह्या भुरग्यांनी हारशे फोडचे आनी 
काम मेळचे ? आतां ताजेफुडें कितें उलोवचें तें तुमींच सांगात भावोजी ! 
हारशेवाल्यालो हिशोब कितें भुरग्यांक समजता वयनी ? यमुनावयीलो 
सेरमांव मदींच थांबोवन हांवें म्हळें ! हिशोब समजुपाइतली पिराय जावंक 
ना अजून तांची. भुरगीं म्हळ्यार देवाघरचीं... इतलें हांव Fever थंयच 
आसा. ठो....... खळूळ असो आवाज आयलो. फाट करून पळे जाल्यार 
झुंबरांतल्या चार दिव्यांतलो एक दिवो फुटिल्लो . पुतान तोखणायेन 
हाडील्लो तो झुंबर! तांतूंतलो एक दिवो फुटप म्हळ्यार तसलोच दुसरो 
मेळत हाजीय गॅरँटी ना ? 
यमुना वयनी म्हजेकडेन पळोवन हांसताली. म्हजे तोंड येदें ss जाल्लें. 
सकयल भुरगीं मात HAT जावंक नाशिल्लेवरी खेळपांत दंग आशिल्लीं.... 
'भावाजी, कितेंतरी सांगतालें न्हय तुमी येदोळ भुरग्यांविशीं ? भुरगीं 
म्हळ्यार देवाघरची 'अवचिन्नां अशें म्हणपाचें आशिल्लें तुमकां ? हांव 
ओगीच रावलों. उलयत जाल्यार म्हळें यमुनावयनी आनीक चाळयतली. 
ल्हवूच सकयल पडिल्ल्यो दिव्याच्यो कंवच्यो एकठांक केल्यो, आनी मोन्यांनी 
Prax घेवन गेलो.-इतल्यात आनीक एक आवाज आयकूंक आयलो, आनी 
ताजे फाटोफाट शणेदादाली उत्स्फूर्त बोब ! 
'मसणांत पडात रे ! हांगा मेल्यात कित्याक ? लोकांचें निसंतान करूंक 
? कांयच दवरलें ना तुमी ! निमाणी एक चिमणी उरिल्ली, तीय पडली 

तुमच्या मड्यार ! कंवचेन कंवची केली | पाडा गठ्ठाणाचे पोर खंयचे...' 
हांवें कान धट्ट धांपून घेतलें, देळ्यांक वकल लायलें, आनी 'भूरगीं 
म्हळ्यार देवाघरची फुलां हां लेख वाचपाक 'सुनापरान्त' हातांत घेतलो... 

Flee बॅग 


वासू काटकार गजाली सांगूक हुश्शार. गजाली सांगतना, ती कितलीय 
कॉमीक आसली जाल्यारूय तो आपूण केन्नाच हांसना, पूण आमकां मात 
हांसून हांसून पोट दुखोवंचें पडटा. थोड्यो गजाली तो परतून परतून रिपीट 
करता,.पूण तरीय त्यो आयकूंक मजा येता.. 

तागेल्या खूबशा गजालींभितर तागेली मुंबयची पयली भोंवडी' ही एक 
पेटंट गजाल ! ती तागेल्याच उतरांनी सांगतां- 

म्हाका मॅट्रीकेचे परिक्षेक मुंबय वचचें पडलें. तेन्ना मॅट्रीकेची परिक्षा 
दिवंक गोंयाभायरूच वचचें पडटालें. 

फाल्यां मुंबय वतां, म्हळ्यार आज सगळें सामान बांदचें पडलेंना ? 
कपडे म्हळ्यार दोन कल्सावां आनी दोन खोमसां; थोडीं पुस्तकां आनी 
सोयऱ्यांगेर व्हरपाक थोडे फोव. पूण तें सामान घालपाकूय कितेंयतरी जाय 
न्हय ? घरांत हातांत घेसारकी एकय पोती नाशिल्ली. ते भायर थोडे भोव 
पयशे आसतले ते सांबाळपाक चावी आशिल्ली वस्त नाका ? आवयलो ट्रंक 
म्हळ्यार साकभर सामन जाय सारको! मानांयाबगर उबारूंक येवचोना। 

'मेळटलें कितेंयतरी'... अशें म्हणुन हांव माळ्यार चडलों. उसतितां 
उसतितां एक बॅग हाताक लागलें; तातूंत पोरणीं पुस्तकां आशिल्लीं तीं 
कुशीक काडून दवरलीं आनी बॅग सकयल देवयलें. 

ते बॅग सुमार पंचवीस वर्सापयले आसूंये. कळमेलें म्हणून मळ्यार 

उडयिल्ले. जावं म्हळें; निवळ करीत जाल्यर मुंबय व्हरूक उपकारतलें. पूण 
म्हगेलो धाकटो भाव म्हणूंक लागलो, 'भाऊ तूं हें बॅग घेवन मुंबय वतलो? 
सगळे हांसतले मरे तुका. ताका भायल्यान इल्लो पेंट तरी लाय | म्हाकाय 
तागेलें खरें दिसलें. 

पेंट सोदपाखातीर परतोय माळ्यार चड जाल्यार, एक पेंटाचो पोरणो 
डबो मेळूळो. पाचव्या रंगाचो. तातूंत तळाक इल्लो पेंट उरिल्लो, पूण घट 
जाल्लो. तातूंत थोडें पेत्रोल घालें आनी घोळयलो. पेंट तयार जालो. भावान 
सोण्ण घेवन बॅगाची कळम काडली. 

'फाल्यां सकाळीं वचपाचें म्हळ्यार सुकत मरे पेंट ? हांवै भावाक 
विचारलें. तो म्हणूक लागलो, कित्याक सुकचोना ? पांडू मेस्त गॅरेजींत 
आरमारींक पेंट मारता तो देड वराभितर सुकता 

दोगांनीय मेळून बॅगाक पेंट लायलो., आनी बॅग सुकूंक वताक दवरलें 
सांजवेळा भितर हाड जाल्यार पेंट ओलोच 

बाबू, आतां कितें करचें रे ? हांवें भावाक विचारलें, तशें ताणें म्हाका 
फोर्सान सांगलें, भाऊ, तूं कांयच भियेंव नाका. सकाळमेरेन पेंट सुकतलो. 
आतां तूं बॅग भरून घे ! तरी उपकार म्हळ्यार बॅगाक भिंतरल्यान पेंट 
मारूंक नाशिल्लो. सगळें. सामान भितर भरलें, आनी आवयच्या ट्रंकाचें 
कुलप काडून बॅगाक लायलें. 

_ सकाळी उठून पयलें काम केलें तें पेंट सुकला काय ना ते पळोवपाचें. 
उपकार म्हळ्यार पेंट वाळगल्लो. सू SSS जालें. मुंबय पावसर म्हळें सुकून 
घट्ड जातलो. 

सकाळचे HM बसून पणजे बोटींत बसपाक गेलों. बॅग आंगाक 
लागचें न्हय म्हणून सांबाळून व्हेल. एकदांचो बोटींत चडलों. बॅग 
अशाजाग्यार दवरलें, कोणेंय ताका तेंकून पेंट वचू नये. पयस रावून ताजेर 
: कोणूय बसत म्हणून नदर दवरली. 

मुंतूंक जालें म्हणूक संडासांत गेलों आनी कर्म उबें जालें. परतून येवन 
पळे जाल्यार एक जाण्टोसो मनीस म्हगेल्या बॅगार बसून उंडो खातालो 
फुडले येवजून म्हाका कल्ल जालें 

पाय, काफी घे मुरे ! ताचे धुवेन म्हळें, तसो तो उठलो, आनी म्हज्या 
काळजाचो कुडकोच गेल्लेभशेन म्हाका दिसलें. बॅगाच्या पेंटाचो एक बरोच 
SSA कुडको ताज्या कल्सांवांक दसून आयिल्लो हांव पयस वचून उबो 

रावलों. 

'पाय हें कितें रे तुज्या कुल्याक लागोलां ? धुवेन विचारलें, तशें 
जाणटेल्यान मान वाकडी करून पळयलें आनी गाळयांचो शिंवोर घालूंक 
सुरू केलें. केण तो ओर्दिनार ? कोसलो मड्याचो पेंट काडला ? कालसांव 
पेड्डेर केलें म्हुजें. कोण रे तो ? यो तो हिंगा ! ना जाल्यार बँग शेवटितां 
दोरयांत...' 

'आसूं गा पाय ! तेका गाळयो मारल्यो म्हूण तुगें काल्सांव सारके 
जाता? अशें म्हणून तागेलें धुवेंन ताका थातारलो तसो तो ओगी रावलो, 
पूण भितरले भितर गुरगुरतालोच. हांव बॅंगाम्हऱ्यांत गेलोंच ना. कुशीन 
वचून न्हिदलों. 

बोटीन भोंगो दिलो, तसो जागो जालों. बोट धक्याक लागतालीं. बेगीन 
बेगीन तोंड yet, केंसांवयल्यान फणी भोंवडायली, आनी हेवटेन तेवटेन 
पळेत बँगाम्हन्यांत गेलों. जाण्टेलो आनी तागेली धूव देवपाचे तयारेन 
बोटीचे शिडयेकडेन पाविल्ली. म्हाका सूऽ जालें. हांव बॅग उबारपाक गेलों, 
आनी 'आरे देवा ! तें बॅग म्हगेलेंच काय म्हणपाचो म्हाका दुबाव पडलो. 
बॅगाक वयले वटेन पेंटाचो इल्लोय वास उरूंक नाशिल्लो. अख्खे राती Prax 
कितल्याशाच जाणांनी म्हगेल्या बॅगाचो कदलीभशेन उपेग केल्लो. चोंयवटेन 
नदर घुंवडाय जाल्यार कितल्याशाच जाणाच्या कालसांवांक म्हगेल्या बॅगान 
प्रसाद दिल्लो दिसलो. 

सगळे लोक देंवून वतकीच हांव लवूच बॅग घेवन सकयल देंवलो, आनी 
सुणे फाटीक लागिल्ल्याभशेन बांदर्‍याच्या आत्यागेर वचूंक बस स्टॉपाकडेन 
धांवलो... 

ल मांडे 


ती आयली. कुल्यामुळा लेस घेवन बसली. 

ताणें तिका पळयली. 

तिणेंय ताका पळयलो . 

तो हांसलो. 

. तिवूय हांसली. 

ताणें तिका दोळो मारलो. 

ती लजली. हळूच म्हऱयांत आयली. तिणें ताजो हात हातांत घेतलो. 
आनी ताजो एक उमो घेतलो. | 

ताणें तिका वेगेंत घेतली आनी.... 

सदान पॅन थारोवन दोळे धांपले. आनी सगळो देखावो दोळ्यांमुखार 
उबो केलो - सदचेवरी. जेन्ना ताणें दोळे उगडले तेन्ना तो देखावो नाच 
जाल्लो. ताणें पॅन तोंडांत घालें, आनी तो विचार करूंक लागलो... 

आपूण कितें बरयतां ताजी ताका लज दिसली मनांतलें बरोवन स्वताचे 
फुसके समाधान करप म्हळ्यार आपणें आपणाकूच फटोवप न्हय ? 

पूण तो सत्यूय बरोवंक शकनाशिल्लो. सत्य सामकेंच कोडू आशिल्ले. 
म्हणूनच तो असत्याचो आलाशिरो घेवन नकली समाधान मेळोवंक 
सोदतालो. ताका त्या दिसाची याद जाली. अनी ताणें दोळे घट्ट धांपले. 
कल्पनेत लेगीत ताज्यान तें चित्र पळोवंक नजो जालें. पूण तें ताज्या ' 

धापिल्ल्या दोळ्यांमुखार उबें रावलेंच. 
तो गार्डनांत पावलो. तिवूय आयलो ती, सदचीच गजाल 
आशिल्ली. सदा थंय पावचेल्या वेळारच पौवताली. तिचे बरोबर 
एक ल्हान भुरगो आसतालो. ताका ती थंय खेळयताली. आनी वर दोन वरां 
बसून घरा परतलाली. 

सदा दर fear तिका पळयतालो. ती गोरी आशिल्ली. सुंदर आशिल्ली. 
तिजे ओंठ तेंडल्याचे फोडीभाशेन तांबडेगूंज आशिल्ले. पोले फुगरे आशिल्ले. 
दांत कळयो कशे. ती हांसतना तिज्या पोल्याक खळी पडटाली. तिका 
पळोवन सदा सामको पिसो जातालो. भितरल्या भितर आंबडे घोट्टालो . 

एक दीस धाडस करून ताणें तिच्या दोळ्यांक दोळो भिडयलो. तिणें 
मान सकयल घाली, तिका पळोवन तो हांसलो. तिणें मान घुंवडायली. 
ताणें तिका दोळो मारलो; ती उठली तिणें ताका लागीं आपयलो. ताका 
मळब लागीं आयिल्लेवरी दिसले. तोंडांत लाळ आयली... 

तो तिचेफुड्यांत गेलो आनी राजकुवराची पोज काडून Val रावलो. 
तिणें सट करून पायांतली व्हाण काडली आनी फटक करून सदाच्या दोनय 
पोल्यांचेर शेडायली. 

ताज्या दोळ्यांमुखार नखेत्रा चकचकलीं. ती तोंड धांपून घरा परतली. 
सदा पोले सांसपीत घरा आयलो. त्या दिसाच्यान तो केन्नाच गार्डनांत 
गेलोना. 

कुडींत बसून नव्यो नव्यो कल्पना फोलीर 'उतरावंक ताणें सुरवात 
केली, आनी तोंडांत आयिल्ली लाळ भितरले भितर गिळूंक लागलो. 

शेजाऱयांक मात अजाप दिसलें. बरो भेस करून, केंसाचीं कुल्लां 
दोळ्यांर ओडून हिरोभाशेन सदांच भायर सरपी सदा असो अकस्मात कूड 
धांपून कित्याक बसूंक लगलो ? 

माथ्याक धवो फुल्ल रुमाल, आंगात सिल्काची बंडी, जरी-देगेचें पुडवें, 
आनी पायांत कोल्हापुरी व्हाणों चडोवन गुणेबाब दसऱ्याचें भांगर लुटूंक 
भायर सरलो. 

नातवान आज्याचें बोट घट्ट धरिल्लें. मदीं मदीं तो आज्याक कितें तरी 
विचारतालो, आनी आजो हांस-हांसत जापो दितालो. 

दोगूय देवळाकडेन पावले. पालखी शमीच्या झाडाकडेन आयली. देवान 
आपट्याच्या पानांक हात लायलो. आनी लोकांनी आपटयाचें झाढ बुड्डून 
बोडकें केलें. लोकांनी सकल ओडून हाडिल्ले ताळयेची गुणेबाबान थोडीं 
पानां तोडलीं... घरा येतना नातू झेमेलो.. गुणेबाबान ताका खांदार 
उबारलो. घरा पावसर नातू झेंमेतल्यान जागो जालो. ताणें आज्याक 
विचारलें, आज्या भांगर खंय? आज्यान दोन पाना ताज्या हातांत दिलीं, 
आनी सांगलें हीं पानां तुगेल्या पयशाचे डबयेंत दवर ! कित्याक रे आज्या' 
अशे नातवान विचारलें. तशें गुणेंबाबान सांगलें हीं पाना म्हळ्यार भांगर! 
हीं तुगेल्या पयशाचे डबयेत आसामेरेन डबयेत पयसो केन्नाच उणो 
जावचोना |’ 

ह्या पानाचें भांगर जातलें आज्या?” नातवान विचारलें, 'तशें आज्यान 
सांगलें, तें सगळे मानपाचेर आसा ! तुवें विस्वास दवरलो जाल्यार भांगर 
जातलें, ना जाल्यार पानांच उरतलीं !' नातू पानां घेवन धांवत भितर 

गेलो. 

सुनेन हुनहुनीत कॉफी हाडली. गुणेबाब कॉफयेचो घोंट मारतालो 
इतल्यांत नातू पयशांचो डबो घेवन आयलो. 'आज्या हांवें पानां डब्यांत 
दवरलीं. तूण तांचें भांगर जालेंना मरे !' नातवान म्हळें, तसो आज्यान 
ताजे फाटीर हात भोंवडायलो आनी म्हळे, बाबा, तुवें हो डबो देवाच्या 
Aid दवरूंक ना | चल तो देवाच्या म्हर्‍यांत दवर, आनी देवाक सांग 
देवा म्हज्या डब्यांत भांगर जावंदी | नातवान डबो देवाच्या म्हऱयांत BST 
दवरलो, आनी हात जाडेले | फाल्या डब्यांत भांगर जातलें हे खोशयेंत तो 
सुस्त न्हिदलो. 

गुणेबाबान पानां दवरूंक पेटूल उगडले, आनी केदो वेळ तो उगडिल्ल्या 
पेटलाकडेन पळयत रावलो. त्या पेटलावयल्यान कितल्यो पिळग्यो गेल्यो हें 
गुणेबाबाक सारकें खबर नासलें. दरेक पिळगी त्या पेटलांत दसऱयांचे भांगर 
दवरीत आयिल्ली. आनी त्या पेटलांत पयशांची वा भांगराची केन्नाच तूट 
पडूंक नाशिल्ली. एके पिळगेकडल्यान, दुसरे पिळगेकडेन तें पेटूल आयिल्ले. 
हाजेफुडें तें गुणेबाबाल्या पुताकडेन, मागीर ताजेकडल्यान तागेल्या 
पुताकडेन म्हळ्यार, गुणेबाबाल्या नातवाकडेन वतलें. गुणेबाबान पानां 
भितर दवरलीं. भक्तिभावान भितल्ले लक्ष्मीक हात जोडले, आनी पेटूल 
धांकले. 

गुणेबाबाक याद जाली, ताणें आज जी गजाल आपल्या नातवाक 
सांगिल्ली तीच गजाल गुणेबाबाच्या आज्यान ताका आनी गुणेबाबाच्या 
बापायन आपल्या नातवाक म्हळ्यार गुणेबाबाल्या चल्याक सांगिल्ली. 

गुणेबाबालो चलो आज व्हडलो सरकारी एंप्रेगाद आसा. तो बदलेचेर 

मुंबय गेल्ल्यान आज ताका दसऱ्याचें भांगर लुंटूक मेळूंक ना.! पूण आपल्या 
आज्यान सांगिल्ली गजाल मात ताणें केन्नाच फटींची मानूंक ना. 

जेवन-खावन गुणेबाब हांतुणाचेर लंवडलो. मदींच याद जाली तसो 
उठलो, आनी पेटलांतलें एक भांगराचें पोवन व्हरून ताणें नातवाले पयशाचे 
डबयेंत दवरलें, आनी शांत चित्तान तो सुस्त न्हिदलो. 

सकाळ जाली सुर्याच्या किर्णाबरोबर पोरसांतल्या फुलांचो परमळ 
जनेलांतल्यान भितर सरलो आनी कूड उजवाडान आनी वासान भरली. 
गुणेबाबान ल्हवूच दोळे उगडले. दारांत हांसत्या मुखाची गुणेबाबाली सून 
च्याचें कोप घेवन उबी आशिल्ली. 

गुणेबाबान च्याचें कोप तोंडाक लायलें. इतल्यांत ताजो नातू धांवत पळत 
आयलो. ताज्या हातांत पयशांची डबी आशिल्ली. तोंडार हांशे फांकिल्लें. 
ताणें आज्याक वेंग मारली आनी सांगलें, 'आज्या म्हजे डबयेत भांगर . 
जालें! हें पळय | अशें म्हणून ताणें पोवन' गुणेबाबाच्या हातार दवरलें! . 
गुणेबाबान म्हळें, 'पळयलें! sd लुका सांगून नाशिल्लें डबी देवा फुड्यांत 
दवर म्हणून ? देगन पळय तुका भांगर दिले. 

गुणेबाबाले सुनेन तोंडाक पदर लायलो, आनी हांसत हांसत ती भितर 
गेली. 

आजो आनी नातू मात खोशयेंत एकमेकांक गजाली सांगताले. 
गुणेबाबान नातवाच्या माथ्याचो उमो घेतलो. नातवान गुणेबाबाचे खाडकेक 
हात लायलो. गुणेबाबाच्या दोळ्यांतल्यान जीवन कृतकृत्य जाल्ल्याचे 
खोशयेन दोन दुकां नातवाच्या आंगार शेणलीं. 

बाबुदादान कासाटो मारलो माथ्यार तोपी चडयली, आनी पांयांत व्हाणो 
घालतां घालतांच फाटल्यान वाग लागिल्लेभाशेन शिलंगणाचें भांगर लुंटूक 
धांव मारली. 

बाबुदादाली सदांचीच संवय ! धांवलेबगर कामूच ना ! नुस्तें हाडूंक 
मार्केटांत धांवतलो, तसो फुलां पुंजावंक पोरसांत धांवतलो. नुस्त्याचे 
पोतयेंत चड नुस्तें पडलें म्हणटंकीच खोशी ! मागीर तें मोव जावं वा ताजें. 
तशेंच गुणूगुणू करून बेगीबेगीन देवाची पुजा करतलो. मागीर देवाच्या 
माथ्यार फूल घालूंकय एकेक दीस विसरतलो | 

बाबुदाद धांवलो | पालखेक अजून वेळ आशिल्लो. पूण जंय आपट्याची 
ताळी चड सकयल देंविल्ली तिज्या मुळां उबो रावलो. 

पालखी आयलीं. देव पानाक आफुडला ना आफुडला, घे ! लोकांनी 
बोवाळ कलन पानां बुडूंडूक सुरू केलें. बाबुदादाल्या माथ्यावयली ताळी 
जमनीक तेंकली. बाबुदादान घालून घेतलें. चडांत चड भांगर बुड्डूक 
जाय! बाबुदाद दोनय हातांनी पानां बुड्डून बोल्सांत AEH लागलो. 
इतल्यांत कितें जालें जाण कोण ! आपट्याची ताळी लोकांनी सोडली. 
आनी ते ताळयेबरोबर बाबुदाद वयर पावलो... 

बाबुदाद हुमकळटा तें पळोवन लोकांनी ताका सकयल देंवयलो. लोक 
एकामेकांक भांगर वाटूंक लागले. देवाचे पालखेंत दवरूंक लागले. 

बाबुदादानन मेजून एकूच पान देवाचे पालखेंत दवरलें. लोकांनी ताका चार 
पानां दिलीं, जाल्यार हाणे तांकां दोनूच दिलीं. 

जड बोल्सान बाबुदाद घराकडेन आयलो तोय धांवतूच. बेगीबेगीन 
पयशाचें पेटूल उगडलें आनी सगळें भांगर भितर दवरलें. पेटलांत 
आपट्याची पानां आनी दोन चार रुपयाच्यो म्होरो हांचे विरयत कांयच 
नाशिल्लें. 

घरकान्नीन देवाम्हर्‍्यांत दवरनात? अशें विचारलें तेन्ना बाबुदादान 
कश्टान एक पान काडून तिजेकडेन देवाम्हऱ्यांत दवरूंक दिलें. 

घरकान्नीन म्हळें, हें ad ? खर्‍यांनी भांगर जाल्लेवरी कंजूसपणा 
कित्याक करतात ? तसो बाबुदाद तापलो, हें कितें खऱ्याचें न्हय ? थोडो 
तेप राव आनी पळे पेटूल कशें भांगरान भरता तें !' 

बाबुदादाल्या उतरांक बायल हांसली. तिजो कितल्या वर्साचो 
बाबुदादाकडेन सहवास. ताज्या गुणांची तिका पुराय खबर ! कितलींशींच 
वर्सा जालीं, बाबुदाद दसऱ्याचे भांगर पेटलांत भरता, आनी मदीं मदीं तें 
उगडून भांगर जालें काय पळेंता. ताका आजूनय आस्त आसा, एक दीस 
पेटूल खऱ्या भांगरान भरतलें, सगल्या पानांचे भांगर जातलें. 

नातरां ताका हांसतात ! तीं फकाणांनी विचारतात, ‘sear पेटलांत 
भांगर जातकीच आमकांय दितलो मरे ?' 

'जावंदी रे पोरांनो पयलीं भांगर | मागीर पळोवया कोणाक कितलें 
दिवपाचें तें | बाबुदादाली जाप. 

fear तरी म्हणात | भांगर जाता तेन्ना जाता | तोंडान दितां 
म्हणपाक कितें वता ? घरकान्न. 

'तूं मातशी भितर वच पळोवया ! तुका समजना तें | भुरग्यांक पयल्या 
पयलींच fect म्हणून आस दाखयली जाल्यार मागीर सामकीं हड्ड्यार 
बसतली तीं दीच म्हणून. बाबुदाद तिडकता. 

दिवचें पडलेंच जाल्यार कितें लोकांलीं नातरां तीं ? 

बरीं अपलींच जालीं म्हणून सगळेच दिवयां ?' 

'हळद लागली तुमच्या भांगराक ! घेवन बसात तें पेंटूल |’ 

अशें म्हण्टा ? मागीर नाचचिना मूं ? 

आगे बाये, तुमगेलें भांगर पळोवन नाचतलें ?' 

'ना मूं ? याद धर आं !' 

हैं पळेयात, तुमी बेश्टेच भियेवं नाकात पळोवया हैं लुटींचें भांगर 
लुटीक वचत म्हणून !' 

'बरें बरें | चल तूं भितर !..... 

आज्या-आजयेचें खडाश्टक पळोवन नातरां हांसतात. बाबुदाद 
बेगीबेगीन पेटूल धांपता. अचळय ताका चावी करता. उगडटा काय म्हणून 
हालोवन पळेता. आनी न्हिदपाचे खाटीमुळा धुकलता.. 

कितें बाप्पा, कित्याक रकाद धाडिल्लो आपयला म्हणून ? 

- तूं सत्कारांचे कंत्राट घेता खंय ? 

- तुमकां कोणाचो करूंक जाय ? 

- म्हजोच करचो म्हटणां सवायभितर जाता जाल्यार. 

- पांच हजार ते पन्नास हजार मेरेनचे सत्कार आमी घेतात. 

- कितें ? उण्यांत उणे पांच हजार ? ताजेपरस सवाय ना ? 

- तसो एक आसा. फकत एक हजार रूपया. पूण हार आसतलो दशणी 
फुलांचो. सत्काराक धाच लोक आसतले Ale आंगोस्तर आनी खोमीस 
घाल्ले. हार घालपी आनी भाशणा करपी फुडारी “HEY आसतलो. 

- कंट्री म्हणजे ? 'कंट्री मारपी ? दमट... 

= शे शे | कंट्री म्हळ्यार थळावो गांवांतूच रावपी. . 

- आनी शाल ? 

- शाल तुमीं तुमकां जाय तसली हाडप. आमी हाडची पडली जाल्यार 
तुवाल्यापरस बरी येवपाची ना. बरी हाडटलो जाल्यार शालीकूच पांचशें 
रुपया पडटले. 

= इतल्याकूच एक हजार ? कांय उणें जावचें ना ? 

- बापा, नुस्त्याच्या बाजरांत आयला गा वांटपण करूंक ? कितें तें 
सांगात बेगीन. आमकां ह्या दिसांनी इल्लीय उसरपत ना. दिसाक एक दोन 

सत्कार करचे पडटात. आतांच भोम पैगेरसून आयलां. 

- भोम पैगेर कोणाचो सत्कार ? 

- ताजोच ! 

“ तो कित्याक लागून ? 

= पंच्यात्तर वर्सा जालीं खंय ताका. भुरग्यांक सांगल्यार भुरगे 
आयकनात. मागीर कितें करतलो. दिलें कंत्रांट आमकां. सत्काराक कितेंय 
हागरीं-मुतरीं कारणां लेगींत चलतात... 

- भुरगे कित्याक आयकतले ? पंच्यात्तर वर्सा वांचलो म्हणून सर्गाक 
हात लायलो काय कितें ताणें ? फकत बसून रगडी मारता. भुरगे म्हणटले 
बेगीन मेल्यार बरो. 

-तें आसू. Gat तुमचो सत्कार कित्याक करूंक सोदतात ? -हांवें 
कोकणींत पंचवीस पुस्तकां बरयल्यात. ह्या सात-आठ दिसांनी, आनीक 
दोनचार तरीं बरोवन जातलीं. शंबर पुस्तकांचो संकल्प सोडला... 

= कितें इनाम बी मेळूळां काय कितें अकादेमीचें ? 

- ते मेले रे इनामा दितलें. ताका कितें गोबोर समजता ? तुवें 
आयकलां, Hal ताका ताणीं इनाम दिल्ल्याचें ? ते बक्षीस दितले ते 
म्हणसर कावळे म्हातारे जातले. पंचवीस पुस्तकां बरयलीं म्हणटकीच म्हळें, 
ल्हानसो सत्कार करून घेवया. शंबर जातकीच मोठो करचो. कशें ? 

- उत्तम. पूण तुमीं पुस्तकां बरयल्यांत तीं कसलीं तर ? कादंबर्‍यो? 

- शे शे | weary fad मोल उरलां आतां ? हांवें बरयल्यांत 
भुरग्यांखातीर काणयो. रामायण महाभारत हांतूतल्यो. वीस पानांचे एक 
पुस्तक. मोल दवरलां फकत धा रुपया. 

फकत धा रुपया ? वीस पानांच्या पुस्तकाक ? बाप्पा Hal जोड जाली 
तर गा तुजी ? तुवें खरो म्हळ्यार दबाज्यान सत्कार घडोवपाचो. 

- आरे पुस्तकां खपल्यार मरे फायदो ? आंगाक लायिल्ल्या पुस्ताकाचे 
आजवेर कोणें सारके पयशे दिल्यात ? आतां सरकार पळोवया कोंकणी 
शाळांक बी लायता जाल्यार तीं. तशें जायत जाल्यार आनीक एक सत्कार 
करचो म्हारगसो. भोम पैन कितल्यांचो सांगला ? 

- पांच हजरांचो. 

- तो कसलो असता ? 

- तातूंत अस्तराच्या फुलांचे हार असतात. पांच लोक पांच हार 

घालतात. सत्काराक देसेंतशें पंचवीस लोक आसतात. शाल बेंगळूरी 
आसता. भाषणा करपी फुडारी सी ग्रेडीचो आसता. 

- आनी पन्नास हजारांचो ? 

- गुलाबाचे हार धा. हार घालपी तरनाटें पँटबूट घाल्ले. शंबर लोक 
टाळयो मारूंक. फोगेटी आमच्या कोंतार. भाषण करपी फुडारी 'बी' 
ग्रेडीचो. जमतल्यां सगळ्यांक च्या पाणी. फोटोग्राफर आमचो. पन्नास आनी 
पांच हाचे मदलेय आसात आं ! पूण ते, ते ते भशेन. 

-वा | हे बरें तर मूं. पन्नासावयलें कंत्राट घेनात तर तुमीं ? 

- करपी कोण आसा ? आसत गोंयांत दोग चौग. पन्नासाचेंच हाताच्या 
बोटार मेजपाचे. पांचांचे चड. हजाराचो एकाद्रोच तुमचेसारको खंयूय 
शिंपडेलेलो. आता तुमीं पळेयात ग्रेडीचो फुडारी हाडटलो जाल्यार ताकाच 
दिवंक जाय पंदरा हजार. बर्‍या सिल्काचे बंडेतले शंबर लोक पुंजयाले 
जाल्यार, दर एकलो शंबर रुपयांपरस उणे घेवचोना. ते भायर तांका हाडपा 
व्हरपाचो खर्च. 'ए' ग्रेडीचो फुडारी म्हणटकीच ताका “ET चलना. फॉरेन 
बाटली फोडूंक जाय. दोन तीन पेग पडलेबगर तांची जिबूच सुटना. ते 
भायर बँड हाडचें पडलेंना ? उणो तो एक लाख हातार पडूंक जाय. बरें 
त्यो गजालीं आसूं. तुमचें थारलें?. 

- हय, केन्ना HEAT ? 

- तुमका जाय तेत्ना. फाल्यां म्हळ्यार फाल्यां. 

= नाका. एका जूनाक HAT. 

- बरें आसा. पांचशे रुपया अँडवान्स दियात पळोवया. 

- अँडवान्स पांचशे ? आतां दोनशें व्हर रे. मागीर सगळे एके खेपें 
दितां. पुण दोनशें रुपया उणे कर आं. 

- एक पयसो उणो जावचोना. आनी अँडवान्स पांचशांत उणे 
जावचेनात. 

= तशें जाल्यार मागीर पळोंवया तर. रकाद धाडटा तुका. 

= उपकार करून रकाद आनीक धाडूं नाकात. चल्लों हांव. तुमकां देव 
बरें करूं 

= तुकाय | 

न फाटीं उपकरतलें 


एक दीस तो म्हाका पणजेच्या मार्केटांत मेळूळो. सवाय नुसतें सोदताना. 
हावें घेतलें बांगडे आनी ताणें तांबडे बाळे. उलयत आमी भायर रस्त्यार 
आयले. 
तूं मेळूळो तें बरें जालें . मदींच म्हाका थांबयत ताणें म्हळें. 
कित्याक रे बाबा ? 
पूल सारको जालो न्हय ? 
मागीर ? 
ताजेवयल्यान मोटारी-बसी वचूंक लागल्यो. 
मागीर ? 
पुलाकडल्यो फेरिबोटी ना न्हय आतां थंय? 
पूण ह्या सगळ्या गजालींचो हांव मेळपाकडेन कितें संबंध ? 
म्हाका चुकिल्ले चुकिल्ले भाशेन जाता. 


»५%%*%*%*% 4 


seems, 


इतल्या वर्साची तिजी म्हजी आमिजाद. 
कोणाची ? 
फेरिबोटीची. 

मागीर ? 
दुख सोंसू नजो जावन हांवें म्हगेले सगळें दुख ह्या फोलींचेर उतरायलां. 
तें मातशें वाचून पळेशात ? अशें म्हणत ताणें बाळ्यांची पोटली सकयल 
दवरली आनी बोल्सांत हात घालून दोन फोली काडून म्हाका वाचूंक दिल्यो. 
हांगा वाटेर कसो वाचतलों ? घाराकडेन व्हरून वाचतां.' अशें म्हणून 
हांवे त्यो फोली बोल्सांत घाल्यो. 
हांव फाल्यां येतां. बरोवपांत कितेंय चूक आसल्यार सारकें करात. ताणें 
काकुळटेन म्हळें. आनी हांव 'बरें आसा' अशें म्हणून घरा आयलों. 
तो पर्वरी रावतालो आनी नोकरेक पणजे येतालो. ताका लागून मोडक्या 
पुलाची आनी मालींचे फेरिबोटीची ताजेकडेन दोस्ती जाल्ली. नवो पूल 
जावंक लागलो तशी तोजेकडेनूय ताणें आमिजाद केली. पूण पूल 
येरादारीक उक्तो जालो, ताजेवयल्यान बसी वचपाक सुरवात जाली. तशी 
तागेली एक इश्टीण उणी जाली. 
कांय लोक नवो पूल जाल्ल्यान तरातरांची दुखां भोगताले, आनी खेद 
काडटाले. कोण, हाजेफुडें फेरिबोटींतलें गर्देत चलयांक धोंगशें मारूंक 
मेळचेनात म्हणून. जाल्यार कोण, तांचेकेन गुलुगुलु गजाली करूंक मेळचेना 
म्हणून दुखां गळयताले. एकलो जाल्यार हाजेफुडें फेरिबोटींतले एखाद्रो 
तटतटीत चलयेक आपल्या स्कुटरीवयल्यान ऑफिसांत पवोवंक मेळचेंना 
म्हणून पिरगतालो. स्कुटर फास्ट धांवडायिल्ल्यान चलयो ताज्या कंबरात वेंग 
मारताल्यो ताजी ताका संवय जावन गेल्ली. 
म्हगेलो हो मार्केटांत तांबडे बाळे विकते घेवपी आमीग मात हाजेफुडें 
मालींची फेरिबोट दिसचिना म्हणून तळमळटालो. हावें ताणें दिल्ल्यो फोली 
उगडून पळेत जाल्यार तागेलें सगळें दुख त्या फोलीचेर पातळिल्ले दिसले. 
एके वटेन फेरिबोटींतल्यान केल्ल्या प्रवासांतल्यो यादी काडून तो 
हळहळटालो. जाल्यार दुसर्‍या एकेकेडेन मोडक्या पुलाची काकुळट आनी 
नव्या पुलाची Get करैतालो. अशे तरेन दोन फोली पुराय पितारिल्ल्यो. 
बारीक पळेत जाल्यार हाजेयलीं खूबश्या बरोवप्यांनी ह्याच विशयाचेर 
बरयिल्ल्या बरपांतलेच चडशे वांटे तागेल्या बरपात शिंवरिल्ले. 
दुसऱ्या दिसा ऑफिस सुटल्याबरोबर तो म्हगेल्या घराकडेन आयलो. 


_ . तशें हांवें ताका म्हळें, हे बरप तूं उजवाडावक सोदता जाल्यार, हाजेपयलीं 


ह्या विशयाचेर खूबशें बरप जाल्ल्यान ताका आतां कांयच मोल GOH ना. 

हो विशय सोडून तूं दुसऱया खंयच्याय विशयाचेर बरयशी जाल्यार ताका 
रोखडीच प्रसिध्दी मेळूंक शकता.' 

'म्हळयार म्हाका जाल्लें दुख कांयच न्हय ? ते उक्तडार हाडपाचोय 
चान्स ना म्हण्टा म्हाका ?' ताणे gat गळयत विचारलें, तशें म्हाका खूब 
वायट दिसलें. हांवें ताका समजायत म्हळें, 'तुजें दुख म्हाका कळटा. तूं ह्यो 
फोली पेडड्यार करूं नाका. राखून दवर. He फाटीं उपकारतल्यो. मोडला 
तो पूल नव्यानूच जाल्लो तेन्नाय खूबश्या लोकांनी असल्योच फोली 
पितारिल्ल्यो. छापिनासतना उरिल्ल्यो त्यो फोली तांणी राखून दवरून पयर 
नवों पूल जालो तेन्ना उजवाडायलो नात ? तुका फुडें फाटीं चान्स पडूं 
येता. बरप मात वेळ करिनासताना रोखडेंच धाडून दी.' 

हांवें दाखयिल्लें म्होवाचे बोट पळोवन ताजी ' आशा ' पोलेली आनी 
फोली बोल्सांत घालून तो खोशयेन घरा गेलो. 


पारजतफुलां | ६९ 


_ न. र भाजी... सवाय भाजी 





आजून जावंक ना तुमचें ? वतात मूं भाजी SSH ? 

- बुतांव तरी लावंदी मगे खोमसाचे | 

-बुतांव वाटेर लायात | तुमगेले बुतांव लावन जाय म्हणसर तेवटेन 
भाजी उलगतली. 

-आगे निकतीं आठ जातात थंयच आसात. भाजयेचो गाडो उकतो 
जातलो साडे आठांक. 

-लोक लायनी लायतले. तुमचो नंबर सकयल पडत जाल्यार भाजयेक 
फटवतले. 

-फटवल्यार Held UH. दीस खायनासतना रावचें पडत. 

-तुमकां सांगूक किदें ४ संदता ताका कळटा. तुमीं येतले आनी पानार 
बसतले. पानार किदें घालूं तुमच्या ? : 

“दी पोती ! बेश्टो भरभर नाका तुगेलो. न्हिंदूक लेगीत सारको 
दिलोना. कोणें सभाग्यान, तुका तिट्यार सवाय भाजी मेळटा म्हणून 
सांगले? बरें जांव ताचें | 

-पुरो | आतां वचात मातशे | वाटेंत हेवटेन तेवटेन गणोंवं मात 
नाकात | 
(नित्याच्या नाटकाचो एक आंक सोंपलो, आनी भाजीवाल्या भथ्याम्हर्‍यांत 
पावतकच दुसरो सुरू जालो. भाजीवालो खर्‍्यांनीच भय्या आशिल्लो कांय 

कोण जाणा. पूण अदमासानूच हिंदी मारपाक सुरवात केली.) 

-क्या भय्या, टॉमेटो कैसा किलो दिया? 

-सस्ता है साब ! खाली बीस रूपया | 

-बस्स इतना स्वस्त ? और भोपळा ? 

-पांच रूपया! 

-कोंबू ? 

-पांच | 

-फ्लोवर ? 

-वहीं भाव! 

-पांच रूपये किलो ? बहोत स्वस्ता हुवा रे भाजी | 

-पांच रूपये किलो नहीं साब, पाव किलो | अभी कोई किलोका भाव 
Gear और बताता क्या ? आपने पहिले टॉमेटोका किलोका भाव पुछा 
इसके वास्ते हमने किलोका भाव बोला था ! 

-कोथंबीर की भाजी ताजी है ? 

-है साब | ये तीन रूपये की, ये पांच की, और ये दसकी | 

-ये क्या भय्या, ये तीन रुपये वालीमें खाली तीन काडी है | और 
पांचकी मे पांच और दसकी में दस ! 

-दूं साब ? 

-नहीं नहीं कल लेंगे | अंबाडे हैं! तो बोल ! 

-है न साब | ताजा है | अच्छा माल हम अंदर रखता है | छोकरा, 
साबको दस अंबाडे बांधो | और दूं साब ? 

-नहीं दस बस | 

— लो साब | 

-पांच का छुट्टा पैसा है ? 

-छुट्टा क्या वास्ते साब | अंबाडेका पांच हीं हुआ | 

-अरे अरे भय्या | नोट छोड दो । कया डाला पेटी में ? आठ आठ 
आनेको एक अंबाडा ? हमारी बीबी बोलेगी ना हमको। 

-नहीं बोलेगी | उसको मालूम है | इतनी स्वस्ती भाजी और कहीं 
मिलती नहीं | 
(हांगा दुसरो आंक सोंपलो आनी तिसर्‍या आंकाची तयारी करीत घरांत 
भितर सरलों) 

-जावं बाये आज बेगीन आयले | सदांभशेन चकाटां मारीत बसलेनात 
पिंपळा पेडार ! हैं किदें पोती रिकामी शी ? ही पुडी शी कसली ? आंबाडे? 
हे कोणाक, बबायलेक दुवाळे लागल्यात म्हणून हाडल्यात ? कोणाचे 
तकलेर HS हे आतां ? 

-फोड तुगेल्या त्या इश्टीणीच्या बोडार, कोणें तुका तिट्यार सवाय 
भाजी मेळटा म्हणून सांगिल्ले ते ! 

-तुमकां हांवें आंबाडे हाडूंक सांगिल्ले काय भाजी ? 

-भाजी म्हारग म्हणून ताका कटोवपा घातीर आंबाड्याची चवकशी 
केली जाल्यार, ताणें म्हज्या गळ्यांत पांच रूपयांचे धा आंबाडे बांदले. 

-पांच रूपायांक धा आंबाडे ? आवयस म्हजे ! पांच रूपयांक एक कील 
कोबू विकता खंय तो ! 

-पांच रूपयांक एक कील न्हय, पाव कील | तुगेल्या ते इश्टिणीक 
परती वचून विचार, तुवें सारकें आयकल्ले काय म्हणून ? हांव मातसो 
वचून न्हिदतां भितर ! सकाळीं संक उठोवन घाल्लो भाजी हांडूक! 

-चलात, न्हिदात. आनीक fad करतलें तुमी? आळशी उठलें आनी 
शिंबरे शिंकलें. आतां म्हाकाच वचून हाडची पडटली भाजी! 

(इतले म्हणूनन पिशवी आनी धा रुपया घेवन तुरूतुरू करीत आमगेली 
भायर सरली. तिगेलीं भैयाबरोबर जावपाच्या झगड्यांचीं सपनां पळयत 
हांव सुस्त न्हिदलों आनी इतल्यान त्या दिसाचें नाटक सोंपलें.) 

एदो घोडो वाडलो तूं आतां. पांचवीं शिकता, पूण काडयेची अकुकल 
ना तुका. बापूय तसो पूत ! फाटीं जोतें शेणयलें, आयज सत्री शेणयली. 
पुस्तकां जाल्यार मदीं मदीं शेणतूच आसतात. पॅना कितलीं जांलीं ताजो 
हिशोब ना.. कोणाच्या मड्यार पडटात कोण जाणां ! 

-पूण आई - ; 

- कांय एक सांगूं नाका ¦ तूं किदें सांगतलो ते म्हाका पयलींच खबर 
आसा. कोण तरी घेवन गेलो. आनी किदें ? आपणें बसला थंयसून सत्रेचेर 
नदर दवरूंक जाय. कोणेय व्हॅली जाल्यार मास्तराक सांगूक जाय. 
लोकांकडेन आतां माणसुकी आसा ? ती बाये भुरग्याली .सत्री. ती आपणे 
व्हेली जाल्यार त्या भुरग्यांक बाये पावसांत भिजत घरा वचूचें पडटलें. 
आसा किदें ? किदे कुशेंस म्हणून आसा कोणाक ? 

-आईऽऽ 

-आतां कित्याक रडटा ? तुगेली व्हेली जाल्यार तुवें दुसऱयाली हाडची 
न्हय ? तें कळना. 

-आईऽऽऽऽ 

“यो माथे gaat ! भिजून आयलो पोर ! यो हांगा. फायच्यान भिजत 
चल आं शाळेत ! आनींक सत्री हाडिना तुका ! दोन वर्सा जावंकूच ना 
सत्री हाडून. सामकी नवीताल आशिल्ली. मातशी मूठ वांकडी जाल्ली 

तितलीच 

आगे किदें जालां ? कित्याक रडयता ताका ?' बाबुलें एं एं जावपाक 
सांतू पै भितर सरलो. Bs 

-पळयात | आयज बाबू सत्री शेणोवन आयलो. माथें भिजलां म्हणून 
पुसुंक वचत जाल्यार WET... कि 

-भुरगो गे तो ! कोणेंय व्हेली जातली तागेली सत्री, ही पळय हांवेंय 
एक हाडल्या. 

-विक्ती ? येन्नाच कित्याक हाडूंक जाय आशिल्ली पयशे वगडावन ? 

-कोणें गे खंय पयशे वगडायल्यात ? एस. टी ऑफिसांत गेल्लों, थंय 
कोण तरी विसरलेलो.* उबारली आनी हाडली... 

-जावं बाये तितली तरी बुदवंतकाय दाखयली. बरी बाये नवी ताल्ल 
आसा. बाबुली सत्री शेणलीं तें वायट जालेंना. सुगुर्वो बरो आसा. नवी सत्री 
फुकट्याक घरा आयली. नांव बी ना मूं तिजेर ? 

-पूण जागेली शेणल्या तो बावडो गाळीं घालतलो न्हय ? 

-घालीना ? गाळी घाल्यो म्हणून किदें आंगाचे कुडके वचचे पडल्यात? 
आपणालें आपणें पळोवंक जाय | आमच्या बाबूची सत्री कोणें व्हेली. हांवें 
ताका थोड्यो गाळी मारल्यात ? त्यो कितें ताका लागच्यो पडल्यात ? 
लागल्यो म्हणून किदें तो सत्री परत हाडुन दितलो ? 

-पूण कोणाय भुरग्याची बी जायत जाल्यार पोराक भिजत घरा वचचो 
पडलोना ? 

-आमी fat करतलीं ताका ? ताज्या नशिबांत भिजपाचें आसल्यार 
भिजतलो. तुमी किदें ताका सत्री थंय विसरून वच म्हणून सांगिल्लें? 

-पूण भुरग्यांक किदें बुद्द आसता ? 

-कित्याक नास्ता ? आमच्या बाबूक ना म्हणुन ? तो दुसऱया कोणालींय 
सत्री घेवन केन्ना गेला आसतलो घरा. तुमकां कळवळें चड | परतून बी 
व्हरून दवरशात ती सत्री. 

-सत्री हाडली, पूण म्हाका कुशेंसाक बरें दिसना गे | 

-कुंशेसाक लायली चुट्टी | हांडांत पळोवया ती हांगा, म्हजेकडेन 
दियात | नांव बी आसल्यार सोमतेच काडून उडयतां. बरी मात मेळूळी 
आं, नवी ताल्ल ! हें किदें ? हें सकयल किदें पडलें ? बील ? कसलें तें ? 

सत्रेचें ? अंयशीं रूपया ? आगे बाये ! नवी हाडली ?... इतली म्हारग ? 
आनी म्हाका कित्याक बोकडे मारले तर कोणाली मेळूळी म्हणून ? हांव 
पापीण खरेंच समजली. पैशे चड जातकीच अशेंच तुमी आनी बाबू 
सारकेच. बाबून आयज शेणयलीं... तुमगेली फाल्यां शेणची जाली... 
लोकाले दादले कितले बुदवंत आसतात | आमगेले हे असले | 

-बुदवंत म्हळ्यार किदें लोकांल्यो सत्र्यो चोरपाइतले मूं ? म्हाका नाका 
तो चोरयेचो म्हाल. देवान आमकां तांक दिल्या वर्साक एक नवी सत्री 
विकती घेवंक. कोणाच्या बाबड्या गरिबाली सत्री शेणली वा कोणेंय चोरून 
व्हेली जाल्यार ताणें किदें करपाचें ? सगलो पावस भिजून काडपाचो ? 

-चुट्टी लायात तुमच्या आसल्या शाणेपणाक ! म्हाका नाकात तुमच्यो 
त्यो फिलोजोफी | चल बाबू, आमी या भितर ! हांच्या तोंडाक कोणें 
लागचें? 

-आगे पूण आयक तरी... 

लब प्लीज 


आरे त्या जयंतीलें कितें जालां ? 

-कोण जंयती ? _ 

-ती बॉबकटवालीं.... त्या मर्तू फळाली धूव रे. 

कितें जालां तिका ? म्हाका कांयच खबर ना. 

आतांच वाटेर मेळ्ळें. म्हाका पळेनाफुडे दातांचीं फळीं फुडें काडून 
हांसलें. 

aid विचाल्लें, खंय आशिल्लें गो ? हासून म्हणूंक लागलें 'दोतोरागेर'. 
कित्याक काय म्हूण विचारल्यार म्हणूंक लागलें - 'आवय बरी ना तेंवूय 
हांसतूच सांगलें. हांवें विचारल्ले 'कितें जाता गो आवयक ? म्हणूंक लागलें 
- चार दीस जाले जोर येता'... उलोवण्यांत चिंता आशिल्ली, पूण 
तोंडावयलो हांसो मात इल्लोय उणो जावंक नाशिल्लो. तेन्नाच म्हाका दाट 
दुबाव आयलो, हैं बऱ्याचें लक्षण न्हय म्हणून 

- जयंतील्या हांशाविशीं सांगता मरे तूं ? 

- हय ! हें अशें कितें ? 

- ती एक व्हड काणी आसा ... 

- सांग तरी. 

= जयंती पयलीं आकाशवाणीचेर आशिल्ले. बऱ्यांतलें बरें खबरो दविपी 
म्हूण कोणे तरी ताची शिफारस टी. वी. च्या नायकाकडेन केली. ताणें 

ताका आफोवन Set, आनी पणजी. दूरदर्शनावयल्यान निवेदन करपाचें 
काम ताचेर सोंपयलें. आकाशवाणीचेर तोंड दिसना, फकत आवाज येता. 
टी. वी. चेर म्हत्व सगलें तोंडाक (काय सोंडाक ?) मुरलीधर नायकान, 
जययंतीक सांगलें. मातशें हांसून उलय आं ! जयंती हांसून उलोवंक 
लागलें... फोटोग्राफर दर खेपेक TY He काडून घेवप्याक 'स्मायल प्लीज 
अशें सांगतात तशें नायक दर खेपे न चुकतां ताका हांसून उलय आं' म्हूण 
हांसत सांगतालो 

जयंतीक बावड्याक दिसलें आपलें हांसून उलोवप सारकें जायना. 
म्हणून दर खेपे तें तोंड चड उगडून आनी दांत दाखोवन हांसून उलोवंक 
लागलें. निवेदन सोंपले तरीं तें हांसतूच उरतालें. मागीर मागीर तागेलो 
हांसपाचो इतलो अतिरेक जालो, दुखाच्यो बातम्यो दितना लेगींत तें हांसूक 

लागलें. हांसपाची संवयूच जावन पडली ताका 

आतां जयंतीक बावड्याक रडुंक लेगीत येना. दोळ्यांत दुकां येतात 
पूण तोंड सदांकाळ हांसतें. भुरगे लेगीत तें पड्ड्यार येनाफुडें ताच्यो 
भगल्यो मारतात. खंयूय रस्त्यार मेळ्ळ्यार ताका नाका पुरो करतात 
काकुळट बाबड्याची. 

-म्हाका ताची काकूळट दिसताच. पूण हांसुन उलय, हांसून उलय' 
अशें सांगतल्या नायकांची चड तिडक येता. चांडाळान एके बरे चलयेची 
वाट लावन उडयली ना ? फुडाराक ताचें लग्न बिग्न जावपचें आसा. 
व्हकल पावणी वतना रडपाचें आसता. त्या वेळार हे हांसलें जाल्यार 
न्हवरेकार कितें म्हणटले ? लग्न जावन आवय बापायलें कादयेंतल्यान 
सुटलें म्हूण मुरगुट्टा दिसता पापीण, अशें म्हणचे नात तें? 

-टी. वी. वयली शिर्वीस जाता तितले बेगीन सोडुंक लावंक जाय 
ताका 

-आतां शिवीस सोडली म्हूण जाल्ली संवय सुट्टा? आंगात बळूळी ती 

-भोगूं बाबड्याचें 

-कुयाताद | 

-तूं बेश्टोच कित्याक परबंता ? तें आनी ताचें नशीब | 

-खो, खो, खो, खो..... 

[ewes यी खबरो 


एके बायलेन पिस्तोल घेवन शिटूकसाणीन एका चोराची फाट धरली. 
आनी गाडयेंत दवरिल्ले पसीतल्यान चोरान चोरून व्हेल्ले पांच रुपया परत 
मेळयले. 

पेपरांत चौकटींत छापून आयिलली ती खबर म्हाका सामकीच अळणी 
लागली. सुणो मनशाक चाबलो ही जशी खबर जायना तेच परी बायलेन 
पिस्तोल घेवन चोराची फाट धरली आनी पाच रूपया परत मेळयले. हीय 
खबर जावंक शकना. बायलेन त्या चोराक धोबी पछाड घालून जमनीर 
आपटीलो आनी ताणे चोरिल्ल्या पांच रुपयांबरोबर ताज्या बोल्सांतले 
आनीक धा रुपया फारायले ही खबर कितली सुरबूस लागता पळयात. 

खबर दितना ते खबरेंत कल्पनेक धक्को दिवपी कितेंयतरी आसूंक जाय 
उदाहरण दिवपाचें जाल्यार 'मनीस सुण्याक चाबलो आनी सुणो मेलो, वा 
कोंब्यान कोल्याक तोंचूतोंचून मारलो. अशे तरेची. 

पेपरांतली ती खबर वाचून त्या पांच रुपयांचे चोरयेचे घटनेवयल्यो दोन 
सुरबूस खबरो म्हाका येवजल्यो. त्यो तुमकां सांगतां आयकात - 

काल दनपारच्या बारा वरांच्या कडार म्हड्डोळच्या बाजारांत एक 
मनीस शेंपडी तुटसर धांवतालो. पुडवें सुटत म्हणून ताणें एक हात 
पुडव्याक घट्ट धरिल्लो, आनी बेगीन धांवूक मेळचें म्हणून जोतीं हातांत 
घेतिल्लीं. ताचे फाटल्यांन एक बायल हातांत, एक शस्त्र घेवन खरशेत 
धांवताली. धांवतल्या मनशाक चोर समजून कांय लोक ताका धरूंक सोदू 

लागले तेन्ना ते बायलेन गजाल मारून म्हळें, ' ताका धरपाक तुमची 
कोणाचीच म्हाका गरज ना. ताका निवळावंक हांव एकलींच पुरो.' चोर 
चडूच He पावलो तशी ती घाम पुशींत थंयच थांबली, अनी पळटल्या 
चोराचे वटेन तोंड करून गजाल मारून म्हणूंक लागली. 'पळू पळून खंय 
वतले ? पळूळे म्हणून सुट्टात कांय कितें तुमी ? आयज हांव तुमकां 
कशींच सोडपाक ना. आनी तुमी चोरिल्ले पांच रुपया वसूल केल्याबगर 
रावपाची ना ! गिळूंक येयात तुमी घराकडेन ! तुमकां सारकें जेवण 
घालतां पुरणपोळयेचें. ही लाटणी तुमचे तकलेर फोडिना जाल्यार नावाचीच 
न्हय. हाजेपयलीं चार मोडल्यात ही पांचवी, अशें म्हणून तिणें हांतातली 
लाटणी वयर उबारली तशें भोंवतणी जमिल्ले लोक भियेवन फाटीं सरले. 

चवकशी केले अंतीं कळूळे, फुडें धांवतालो तो फाटल्यान धांवतले 
TATA घोव. बाजार करूंक दिल्ल्या पयशांतले पांच रूपया फारावन ताणें 
सिगरेटींचे पाकीट घेतिल्लें. घरांत अलंकार विडयांचे बंडल हाडुन दवरिल्ले 
आसतना पांच रुपया फारावन सिगाराचे पाकीट घेतलें म्हणुन ती ताजे 
फाटल्यान लाटणे घेवन लागिल्ली. 

तिगेले लाटणे मोडलें काय धड आसा हें अजून कळूंक ना. आमचो 
खबरेकार सोद घेता. 
आतां दुसरी खबर आयकात. 

काल फोंड्यां स्टेट बँकेमुखार एक अजापाची गजाल लोकांक पळोवंक 
मेळूळी. 

एका चोरान एके मारुती गाडयेंत आशिल्ले पर्सीतसून एक पांच 
रुपयांची नोट काडली आनी तो पळूंक लागलो. ते बायलेन पर्स उघडून 
पळयली आनी ती तशीच पर्स घेवन ताजे फाटल्या धावूंक लागली. तोंडान 
ती 'राव.... Ua अशी बोबाट मारताली. लोकांक तिजी काकुळट आयली. 
तांणी धांव मारून त्या चोराक धरलो. 

तिणें बेगीबेगीन आपली पर्स उगडली. तांतूतल्यान एक पांच रुपयांची 
नोट काडून म्हळें, हें तुका तुज्या प्रमाणीकपणाचें इनाम. म्हजे पर्सीत 
शंबराच्यो पांच नोटी आशिल्ल्यो. तांकां हात लायनासतना Fs तातूंतली 
फकत पांच रुपयाची नोट घेतली. हाजेवयल्यान अशें दिसता, तुका पांच 
रुपयांचीच गरज आशिल्ली, म्हणून तुवें पांच रुपया चोरले. घे तुज्या 
प्रामाणिकपणाचें इनाम अशें म्हणून फोर्सान तिणें ती पांच रुपयांची नोट 

ताज्या हातांत धोंगशिली. | 

चोर तिका पायां पडलो आनी ताणें काकुळटेन म्हछें, 'खर्‍यांनीच म्हजी 
चूक जाली. पर्सीचो भितरलो खण हांवें पळयलोच ना. दुसरे फावटी अशी 
चूक केन्नाच करचोंना | 

wr खोशी जावन हांसत हांसत गेलो. तो बरोच पयस पावतरकंच ताणें 
उलयिल्ल्या उतरांचो अर्थ तिका आनी थंय जमिल्ल्या लोकांक होलमलो... 

ब . . . अवमुल्यन 





हें पळय, आंयकलां ? 

- जालें तुगेलें सुरू आयकलां आयकलां ? मात म्हणून बसूंक दिवं 
नाका ! 

-तुमकां नुस्तैकान्नीन भरून दिलें 

-किदें जालें ? 

-कुडको गेल्लो.एक बांगडो दिलो तिणे तुमकां. 

-दोन सगळे आसात मूं ? 

-धा रुपयांक तीन म्हणटाले न्हय ? 

-बरोबर | आतांच्या हिसेबान बरोबर दिल्यात तिणें 

- म्हळ्यार ? 

-अवमुल्यन जलां न्हय रुपयाचें ? 

-अवमुल्यन जाल्यार ? कुडको गेल्लो बांगडो दिवचो म्हणून आसा? 

-कुडको वचूंकना ताजो मुद्दाम काडला 

-तो आनी कित्याक बाये ? आयकुचें तें अजापूच आं ! विस्वणाचे 
कुडके करून दितात म्हणून जाणा. बांगडेय कुडके करून दिवंक लागले? 

-बाजारांत वच जाल्यार फकत एकटेच कडेन बांगडे आशिल्ले कशे 
काय म्हणून विचारीत जाल्यार म्हणूंक लागली, 'धा रूपायांक तीन हावें 
म्हळे 'धा रुपयाचें दी. . तिणे तीन बांगडे कागदांत गुटलायले आनी “इकरा 

रूपया दी” म्हणूक लागली. हांवें म्हळें, 'तुवें धा रुपयांक तीन म्हणिल्ले न्हय 
गे? जाल्यार म्हणूंक लागली 'बरोबर आसा. धा रुपयांक तीन. पूण धा 
टक्क्यांनी अवमुल्यन जालां न्हय रुपयाचें? म्हणटकीच धांच्या जाग्यार इकरा 
रूपया दिवचे पडलेना ? हांवें म्हळें, “आनीक रूपया ना म्हजेकडेन. तशीं 
म्हणूक लागली, 'एका बांगड्याचो एक रूपयाचो कुडको काडचो पडटलो. 
are विचारलें 'उरिल्ल्या कुडक्याचें किदें करतली ? हांव इतलें विचारता 
थंयच आसा एक गिरायक हजर. तो म्हणूंक लागलो. आपणाक पांच 
रूपयांचे दी. तिणे एक सगळो आनी तो उरिल्लो कुडको ताका कागदांत 
गुटलावन दिलो. म्हजें बोक फेशाद. 

- आगे बाये | इतल्यार पावलां? पळोवया fae fae घडटा तें. पयलीं 
बाजारांत वतकीच दुदयाचो कुडको, सुर्णाचो कुडको, कोबीचो कुडको... 
अशे मेळटाले. आतां बांगड्यांचे आनी वेल्ल्यांचेय कुडके करपाचो वेळ 
आयलो तर! पूण THT इकरा रुपये दिवन तीन बांगडे हाडपाचे न्हय ? 

-हेंच तें | दिसाक जर नुस्त्याखातीर एक रुपया चड मोडचो पडलो 
जाल्यार नुस्त्याचेच वाडले म्हयन्याक तीस. तशेंच बाकिचेंय सामान 
वाडिल्ल्या दरान घेवचें पडत जाल्यार आमगेलें बजेट जाग्यार Hel उरतलें? 
धा रुपयांचें Ted म्हळ्यार धा रूपयांचेंच | 

-अशें ? तशें जाल्यार .वासाच्या शाबूबार आठ आणे चड सांगले 
जाल्यार किदें करतलें तर तुमी ? कुडको काडून मागतले ? 

-पिशी मगे तूं | सवाय तो शाबू घेतलों. पयलीं किदें वासाचे शाबू 
आसताले ? कपड्यांचो आंगाक लायलो म्हणून आंग कुसता ? लायतना 
बरो लायट लायतकीच जालो. 

-जळूळी तुमचीं लक्षणां सामकी बुदूद भ्रश्ट जालीं तुमची. तुमी 
वस्त्राचो शाबू हाडलो म्हणून तो भुरग्यांनी आंगाक लावंक नाका ? आगा, 
वस्त्राचो SSA बदला भाजी एक आठ आण्यांची उणी हाडची, आनी ते 
आठ आणे वासाच्या शाबबांत घालचे. तशेंच एक कील साखर हाडल्या ती 
पाऊण कील हाडूंन इकरा रुपयांचे बांगडे हाडपाचे | | 

-आरेच्च्या | म्हज्या लक्षांत आयलें ना. बरोबर | जोखून घेवपाचें 
सामान थोडें भोव उणें घेवं येता. पूण बांगड्याचो कुडको काडप म्हळ्यार 
तो नुस्तैंकान्न जोखून काडची ना. तुगेलेंच बरोबर ! हे खातीर घोव वा 
बायल हांचें भितर एकटो तरी बुदवंत आसूंक जाय. जावं बाबा ! तूं तरी | 

म्हाका बुदवंत मेळूळी. ना जाल्यार सामको कर्मभोग जावपाचो. म्हगेली 
जाल्यार धोंपरांतली वयरूच सरना ! मातसो उपकार करून एक नवें बजेट 
तयार कर आं ! खंयच्यो वस्तू अख्यो घेवपाच्यो आनी खंयच्यो कुडक्यांनी 
तेंवूय बरय. 

हयवय ! तेंच बरोवंक बसतां हांव आतां. आनीक किदें उद्दयोग आसा 
म्हाका ? 

-तशें जाल्यार मागीर उलोवं नाका आं किदेंय चुकल्यार ! मागीर पेरेंपेरें 
करशी | 

- हांव कांयच उलयना ! तुमकां जाय तें करात ! मातशीय बुद्द 
वापरूंक नजो काय म्हणटा ? 

- कर म्हजो पकवाज | बडय दोनीय वटांनी | 


पारजतफुलां | ८३ 





सुहास्य तुजें मनाक मोही. अशी ना मोही सुरा सुरांक ही55 | 

घरांत भितर सरून कुडींत वतलों इतल्यांत केशव तल्लीन जावन हेळे 
काडीत पद म्हणटा तें पळोवन दारांतच थांबलो. तो गार्यतां गायतां पेटीय 
वाजयतालो, आनी पेटयेचो भातो ओडटा ओडटां मानूयबी भात्याभशेन 
हालयतालो. तो म्हणटालो ते पदाचो कोंकणीत कोणें अणकार केल्लो देव 
जाणा ! तातूंत मनाक ' आनी 'सुरांक, हे दोन कोंकणी शब्द सोडले 
जाल्यार कोंकणी कांयच नाशिल्लें 

केशव हो म्हजो मावशेभाव. दोन दिसांखातीर आमगेर आयिल्लो. 
'मुहास्य तुजें, सुहास्य तुजें' हे दोन शब्द तो घोळोवन घोळोवन म्हणटा तें 
पळोवन म्हाका मातसो दुबाव पडलो. कोणालें सुहास्य हाज्या मनाक 
भुलयता ते पळोवया म्हणून हांवें मान वाकंडी करून फुडें पळयलें, जाल्यार 
तोंडामुखावयले बिल्डिंगेच्या एका जनेलांतल्यान एक सुंदरी केशवाले पद 
गोडयेन आयकताली. तिका हांव दिसत म्हणून बेगी बेगीन कुशीन सरलों 
म्हळे तिका आडखळ नाका 

ती सुंदरी म्हळ्यार, आमगेल्या तोंडामुखावयले बिल्डिगेंत watt 
शेटगांवकाराली चली. तिजें नांव गौरी. कोळशापरस किंचित काळी, आनी 
दोनूच दांत ओठांभायर. हासतना ते चडूच भायर येताले. तरीकूय तिका 
कुरूप म्हणप समा जावचेंना. कित्याक तर ती षोडश वर्षा आशिल्ली. आनी 
सोळा वर्साची 'गाढवीण' लेगीत सुंदर दिसता अशें म्हणटात. 

` हावें हळूंच केशवाक चिमटो काडलो, तशे ताणें आवयस' करून दोळे 
उगडले. हांवें कुरवेन ताका मुखावयल्या जनेलाकडेन पळोवंक सांगले , 

केशवान तेवटेन पळयलें आनी आबूज जावन फट्‌ करून पेटयेक धाकणें 
लायलें. बेगी बेगीन उठलो आनी म्हाका घेवन भायर आयलो. 

कितें रे केशव. तिजेंच सुहास्य तुज्या मनाक मोह घालतालें मरे ? 
सामकीच वायट नारे !' हांवें हांसून म्हळें ! 

“कपल FET | धनू तुका पाया पडटां, म्हाका ह्या संकटांतल्यान मात्सो 
area !' केंशवान खर्‍्यांनीच म्हजे पाय धरले. 

-कसले रे संकश्ट ? 

-आरे कितें सांगू धनू तुका ? मात अशी भायर सरूंक दिना मरे ती. 
असो गॅलरीत गेलों की ही तोंडासामकार हजर ! हांसतना ओंठाभायर 
आयिल्ले तिजे दांत पळोवन जीव विट्टा सामको. 

-इतलेंच मरे .? तिजे ते दांत काडूंया आनी त्या जाग्यार दुसरे 
बसोंवया... 

-नाका रे म्हज्या भावा | आरे तुका fad सांगू ! करूंक गेलों एक 
आनी जालें भलतेंच. 

-म्हळ्यार ? 

-आरे फुडल्या बिराडांत एक सुंदर चली आसा. ती एकसारकी कामांत 
आसता. मातूय म्हणून गॅलरींत येना. फकत भितरलेच Prax भोंविल्ली 
दिसता. खुबूच सुंदर आसा रे ती. तिणें गॅलरीत येवचें म्हणून कितले कितले 
उपाय केले, पूण तिजें हेवटेन लक्षूच वचना. काल गॅलरीतल्यान हांवें 
शिवोणी लेगीत घाली. पूण कितें कर्मभोग म्हणून सांगू ? ती भायर येवची 
सोडून ही कुबजा भायर आयली, आनी आपले भायर आशिल्ले दोनूय दांत 
दाखोवन अशी हांसली म्हणून सांगू ? हांवें जाल्यार हाजें फुडें शिळोवणीच 
घालची न्हय असो निश्चेव केला... 

-हाजेफुडें फकत पेटी वाजोवन पदां म्हणपाचें ? 

-म्हाका दिसलें, म्हजो आवाज आयकून तरी ती सुंदरी कोण इतल्या 
गोड आवाजांत गायता तें पळोंवंक भायर येतली. पूण ती आयलीच ना. 
वयल्यान ही घूस हजर | 

-तूं खंयची चली म्हणटा ते आतां म्हजे मतींत आयलें. आरे ती 
हांगासल्ली न्हय. ती थोडया दिसांखातीर त्या बिराडांत आयिल्ली, आनी 

आतांच गाडयेंत बसून आपल्या घरा वचपाक गेली. 

-तूं वळखता तिका ? 

-हय तर ! ती शेटगांवकाराची भाची मरे ! तिजें लग्न थारलां दोतोर 
गडगड्याकडेन. 

ग-ड-ग-ड्या-क-डे-न ? म्हणटकीच हांव सामको गडगडलों? 

-हांव सांगूं तुका? ती पळे, आतां जनेलांतल्यान तुका चोखून 
पळेताली, ती सामकी वायट ना. काळी आसली जाल्यार कितें जाता ? 
लॅक्मे लायली. म्हणटीच चकूक दिसतलीं. भायर सरल्यात ते दोनूय दांत. 
काडून घेंवया आनी बरे हस्तिदंती बसोवया. कितें म्हणटा? 

-धन्या... धन्या..., तुका हांव AMT रावचोंना आं | चल वच म्हज्या 
दोळ्यां मुखावयलयान.' अशें म्हणून ताणें म्हाका धुकलून उडयलो. 'आरे 
आरे मोडशी' म्हणटना पेटी काडून माळयार उडयली, बँगांत कपडे भरले 
आनी 'खंय वता” अशें विचारचे पयलींच 'चल्लों हांव' अशें म्हणून ताणें 
धांव मारली... 

आपल्या घरा लागशिल्ल्या स्टॉपाचेर 'झेतार शिवाजी” बसींत चडलो. 

झेतार शिवाजी म्हळ्यार शामू. तागेले झेत मारपाचे संवयेक लागून 
आमी सगळे ताका ताजे असवडीं झेतार शिवाजी म्हणटात. ताज्या 
नशिबान म्हजे कुशीनची सीट रिकामीच आशिल्ली. हावें खूण केली. तशी 
ताणें सिटाचेर उडी घाली. सदांच बावडयाक पणजे पावसर उब्यांनीच 
हुमकळचें पडटालें.... 

शामूच्या हातांत रेग्झीनचे व्हडेलेंशें पाकीट पळोवन म्हाका अजाप 
दिसलें. तो सदांच हातांत एक डायरी घेवन वतालो. हातांत डायरी आसप 
म्हळ्यार मोठी पोजिसांवाची गजाल अशें ताका दिसतालें. आमच्या सारक्या 
हातांत पाकीट घेवन भोंवप्यांक तो हांसतालो. 

ताजें मांडयेवयले पाकीट सांसपीत हांवें विचारलें | 

— 'किदें रे पाकीटशें घेवन....? 

- शें ! बेश्टोच ! म्हळें तुमचें भशेन पाकीट घेवन भोंवूया. शामून तोंड 
वाकडें करीत म्हळें. 

- पूण ast पोजिसांव उणें जावचें ना? 

- जाल्यार जावं रे ! हांव म्हणून किदें तुमचे परस वेगळो आसा ? 

शामुली उतरां आयकून म्हाका अजाप दिसलें. हावें तांगेलें पाकीट 
दामून पळेलें. म्हजो दुबाव खरो आशिल्लो. 

_ टिफीन बॉक्स हाडलां काय किंदें रे तुवें? 

हांवें विचारलें तसो शामू सामको नर्व्हस जालो. a 
तूं खानावळींत जेवतालो न्हय रे ? आमी टिफीन हाडटात तें पळोवन 
आमाकां हांसतलो ? खानावळींतल्या मचमचीत जेवणाची तुस्त 
करतालो?' 

म्हगेले प्रस्तार प्रस्त आयकून शामू सामको रडकुरो भरलो. 

- किदे सांगू तुका ह्या टिफीनाची काणी | प्रसंग येतकीच सगळीं सवंगां 
सोबोवचीं पडटात न्हय ? . 

- म्हारगाय बी बादली काय किदें रे तुका? 

- म्हारगाय जाली म्हणून पयशे मोडपाक भिना रे हांव. म्हारगाय 
वाडटा तसो भत्तोय वाडटा. दनपारच्या एका जेवणाक कसली म्हारगाय! 

- मागीर खानावळ सोडून टिफीनशें कित्याक हाडलें तर तुवें? 

- सागतां आयक | अशें म्हणून शामून खानावळ पुराण सुरू केलें. 

म्हाका मरे पयलीं सावन शिवराक जेवणाची भोवच गोडी. घरचीं 
शिवराक जेवणां किदें जेवपाची आसतात रे ? शिवराक जेवचें जाल्यार 
उडप्यागेरूच. रातचो कांय हांव जेविना. दनपारचें एक जेवण तरी रूचीक 
आसचें अशें दिसतालें. पणजेच्या सगल्या शिवराक खानावळींची sit ST 
घेतल्या. 'समाधान' म्हूणू नाका, 'आराधना' म्हणूं नाका, गोकूळ' म्हणूं 
नाका, SRT म्हणू नाका. तसलें जेवण म्हज्या आरोग्याक मानवतालें. 
कसो टुणटुणीत जाल्लों, पळोवंक नाशिल्लो तुवें ? पूण कोणा पापयाची 
नदर म्हगेल्या जेवणाक लागली जाणा कोण |! 'आराधनात” त्या दीसा 
wap बशिल्लों. पानार कांदो सोडून सगळे आशिल्ले. कांदो म्हजे चड 
आवडीचो. ते भायर फुकट्याक. भाजी परती घेतल्यार एक्स्ट्रा चार्ज पडटा. 
कांदो कितल्याय फावटी घेवचो. हावें वाडप्याक विचारल्लें! 

'कांदो कित्याक ना रे?' 

- कांदो म्हारग जाला. फुकट्याक परवडना. कोणेंय कांदो मागलो 
जाल्यार पन्नास पयशे पडटले म्हणून सांग, अशें पात्रांवान सांगलां. 

वाडप्यान रिकॉर्ड लायली. | 

पात्रांवाक गाळी मारीत पन्नास पयशे फारीक करून हांव कांदो घेवंक 
लागलों. अशेऽ दोन दीस गेले. एक दीस पुरयो बंद. चवकशी करतकीच 
HHS. WS तेल म्हारग जालां. पानार फकत चपात्यो. 

चपात्यो जाल्यार चपात्यो. तूप इल्लें चडशें लाय म्हळें. पूण किदें नशीब 
सांगतलों? दोन दिसांनी पानार चार खड्ड्याचें कुडके पडले. ad 
विचाल्ले- 

- खड्ड्याचे Heh किद्याक वाडल्यात?' 

'खड्ड्याचे कुडके न्हय ते ?' चपात्यो मुगा त्यो. तूप नाशिल्ल्यान अशो 
जाल्यात. वाडप्यान थंडसाणेन सांगले. 

'तूप कित्याक लायना?' हावें तापोवन विचारल्ले. तरी तो ल्हवू 
आवाजांत म्हणटा - 

'बाजारांत तूप ना!' 

तूपय ना ? पयलीं कांदो म्हारग म्हणून कांदो ना. तेल म्हारग म्हणून 
पुरयो ना. आतां तूप ना म्हणून हे चपात्यांचे खोले. आनी हें किदें वाडलां? 
पापडाभशेन दिसपी एक वाटकुळो फोलीचो कुडको चिमटेन काडीत ताका 
` विचाल्ले. 

तो पापड, तेलांत तळूंक नाशिल्ल्यान तो तसो दिसता'- वाडपी. 
दुसऱ्या दिसाच्यान एक एक खानावळ बदलपाक लागलों. वचत थंय एकूच 
करनाय. कांदो ना, तेल ना, तूप ना, हें ना आनी तें ना. 

मागीर म्हळें शिवराक जेवणाक लायली चुट्टी. एके नुस्त्याचे 
खानावळीत teat. खानावळीचें नाव आशिल्लें 'सुग्रास'. जेवंक बसल्यार 
किदें पळेंतलों ! नुस्तें म्हणून चार तालले पानार पडले. तोंडांत घालतकीच 
कळूळे की तें तेलांत तळूंक नात. रान्नीत भाजल्यात. FAT म्हळ्यार फकत 
मिरसांगाचें उदक. तातूंत सोयेचो वास ना. पळोवन समाकोच बेजारलो 
आनी मनांत म्हळें- 

पयशे वगडावन असलेंच जेवण जेवपाचे जाल्यार घरचे किदें वायट? 
तेन्नाच्यान टिफीन बॉक्स हाडपाक सुरवात केलीं. 

आनी टिफीन बॉक्साक लागून पाकीट. शामूली दुखभरीत काणी 
आयकून हांवें हांसून म्हळें. 

आरे ताकतिकेन सो खंय चललो ? 

-सोमबाबागेर मातसो वचून येतां. 

-कित्याक रे ? 

-ताजी मातशी खबर घेतां. 

-किदें जालां तर ताका ? 

-तुका खबर न ? 

-ना | fae जालां ? 

-सोमबाबाक काळजाचो आताक आयला. 

-किदें सांगता रे तूं ? केन्नाची खबर? 

-दोन दीस जाले. दुसरो आताक हो. दोन म्हयन्यांफाटीं एकदां 
आयिल्लो. पूण तो चड खर नाशिल्लो. फालैरबाबान पुर्तुगालसून भांगर 
येतलें म्हणून घोशणा केली. ती घोशणा आयकून सोमबाबान हड्डें दामून 
धरले. घामाच्यो पावळ्यो आंगातल्यान ओतूंक लागल्यो, म्हणून दोतोराक 
हाडलो. दोतोरान सांगलें. काळजाचो आताक आयला. पूण चड खर न्हय. 
ताका सांबाळूंय जाय. सटू करून कसलीय खबर कानार पडल्यार परतो येवं 
येता. 

-भांगर येता म्हळ्यार आताक? अजाप मरे हें ? भांगर गेलें म्हळ्यार 
कोणाकय येवपाचो. 

-आरे पुर्तुगेजान भांगर पुर्तुगालाक set. तें गेल्ल्यांतूच जमा 
आशिल्लें. सगल्यांनीच ताजी आस्त सोडिल्ली. पूण गेल्ली वस्त परती 
मेळटा म्हळ्यार जी खोस जाली, ती सोमबाबाचें काळीज तोलेरार करूंक 
शकलेना. घरच्यांनी मागीर भांगराची खबरूच काडलीना. सोमबाब मातसो 
निवळूळो. पूण पयर टीवी पळोवंक बसला थंय रोखडेंच भांगर गोंयात 
पावता, म्हणून आयकलें आनी परतोय ताका आताक आयलो. 

-म्हळ्यार गोंयांत पावपी भांगर सोमबाबक वायटाकूच पडलें म्हणपाचें. 

-हय, सोमबाबाबाचे नदरेन वायटूच भांगर ताज्या दोळ्यांक दिसतलें 
तेन्ना तो खात्रीन प्राण सोडटलो. 

-कुयताद | हाजेर आतां उपाय किदे ? 

-फालैरबाबाक सांगपाचें, थोडो AT भांगर तुजेकडेन दवर म्हणून. 
आयिल्ल्या भांगराक लागून प्राण वचूंक लागलो जाल्यार भांगर पुर्तुगालाक 
आशिल्ले बरें अशें म्हणचें पडलें ना? 

-हें तूं म्हणटा तें सारकें न्हय ! भांगर येता हें आयकून 
सोमबाबासारक्या थोडया फ्राक काळजाच्या लोकांक आताक आयला 
जातलो. पूण कितल्या जाणांची भलायकी ती गजाल आयकून सुदारल्या तें 
जाणा तूं? मरणा धडेवयले फाटीं सरले... 

-किदें सांगता रे? 

-तूं त्या काटूक वळखता? 

-तें रें म्हातारखंड? 

-आतां पळेशी जाल्यार तूं ताका म्हातारो म्हणचो ना, इतलो ट्रुणटुणीत 
जाला तो. | 

-फाटीं मरणाधडेर पाविल्लो मरे तो? 

-आनीक किदें सांगतां तर तुका? मरणाधडेर न्हय, मेल्ल्यांतूच 
आशिल्लो. तो. सामको शेंदरेर काडिल्लो. वखदपाणी लेगीत बंद केल्लें. 
घरच्यांनी-भयाल्यांनी सामकी आस्त सोडिल्ली. 'पुर्तुगालाकसून भांगर 
येता ही गजाल काणेंतरी ताज्या कानार घाली. मरणाधडेवयलो तो मनीस 
फटक करून उठून बसलो न्हय! 

आनी पयर 'भांगर रोखडेंच येता' ही गजाल आयकून तुरूतुरू करून 
` चलुंक लागलो. भांगर SSH वतलो तेन्ना तो धांवत गेलेबगर रावचोना. 
-देवा सायबा, SAAT तांच्या पदरांत भांगर पडल्यार पुरो रे बाबा ! 

ना जाल्यार काटूसारके लोक जीव सोडले बगर रावचेनात. 

-आमगेलो सरकार तें भांगर दीत मरे ? काय गरजेक बँकेंत घाण बी 
दवरतलो ? -घाण दवरूं, ना जाल्यार विकतें घेवं. म्हगेलें काय भांगर 
तातूंत ना. तुगेलें आसा? | 

-खंयचे रे म्हज्या भावा? आमंचेकडेन भांगर आशिल्लें जाल्यार, तें 
पुर्तुगालाक पावपाचें मूं? 

-तुगेल्या बायल-भुरग्यांच्या आंगार हालीं खूबशें भांगर झळकता मरे | 

-तसले भांगर बँक घाण दवरता ? ते चोरांक फटोवपाचें. 

-फाल्स ? 

-गिलेटीचें | लोकांच्यो बायलो भांगर घालून मोडटात तें पळोवन 
आमगेली खंती जावंक लागलीं. तेन्ना रायकाराक मेळून गिलेटीच्यो वस्तू 
करून घेतल्यो, आनी घाल्यो बायलेच्या आंगार. घे म्हळें उमेद भागोवन. 

-पूण फाल्स म्हणून मातूय दुबाव येना आं | 

-दुबाव? खऱया भांगराक फाटीं काडटा | फकत दोन तीन वर्सानी 
परती Prete काडली म्हणटकीच जालें. पूणः तूं हें कोणाक म्हणूं नाका आं | 
तुकाच म्हणून सांगलें. 

-शे शे ? हांव कित्याक म्हणटा ? आनी आमगेलेच्या आंगार आसा ते 
कसलें म्हणून जाणां तूं ? 

-तुंवय बी ? 

-आनीक किदें तर ? बरें, या मरे सोमबाबाचे खबरेक? 

-तूं वच फुडें | हांव वचन मागीर. | 

“भांगर ताजे नदरेक पडचे पयलीं मात खबर घे! ना जाल्यार 
फटवतलो. 

-थुमेकाल ! खूब वर्सा वाचूं बाबडो ! 

-तथास्तु 

'बुद्यान शंकूक खणींत उडयलो रे बाप्पा.' विन्यान बोबाटी मारली, तसो 
हांव धांवलों. हें आता नित्याचेंच जालां. बुद्यान अमकें केलें आनी बुद्यान 
तमकें केले अशें कोणेय ना जाल्यार कोणेंय सांगप आनी हांवें थंय धांव 
मारप. 

'पाड पडलें पोराचें. निसंतानाचो पोर. जावंक पावूं नाका आशिल्लो. 
पयलीं जल्माचो दुस्मान आशिल्लो दिसता. ह्या जल्माक आयला पिडूंक'. 
गाळी मारीत मारीत हांव खणींत पावलों. 

हांव दिसनाफुडें बुद्यान धांव मारली. तो सदां तशेंच करता. 
अवचिन्नपणां करता, आनी हंव थंय पावलों म्हणटकच पळटा. आनी म्हजो 
राग निवळ म्हणसर खंय तरी लिपून बसता. त्याच धपक्याक म्हज्या हातांत 
सांपडत जाल्यार फाट पातळ जातली म्हणन जाणा तो. 

शंकू मातसो गरीब सभवाचो. गरीब म्हळ्यार समाको गरीब न्हय आं. 
बुद्यापरस मात्सो थंड. बुदो ताका मारता आनी तो मोन्यांनी मार खाता. 

हांव थंय पावलों तेन्ना शंकू उठूंक करतालो. पूण पोराच्यान उठूंक 
जायनाशिल्ले. मागिर जनाक आपोवन हाडलो, आनी दोगांनी मेळून ल्हवू 
ल्हवू करून ताका घराकडेन हाडलो. पाय कसोच जमनीक लायनाशिल्लो . 
'मोडलो दिसता पोराचो पाय म्हळे, आनीक तोळयाक आपोवन हाडून 
ताज्या पायाक सापळी बांदली. 

तोळयो सापळ्यो बांदूक हुशार. खंयूय हाड मोडल्यार तो सापळी 
बांदता. हड्ड्याचें हाड मोडल्यार लेगीत. दांडयेवयल्या दोतोरागेर सांपळेक 
बांदपाची कोंड्याचीं ताबलां करता करतां तो सापळी बांदूक शिकलो. 
आतां वाड्यार सगळ्यांक सापळ्यो तोच बांदता. फुकट न्हय आं । पयशे 
नाच दिले जाल्यार दोन नाल्लांचे बोंडे तरी व्हरता. 

'तूं कित्याक गेल्लो ताजेबरोबर ? तुका आनी ताका अडेवयर पडना 
म्हणून तूं जाणा.' शंकूच्या तोंडावयल्यान अपुर्बायेन हात फिरयत हांवें 
म्हळें, तशीं ताणें मोन्यानी दोन दुकां गळयलीं. 

ल्हानपणासाकून बुद्याचें आनी शंकूचें अशेंच. दोगूय एकठांय जाले 
म्हणटकीच लागले. रोखडेच झगडूंक. बुदो पयलींसून मस्तूच. तो पयलीं 
कुरापत काडता. वतां वतां शंकूच्या पोटांत धोंगसो मारता, आनी पळटा. 
म्हगेले एक थापट पडलें म्हणटकीच तितल्या वेळापुरतो ओगी रावता. हांव 
कुशीन सरलो म्हणटकीच जालें हागलें परत्यान सुरू. 

तशे ते दोगूय मावशेभाव. तांगेल्यो आवयो म्हळ्यार शेवंतूल्यो धुवो. . 
'तांगेले बापूय कोण म्हणून देव जाणा. आवयचो घोव अमकोच म्हणून 
कोणाकडेन बोट दाखोवं येता? कलंवतांचो आनी हांचो धंदो एक. पूण 
बुद्याचो बापूय शंकूल्या बापायपरस मस्त आसूंक जाय. तागेलेंच हें भाग्य 
MAA आसतलें पोराक. दोगांयच्यो आवयो मात सामक्यो मायेस्त. 

शंकू आनी बुदोय पयलीं ल्हानपणांत बरे आशिल्ले. एकामेकांची बरी 
माया करताले. शंकूच्या आंगार कोणूय आयलो जाल्यार ताका वाटावंक 
बुदो फुडें सरतालो. पूण तांगले आपसांतले संबंद केन्ना इबाडले जाण कोण. 
एकामेकांची माया करपी ते दोनूय मावशेभाव जल्माचे दुस्मान जाले. पूण 
तांगेले एक आसा. ते दोगय एकाच ताटांत खातात आनी एकाच जाग्यार 
हागतात. जेवतना आनी हागतना ते केन्नाच झगडनात. 

थोडया दिसांनी शंकूचो पाय सामको निवळूळो. आपल्या पांयानी तो 
भोवूंक लागलो, तशें म्हाका सू जालें. जल्माचो अपंगूळ जाल्यार माणसुकी 
आशिल्ली ? हाजेफुडें मात दोगांकूय एकठांय न दवरपाचो निश्चय केलो. 
कोण हांचे फाटल्यान एकसारको नाचतलो ? 

दासूक आपोवन हाडलो आनी म्हळें 'बुध्याक तुगेर व्हर.' तो पिरंगलो. 
'म्हगेले म्हाका थोडें आनी मांवाले घोडें कोणाक जाय ?' मागीर तोळ्याक 
आपोवन हाडलो. तो कितलोय जाल्यार जावयूंच. घोडें दिल्यारूय मोन्यांनी 

_व्हरतलो आशिल्लो. 

'बाबारे बुद्याक मातसो TIX घेवन वच पळोवया. हांगा हांकां राख 
म्हणसर म्हजो जीव काबार oe तोळयाक म्हळें तसो तो मोन्यानी 
बुद्याक घेवन गेलो. तागेर वतना पो क By पयस पाव म्हणसर 
परतून परतून फाटल्यान पळेतालो. टें पळोवन म्हजे दोळे 
दुखानी भल्ले. फाट केली आनी आंगोस्तराच्या शेवान ते पुसले. 

शंकू आतां एकटोच उल्लो. कांय दिसानी ताका एक भयणूय जाली. 
पूण भाव तो भाव. एकेकदीस तो वरशे दाळे करून बसतालो. बुद्याची याद 
येताली जावये ताका. 

बाप्पा, शंकू आतां सामको निवळलो आं ! अंदू जोताक बांदता हांव | 
ताका. जेडयेक म्हजो सोमो आसा.' शंकूच्या फाटीर हात भोंवडायत रायान 
म्हळें तसो हांवें एक लांब उस्कारो सोडलो. मन सामकें उचंबळून आयलें. 

आज बुदो हांगा आशिल्लो जाल्यार दोगूय जोडयेन जोत ओडटले 
आशिल्ले. पूण तांच्या नशिबांत तें नाशिल्लें, ताका कितें करतलो | 

काल घांड्ड्यार एक मजा जाली. मजा म्हळ्यार मजाच. अशें हांगा 
कावू बसलां. हांगा देऊ बसलां. हांगा तारा आनी हांगा मिने. | 

कावू, देऊ, तारा आनी मिनें म्हळ्यार कोण तीं कळूळीं मूं ? 
नुस्तेकान्नी. त्यो आपलीं नुस्त्याचीं पार्टी थंय फुड्यांत दवरतात आनी 
गिरायकांची वाट पळयत बसतात. नुस्त्याचें गिरायक म्हळ्यार तुमकां 
कळना ? येवंक लागले जाल्यार चोंब्यानी येता. नुस्त्याबगर जायच ना न्हय 
लोकांक. ते तरी बावडे कितें करतलं ?' Ted ना जाल्यार खातले किते? 
सदांच कितें भाज्यो आनी कड्डणां खावंक जातात? म्हारग जांव सवाय 
नुस्त्याचो एक कुडको जेवणाबरोबर पोटात घालो म्हणटकीच जीव धादोस 
जाता. आं! तुमकां कितें सांगतालों? हय | कावू, देवू, तारा आनी मिनें, 
अशीं लायनींत नुस्ते विकूंक बसल्यांत. लोकांची सामकी खेट. इतल्यांत 
किते जावचें ? जालें तें सामकेंच कल्पनेभायलें. 

मिने आनी तारा हाचेंमदीं एक धियेंभर जागो मेकळो आशिल्लो. 
तेवटेनच्यान लोक यो वच करताले. तर फोंडो सावंत धांवत धांवत आयलो 
आनी ताणें एक नुस्त्याची पोटली हाडून त्या दोगांच्याय मदल्या जाग्यार 
दवरली. दोगांच्याय म्हळयार तारा आनी मिनें हांच्या. 

. फोंड्याल्या पोटलेंत पांच कुल्ल्यो वळवळटाल्यो. आतां तुमी म्हणशात 


कुल्ल्यांचे पोटलेक Is नुस्त्याची पोटली कशी म्हळी तर ? कुल्ल्यो म्हळ्यार : 

नुस्तें न्हय. कुल्यो, तिसत्यो, सुंगटां शिवराकाक चलतात.' चलतल्यांक चलूं 
बाबड्यो. म्हाका चलनात. न्हय म्हज्या घरच्यांकूय चलनात. आमी तांकां 
नुस्तेंच म्हणटात. | 

फोंड्यान कुल्ल्यांची पोटली तारा आनी मिनें हांचेमदी दवरली. कुल्ल्यो 
म्हळ्यार कसल्यो ? आकांताच्यो जित्यो फडफडीत. एक UH दांगो यदो. 
आता जित्यो कुल्ल्यो म्हणटकीच त्यो नाचल्या बगर रावतात ? 
नाचतल्योच ! पूण जाळयें भितर आशिल्ल्यान भितल्ले भितर नाचताल्यो 
इतलेंच. त्यो नाचतात तें पळोवन कोणाकूय मज्जा दिसपाचीच. मागीर ती 
सुण्याक दिसली जाल्यार अजाप कसले? 

एक काळो सुणो कुल्ल्यो नाचतात तें पळोवन खोशी जालो, आनी 
आपूणय तांचे फुड्यांत नाचूंक लागलो. काळो सुणो म्हळ्यार सामको काळो 
न्हय आं ! काळ्या खांपांचो. तो सुणो Hel फुडें नाचतां नाचतां कितें 
जावचें ? एके Held ताची शेंपडीच घट्ट धरली न्हय! घट्ट धरली 
म्हळ्यार एका दांग्यान ताजी शेपडी सामकीच घट्ट धरली. कुल्लेचोंच 
दांगो तो. घास माल्ल्यार सोडटा? कुल्लेन घांस मारतकीच सुण्यान 
सोमतीच उडी मारली. तशी ताचे शेपंडेबरोबर कुल्ल्यांची पोटलीय वयर 
सरली आनी सुण्याबरोबर तीय नाचूंक लागली. 

कुल्लेच्या घासांन सुण्याक दुखलें तसो तो माठ्यामोठ्यान भोंकूक 
लागलो. मेळटा ताज्या आंगार धांवूक लागलो. ताका दिसलें जावये 
जमिल्ल्या लोकांमदलो कोण तरी ताजी शेपडी ओडटा म्हणून. 

सुण्याचो अवतार पळोवन नुस्तेकान्नीची जाल्यार समाकीच घाबरगुंडी 
जाल्ली. पाटल्यो घेवन त्यो धांवूक लागल्यो. लोकूय काश्टी सुटसर धांवले. 
ल्हान पोरांय करंदाय मारूंक लागलीं. आकांत जालो तसो सुणो अदीकच 
आबूज जालो. बोवाळांत एका भुरग्याक बुरकिलो, तरी उपकार चाबलोना 
म्हणून. 

इतलो बोवाळ जायसर कुल्लेन Wl म्हणून सुण्याची शेपडी सोडली. 
आनी सुण्यान सोमती धांव मारली. जीव आसल्यार भीक मागून खायन 
म्हणून. सगल्यांक सूऽऽऽऽ जालें. चड खोशी जाल्लो नो फोंडो सावंत. 
सुण्याबरोबर कुल्ल्यांची पोटली नाचता ती पळोवन फोड्यांलो जीव सकयल 
वयर जातालो. जावपाचोच न्हय ? सुणों जर पोटलेसयत पळून गेलो 
जाल्यार? पांच कुल्ल्यांची पोटलीय वचची नाशिल्ली? 

ही जी पळे तुमकां हांवें गजाल सांगल्या ती घडोवन सांगिल्ली न्हय आं! 
सामकी खत्यापणान घडिल्ली. आच्चून म्हाका ती सांगिल्ली. आनी खरी 
म्हणपाक सोपून लेगीत घेतिल्लो. तो केदोय बोकडेकार जालो म्हणून 
ताज्यान असली गजाल घडोवन सांगूक जाता ? 

[sevens कविता बरयतां 


मनशाचे जिणेंत तागेल्या जुवानपणाक एक वेगळेंच म्हत्व आसता. 
जुवानपणाचे धुंदींत नवीं नवीं धाडसां करपाची ताका इत्सा जाता. हांवेंय 
ते पिरायेंत धाडसां केल्यांत. तांतूतलें कविता करप हें एक मोठ्यांतले मोठें 
धाडस. 

तेन्ना हांव सवीस सत्तावीस वर्सांचो आसुंये. निकतेंच म्हजें लग्न जाल्ले, 
आनी म्हाका एक भुरगेंय जाल्ले. कविता करून लोकांल्या तोंडांतल्यान 
'कवी' म्हणून तुस्त आयकून घेवपाची म्हाका उमळशीक लागिल्ली. 

wa फोलींचे एक रेझ्म आनी तीन दुजी रिफीली हाडल्यो. चार 
बॉलपॅनाय एकदमूच विकतीं घेतलीं. कविता जावंक लगचेल्या टायमाक 
पेन मोडलें जाल्यार सुटकेक अडचण जावं नये म्हणून. 

तो वेळूच तसो आशिल्लो. हाडाचे कवी पिरंगत पिरंगत कवित करूंक 
लागिल्ले. 'बाळतीण अडल्या, बेगीन यो” म्हणून सांगूक कोणूय दारांत 
आयलो जाल्यार 'मातसो राव हे एके कवितेक पयलीं जल्माक घालता 
आनी येतां. अशें दोतोर सांगताले, जाल्यार कवितेचे अडचणीक लागुन 
अशिलाचे अडचणीचे निमित्त सांगून आदोगाद केस आदियार करून 
घेताले. 

असल्या त्या दिसांनी म्हाकाय तें पिशें लागलें जाल्यार तातूंत अजाप 
न्हय. पुण बायल मात म्हजो सदांच तेजोभंग करताली. 

'कित्याक हो नसतो उदूदयोग तुमकां पडला काय म्हणटां ? मार्थे बुड्डू 
- बुड्डून केंस कितले पातळ जाल्यात पळयात तुमचे. थोड्या दिसांनी 
सामके गुळगुळीत जावपाचें येवजिलां ? सोडून दियात पळोवया तें कविता 
बरोवपाचे. लागचें लागून कसलें व्यसन लागलें काय म्हणटा तुमकां ? 

तिगेल्या उलोवण्यावयल्यान अशे दिसतालें, सोऱयाच्या आनी जुगाराच्या 
व्यूसना परसूय कविता करपाचें व्यसन वायट. पूण हांव समाकोच पेटिल्लों. 
हांवें हट्ट कसोच सोडलोना. फोली आनी रिफिली उण्यो जायत रावल्यो. 
एक पेनूय मोडलें पूण त्या मानान चडशो कविता जल्माक आयल्योनात. 
खूबशा फावटीं वेणो येताल्यो, पूण त्यो गुरवारणीक अर्दा म्हयन्याचेर 
येवच्यो तशो आनी मागीर अँबॉर्शन जांवचें तशो त्यो वेणो अर्दकुट्या 
कवितांसयत नाच्च जाताल्यो. | 

इतले बिकट परिस्थितींतूय हांवें कांय कविता बरयल्योच ते म्हणसर 
फोलींचे रेझम सोपिल्ले आनी कोयर उडोवपाचो पाटलो कागदांनी गच्च 
भरिल्लो. रेफिल एकूच उरिल्ली आनी पॅना दोन. 

हांवें बरयिल्ल्यो दोन दुजी कविता पळोवन म्हजे म्हाकाच इतली खोशी 
भोगली, बाजारांतसून दूदपेडे हाडुन ते घरच्यांक खावयलेबगर म्हज्यान 
रावूंक नज जालें. बायलेच्या तोंडांत पेडो दितना rest तोंड खोशयेन फुलून 
आयिल्लें आनी हड्णें अभिमानान देड वेंत फुडें सरिल्लें. 

बायलेक म्हऱ्यांत बसोवन, एक एक कविता तिज्या हातांत दीत तिका 
त्यो वाचूंक लायल्यो आनी तिज्या तोंडावयले एक्सप्रेशन पळोवपाक 
लागलों. तिणें चोविसूय कविता वाचल्यो आनी पेपरांत शेळी खबर वाचची 
तशे तोंड केले. | 

आंवय | ह्यो कविता ? अशे म्हणत तिणें धडाधड त्या कवितांचो अर्थ 
म्हाका सागंलो. कविता म्हळ्यार अशो आसूंक जाय, की वाचप्याकूच न्हय, 
बरोवप्याक लेगीत तांचो अर्थ कळूंक फावना. अशी फुडें पुस्ती जोडून तिणें 
म्हाका एका दोतोराली एक फामाद कविता वाचून दाखयली. 

घम घम घम घूम, कम कम कम कूम, हाजे फुडें समजुपासारकें ते 
कवितेत Sartre कांय नाशिल्लें. 

गाढवाक, म्हळ्यार गाढविणीक गोडाची रूच Pad ? अशे मनांत म्हळें 
आनी त्यो चोविसूय कविता लखोट्यांत घालून एका फामाद 
म्हयनाळ्याच्या पत्त्यार धाडून दिल्यो, आनी त्यो उजवाडाक येवपाची वाट 

पळयत रावलों. जाल्यार चोविसूय कविता परत आयिल्ल्यो. बरोबर एक 
चीट आशिल्ली. ते चिटींत बरयिल्लें- 
महाशय, ` 
तुमी जितले बेगीन कविता बरोवपाचें सोडून दिशात तितलें बरें. 
लुमगेल्या कवितां असल्या बाळबोध कवितांनी म्हजी एक कूड भरल्या. तो 
कोयर भायर उडोवपाक सद्या हांव एक हमाल सोदतां. तुमी बरोबर 
परतीचें तिकेट धाडून बरें केलें. xxxx च्यो कविता वाचात म्हणटकीच 
कविता कशो बरोवपाच्यो हें तुमकां होलमतलें. 
-तुमका बरें मागून 


Xx XX 


दुखेस्त अंतस्करणान हांवे त्यो कविता हांड्या रान्नीत घाल्यो, आनी 
हाजेंफुडें जल्मांत कविता बरोवचोना असो सोपूत घेतलो. सोपूत आयकून 
आमगेलेच्या तोंडार >» चें हाशे फाकिल्लेवरी दिसलें. 

फुडे एक दीस त्या म्हयनाळ्याच्या संपादकान सांगिल्या कवीचें पुस्तक 
वाचून तरी पळोवया अशें म्हणून घरा हाडलें. जाल्यार बायल म्हणटाली ते 
भाशेन खऱ्यांनीच त्या कवितांचो अन्वयूच न्हय, अर्थ लेगीत कळपाक 
कुस्तार आशिल्लो. हावें तें पुस्तक धांपले आनी ताका एक नमस्कार 
ठोकलो. 

सात पांच बारा, आठ पांच तेरा, घाले वीस काडले तीस. सांगात | 
मोगन्यालो जनू वडाच्या पारार बसून भुरग्यांक उमाणीं घालतालो, आनी 
भुरगे खो खो करू हांसताले. जनूक होच एक उद्योग. गांवभर हमटवाळ्यो 
करीत भोंवप, हागेल्या तागेल्या दारांत बसप, चेडवांच्यो बागड्यो करप, 
आनी जेवणाच्या वेळार पानार येवन बसप ! 

'म्हगेलो एकूच भुरगो. ताणें शिकूंक जाय कित्याक? शिकून शिर्विसूच 
करपाची मूं ? आसात तीं माडाचीं मुळां सारकीं उस्तीत जाल्यार दोन 
पिळग्यो बसून खाय इतलीं आसात. | 

अपाणाल्या भाटांबेसां नेटार पंढरी झेत मारतालो. लोकांले भुरगे 
शिकले. हाणे मात जनूक चवथी जातकीच घरा दवरलो. एक दीस पंढरी 
आताक येवन सोंपलो. गांठीक आशिल्ले पयशे सोंपत आयले, तशें मोगरें 
जनूचें फाटीक लागले 

आरे तूं चड शिकेलोना Gat सरकारी शिर्वीस कांय मेळपाची ना. तूं 
हरशीं कितेंय काम कर ! कोणाल्या दुकानाचेर रावशी जाल्यार चार पयर्शे 
मेळटले. तु'गेलो विडयेकाडयेचो तरी खर्च सुट्टलो - 

तूं मातशी ओगी बस पळोवया | आमगेलें भाटबेस व्हडलें आसा | 
दोन पिळग्यो हुस्को नाका !' हीं भांगरा मोलांची जनूलीं उतरां आयकून 
मोगरें कपलार हात मारतालें आनी म्हणटालें- 

आरे आतां पयलींचो काळ उरूंक ना ! माडामुळां खणलीं म्हणून वयले 
नाल्ल तुकाच मेळटलें म्हणपाचें ना हालीं चोरयो वाडल्यात, आडसरां 
लेगीत चोरतात.' 

'म्हगेले नाल्ल चोरपाची कोणाक कापाझदाद ना गे ! मेळत जाल्यार 
फारान मारतलों.' जनूलीं हीं उतरां चड तेंप तिगलींनात. चोर केन्ना येवन 
नाल्ल व्हरतात तें समजनाशिल्लें. पाडूंक गेल्यार नाल्ल मेळनात. मेळिल्ले 
खावंक पावनात. विकतलो खंयचे ? पयशांक तुटपाण येवंक लागली. 

चोरयेचेर उपाय म्हणून जनून आडसरां विकपाक सुरवात केली, 
आडसरकार आडसरां व्हरताले आनी नाल्लाच्या अर्दान तांचे पयशे दिताले. 
आडसरांचे पयशे फोल्गाक वताले. भाटाक वावर करपाचो उरलो. कोळोव 
बारीक जाले. आडसरांय उणीं जालीं. मोगर्‍याली पिरपीर सुरू जाली, काम 
पळे काम पळे म्हणून. पूण येन्नासर जनूचेर आळस सुवार जाल्लो ताजी 
काम करपाची वान्साच गेल्ली... 

मोगर्‍्याक तिश्टत जनूक लग्न करपाची. पूण बेकार मनशाक चली 
दितलो कोण? निमाणे अडला नारायण गाढवाचे पाय धरी” ह्या न्यायान 
नरसून आपली वाडिल्ली चली ताका दिली. शरयून विरोध केलो, पूण 
बापायन आयकलेंना आनी ताका जनूचे गोमटेक बांदलेंच. 

शरयू दिसूंक बरें | हुशार ! चार इंग्लीश gar शिकिल्लें. चार हिंदी 
. सिनेमा पळेल्लें. सिनेमांत चले चलयो कसो धुडगूस घालतात हे तें 
पळतालें. नाम्याक ताणें आपलो सांगाती निवडलेलो. -आणोभाकोय 
जाल्ल्यो. तो पणजे कसलीशी शिवीस करतालो. मदीं मदीं शरयूक 
देवळाफाटल्यान मेळटालो . 

नरसूक नामो मानवनाशिल्लो. कित्याक तर तो जाती भायलो. लग्न 
जावन शरयू जनूच्या घरा आयलें. पूण तागेलें मन रमना जालें. जनूचों 
आनी सिनेमाचो शत्तीसांचो आंकडो. सिनेमाचें नांव काडलें म्हणटकीच 
जनूच्या कपलाक आट्यो पडटाल्यो. शरयूची तो फावोशी तोखणायूय करी 
नाशिल्लो. वाजेल्ल्या शरयुचें नाम्याक पत्र गेलें जावंये. एक दीस रातचो 
नामो आयलो. शरयू ताका देवळाफाटल्यान मेळूळें. रातोरात दोगांय जाणा 
नाच्च जालीं... . 

जनून व्हडलोसो बोवाळ केलोना. तशी ताका बायलांची तुटूय 
नाशिल्ली. मोगर्‍्यान मात हाय खाली, आनी वयली तिकेट काडली. 

रावल्या. तिकाय फुडलो फाटलो पास ना ! रांदून दवरता आनी फाविल्ल्या | 
वेळांत राम राम करता. जनू सगळे उश्टेवारे फुंकता आनी आपणाक जाय॒ | 
तेन्ना घारांत भितर सरून मावशेन धांकून दवरलेंले अन्न गिळटा. 

सगूण म्हजो आमीग. तो म्हजेपरस कितलोसोच भुरगो, पूण आमचें 
दोगांचेंय बरें जमता. ताका मेळूळेबगर म्हाका सूख लागना आनी म्हाका 
मेळूळ्या बगर ताका चैन पडना. 

सांजवेळ जालो तरी सगूण आयलो ना म्हणुन हांवूच ताका मेळूंक गेलों. 
तोगेल्यो दोन गजाली आयकल्यो म्हणटकीच जीव धादोस जाता. 

भायर भुरगीं खेळटालीं तांकां विचारल्यार म्हणूंक लागलीं 'सगूणभाई 
न्हिदला' तांकां म्हळें 'हांव आयलां म्हणुन सांग ताका. तशी भुरगी येवन 
सांगूक लागलीं, 'तुकाच आपयला भाईन भितर' 

भितर वचून पळय जाल्यार सगूण खाटीर कपलाक एक वेट बांदून 
पातळूळा. हांवें विचारलें, 'आरे न्हिदला कित्याक ? जोर बी आयला काय 
कितें ? म्हणूंक लागलो, 'तकली मातशी जड जाल्या”. पावसांत भिजलो 
काय म्हणून विचारल्यार ना म्हणूंक लागलो. तशें जाल्यार म्हळें, अकस्मात 
जालें कितें ?' 

इंद्रजित पळयल्या उपरांत अशें जालां 

म्हाका तो कितें म्हणटा तें समजलेंच ना ! सपनांत बी पळयलो जायत 
म्हणून तशें विचारल्यार म्हणूंक लागलो, 'सपनांत न्हय, सिनेमात. 

जाल्यार सिनेमा पळोवन आयलो तर तूं ? इंद्रजिताचो ? STAT 


| ल्हानपणांत राम-सिता, भरत हांचेर सिनेमा काडटाले. आतां इंद्रजित 

-रावणाचेरय काडुंक लागले ? 

म्हगेलें विचारप ताका सामकें पिशेपणाचें दिसलें जावंये. तो खो खो 
` करून हासूंक लागलो. म्हणूक लागलो 'तूं अजूनय सामको येंडो उरला मरें. 
हांव इंद्रजित म्हणटां तो रामायणांतलो न्हय ! विसाव्या शेकड्यांतलों. 

जावरे विसाव्या शेंकड्यांतलो. पूण तकली उसळसारको सिनेमा तुवें 
पळयलो कित्याक ? 

तो सिनेमा पळयलो म्हणून म्हजी तकली उसळूंक ना ! त्या सिनेमांत 
जें कितें घडटा तें पळोवन तकली भिणभिणली म्हजी. 

सिनेमा बरो आशिल्लो काय वायट ? 

सिनेंमा बरो रे ! कामांय सगल्यांनी बरीं केल्यांत. पूण जें कितें दाखयलां 
तें बरें काय वायट, पाप काय पुण्य हे मात सांगूक नजो. खुद्द सिनेमाचो 
हिरो इंद्रजित निमाणे देवाक उलो मारून म्हणटा, हांवें जें fd केलें, तें 
पाप काय पुण्य हें हांव नकळो. ताजो निवाडो तूं हांव तुजेसरीं येतकींच 
कर! 

म्हळ्यार निमाणें मरता तर तो? कित्याक मरता ? 

तो मरता म्हळ्यार सिनेमाचो डायरेक्टर ताका मारता. ताका मारले 
बगर सिनेंमा इफॅक्टीव जावचो ना अशें दिसलें जावंये ताका. आनी ताणें 
केलें तेंय बरोबर आसा. इंद्रजितान ज्यो बेकायदेशीर गजाली केल्ल्यो 
आसतात, ताका लागून तो बंदखणीत पडटलो आशिल्लो. तें परस ताका 
मारून उडयलो म्हणटकीच लोकांची ताजेविशींची सहानुभुती वाडली. 

पूण अशें करता तरी कितें तो ? 

सिनेमाची सगळीं काणीं सांगना हांव तुका. तूं तो सिनेमा पळयच. 
इतलें मात खरें. त्या सिनेमांत इंद्रजित जे कितें करता, ते योग्य काय 
अयोग्य हें खंयचोच विचारवंत सांगूक शकचोना. 

कितें करता तें तरी सांग ! तो कायदो हातांत घेवन खंयचेंय कोर्ट वा 
पोलीस खातें जाचें वायट करूंक शकना, अशा लोकांक सोंपयता. मंत्री 
आपल्या पुतान खून केलो हें आयकून खोशी जाता आनी म्हणटा, 'आतां 
म्हजो चलो खरो राजकारणी जालो. तो म्हजे फाटल्यान म्हजी गादी 
चलयतलो, पोलीस कमिशनर मंत्र्यांचे बूट पूसपी. मागीर गुन्यांव 
करतल्यांक SIT कोण करतलो ? इंद्रजित रिटायर्ड पोलीस ऑफिसर 
आशिल्ल्यान गुन्यावकारांक ख्यास्त भोगोवची अशें कमिशनराकडेन मागता. 

जाल्यार एक खून आनी खूदूद इंद्रजिताचें चलयेचेर बलात्कार करपी मोठ्या. 
मनशांच्या चौग चल्यांच्या केसीची फायल तो कमिशनर लासून. उडयता 
आनी इंद्रजिताक पोलिसांकडल्यान मोडून घालता. जेन्ना इंद्रजिताक 
कळटा, त्या गुन्यांवकारांक कशीच ख्यास्त जावचीना, तेन्ना तो आपुणूच 
त्या चौगांक आनी तांका वाटांवक सोदपी कमिशनराक आनी मंत्र्याक 
मरणाची ख्यास्त भोगयता. 

आतां तूंच सांग ! इंद्रीजतान केलां ते योग्य काय अयोग्य ? 

हांव विचार करिना बाबा ! ना जाल्यार म्हजीय तकली उसळटली आनी 
वेंट बांदचो पडटलो तुजेभर्शेन. 
'असल्या गजालीचेंर विचार करपाची तांक तरी आसा मरे तुका ? मेंदू तरी 
आसा मूं तकलेंत, काय HAH बटाटे भरल्यात ?' 

सगूण म्हजेर एकदम खास्तार जालो. म्हारू खुदला तो मातसो थंड 
जावंनी अशें मनांत म्हळें आनी थंयच्यान ल्हवूच कडसरलों. आतांचे हे 
जुवान भुरगे अशेंच ! गरजेभायर तकलेक पेज दितात आनी बेश्टेच 
खुबतात. 

| wet पावलो 


घेयात | साकर घेयात | तूंय घेरे रामा | 

लक्षुम व्हनयेन साकर हातार दवरली. तशें रामान म्हळें |- 

'कसली गे लक्षुम व्हनये साकर ? नातू जाला काय किदें? 

-ना रे पुता | नातवाक अजून वर्स जावचें आसा | येन्ना खंयचो नातू? 
-मागीर, दामबाबाक किदें सोर्त फुटल्या ? 

-सोर्त फुटची आसा | घे रे पंढरी !- 

'कसली ती सांगल्या बगर हांव साकर घेवचो ना ?' पंडरीन Food. 

-आरे झूज थांबल्यार पुरो, सगळे चाळींत साकर वाट्टां म्हणून सांगून 
घेतिल्लें हाणीं. आतां झूज थांबले न्हय ? म्हणटकीच शिवाक धाडून हांणी 
किलभर साकर हाडून घेतलीं. देवाक निवेद्य दाखयलो आनी सगळ्यांक 
वांटूक लायली 
-इतलो भिल्लो तर दामबाब झुजाक ? 
-भिल्लो तर | तुका खबर ना पोरा. झूज सुरू जायत सावन जेवण लेगीत 
उणें जाल्लें हांचें. न्हीद सारकी पडना. न्हिदात सपनेतात, आनी 'उपकार 
करून झूज थांबयात पापयांनो ! झुजान आज वेर कोणाचेंच बरें जावंक 
ना! अशें मोठ्यामोठ्यान कोणाकडेन तरी उलयतात. हावें हालोवन 
कोणाकडेन उलयतात अशें विचारल्लें जाल्यार म्हणटात- 

आतां हागां सद्दाम आयिल्लो. म्हणसर बूश आयलो. दोगूय 

एकामेकांक धपकावंक लागले. हांगाच लडाय करतात काय दिसले?...' 

झूज सोंपलें म्हणटकीच आतां सुशेगाद न्हिदतलो तर दामबाब... 
-हय रातीं जाग ना ! जेवण लेगीत एक उंडी चडच जेवले. 
-पूण सदूदामालें कांय सांगू नजो आं. लक्षुम व्हनये | परतोय झूज पंटोवंक 
STAT.” पंढरीन म्हळें. 
-मोठ्यान उलोवं नाका पुता | हांच्या कानार पडत जाल्यार तेंच घेवन 
बसतले. 

पुण लक्षुम व्हनये, झूज चलतालें थंय इराकाक आनी कुवेटाक मगे ? 
आनी दामबाब हांगा इतलो भितालो कित्याक ? तो किदे रानांत एकोडोच 
आशिल्लो गे? 
-आरे तुका तांचो सभाव खबर ना? रांदचेंकुडींत हुंदरान गुडूगुडू केलें 
जाल्यार माथ्यार पांगरूण ओडटात हे. फाटी दोंगरार वाग आयला आनी 
ताणें वासुलें वासरू मारले हें आयकला मात, वागाक मारी म्हणसर सारके 
देवा पाव धर्मा पाव करतले. त्या दिसा क्रिकेटीची मॅच जिखले म्हणून तुमी 
फोगेटयो मारिल्यो मरे? हांची Prax भिंयेवन. गुळी म्हणूंक लागले- 

'बॉम पडटात काय किदें गे ? दारां जनेलां धाप बेगीन !' 

हांवें तांका ओडून भायर हाडले आनी तुमी खोशयेन नाचतात तें 
दाखयलें. वयल्यान म्हजेर तापतात. 'तुवें म्हाका पयलींच सांगचें न्हय, 
म्हणून... 
-टी वी चेर झुजाच्यो खबरी पळेनाशिल्लो तर दामबाब ? 
-भुरगे आनी सून फोर्सान बसयतालीं. ते वटेन बॉम Heel काय हे वटेन 
हांणी आंग काडलेंच. तीं ऑफिसाक गेलीं म्हणटकच हे हातुणार... 
-जावं ! आतां झुज थांबले म्हणटकीच ताका आनी तुका सूऽऽ जालां 
जातले न्हय? 
-हय तर रे बाबा ! विचारता ? हांचे बरोबर हांवेंय देवाक म्हणिल्लें, 
'हांच्या मनांतले भंय काड. तुका साकरेचो निवेद्य दाखयतां. 
-म्हणटकीच तुवें दोट्टी साकर दिवची पडली मगे | 

कोणे ना Feat ? दोट्टी घेयात तिट्टी घेयात. आनी हाजे फुडें झूज 
जावचें न्हय म्हणून मागात. परत झूज पेटत जाल्यार म्हजो इतपार ना. 
एका झुजान अर्द जालें. दुसऱ्यान सामके सोंपयतले म्हाका. 
-किदें गे म्हज्यो चाडयो करता. भुरग्योकडेन ? 

दामबाबान दारांत येवन लक्षुम व्हनयेचेर धेंगसो घालो. ते दारांत येवन 
गजाली आयकतात हे कोणाच्याच लक्षांत येवंक नाशिल्ले.' 

'शे शे | हांका ted, साकर घेयात आनी गोड गोड उलयात.' अशें 
म्हणून उरिल्ली सगळी साकर लक्षुम व्हनयेन भुरग्यांच्या हातांत ओतली, 
आनी दामबाबाक घेवन ती घरांत गेली... 

'साकर खायात, गोड उलयात |’ अशें म्हणत हातावयली साकर 
एकामेकांक वाटीत भुरगे खोशयेन नाचूंक लागले. 

तीन सोंपणां चडून वेंग्टू चौकेर आयलो, आनी ताणे तोपी खुंटयेक 
लायली. म्हाका दिसता तो तोपी तेच खातीर घालता. ना जाल्यार हालीं 
तोपी घालपाची फॅशन खंय उरल्या ? तातूंत काळी ? घाटार बी गलो 
म्हणटकीच खंय खंय तोपयो दिश्टी पडटात, पुण त्यो धव्यो-गांधी तोपयो 
म्हणटात त्यो. काळी तोपी खंयच दिश्टी पडना. 

काळ्यो तोपयो पयलीं भाऊ ढगे करतालो म्हणून आयकल्लें. पूण तो 
मेल्यार कितलींशींच वर्सा जालीं. हालीं कोण करता तें खबर ना. वेंग्टूकूच 
विचारचें पडलें. तर वेंग्टून माथ्यावयली काळी तोपी खुटयेक लायली. 
आंगोस्तराच्या शेवान तकलेचो घाम पुसलो. तसोच तो घामशेल्लो शेव 
तोंडावयल्यान भोंवडायलो. ताजी नित्याचीच संवय ती. नीत्याची म्हळ्यार 
तो आमगेर येता तेन्नाची. तसो तो कितें सदांच आमगेर येना. आठ पंदरा 
दिसांनी येता. 

'यो ae आज्यान म्हळें, आनी वेंग्टू सू करून वल्तेराचेर बसलो. 
आज्यालेंय हें सदचेंच. वेंटू जावं ना जाल्यार Me, चौकेर आयलो 
म्हणटकीच तो बस म्हणटा. कोणूय आयलो म्हणटकीच आज्याक बरें 
दिसता. एकटो बसूबसून ताका वाज येता. ताजेकडेन दोन उतरां उलोवंक 
कोणाकूच फावना. आज्जेक लेगीत. सगळींच कामार आसतात. 

आई बाबा शिर्विसेक वतात. आई वतना डबो घेवन वता आनी 

बाबाकूय दिता. पूण आमगेलें सगल्यांचे जेवण आज्जेक करचे पडिल्ल्यान 
तिका इल्लोय बेकार वेळ मेळना. आमी भुरगीं शाळेंत वतात. आनी घरांत 
आसलींय जाल्यार आज्यासारक्या जाणटेल्याकडेन कसल्यो गजाली 
करतले? म्हणटकीच वेंग्टू सारको कोणूय आयलो जाल्यार आज्याक बरें 
दिसता. ताजेकेन जाय तितल्यो गजाली करूंक मेळटात. वेंग्टूय जगभर 
भोंवपी मनीस. म्हणटकीच जगावयल्यो सगल्यो गजाली ताका खबर 
आसतात. त्यो सगल्यो तो आज्याक सांगता. कोणाली बायल कोणाबरोबर 
पळून गेली, आनी कोणालो घोव कोणाल्या बायले बरोबर भोंवता. त्यो 
लेगीत गजाली तो आज्याक सांगता. त्या गजालींक आजी चाडयो म्हणटा. 
वेंग्ट्‌ आयलो म्हणटकीच आजी भितर फडफडटा. 'आयलें Yard संदन' 
अशें ती म्हणटा. एक दीस aid तिका विचारलें, आजये भुसाचे संदन 
म्हळ्यार कितें गे ? तिणें म्हळें 'भुसाचे संदन म्हळ्यार भुसाक आयलो.' 

तशेंच ती ताका चाडयाळो म्हणटा. हांवे एकदीस चेडयाळो म्हळ्यार 
कितें? अशे तिका विचाल्लें तशें तिणें म्हजें फाटींत एक थापट घालून म्हळें 
'चेडयाळो न्हय, चाडयाळो. चाडयो करपी'. 

aed एक बरें. ताका रूच ना. पानार fed पडटा तें तो खाता. 
म्हणटकीच तो आयल्यार आजयेकूय व्हडलेशे त्रास पडनात. हरव्या 
कांद्याचो HAS जावं ना जाल्यार तेफळाचें तिकटें, वेंग्टू सारक्याच रूचीन 
जेवता. शेंवट्याचे हुमण म्हणून चड जेवचोना आनी तेफळांचो रोस आनी 
फुटी कडी म्हणून थोडो जेवचो ना. जेवतकीच तो धेंकर दिता. धेंकर 
येतकीच जेवलोसो दिसता, अशे तो म्हणटा. 

तो येतकीच ताका च्या काफी बी दिवपाची नासता. चडसो करून तो 
जेवणा वेळारूच भितर सरता. जाणटो जावनूय ताका जिरवण बरी जाता. 
` पयर कोण तरी म्हणटालो, ज्या fear dre घराकडेन आसता, त्या दिसा 
फकत एक नाल्ल फोडून गोडाबरोबर खाता. आनी तांबयोभर उदक पिता.. 
शीत अजिबात जेविना. 'तो चडसो घराकडेन नासताच. सगळो गांव आनी 
देस हेडटा. दनपारच्या वेळार कोणागेरूय तरी वता. खंयच्यानूय पयसुल्ली 
वळख काडून. 

हांवें एक दीस आजयेक विचारलें. आजये वेंग्टू आमचो कोण गे ?' तशें 
आजयेन म्हळें, 'खंय रे कोण लागता आमचो तो ? तागेली आजी म्हगेल्या 
कुळारच्या घरांतली, ते नातें चलयता तो आजून.' 

दनपारच्या वेळार आमगेर येवनूय तो जेवलोना, अशी एकाच दिसाची 
याद आसा म्हाका. तोपी खुंटयेक लावन तकली आनी तोंड पुशीत ताणे 
भितर तोंड करून म्हळें. शेंवतूआका हांव जेवन आयलां गो.' 

'खंय कोणागेर जेवलो रें वेंग्दू?' अशें आजयने विचारले. तशें ताणें 
सांगलें दत्तू कामतीगेर आज बापायलें श्राध्द आशिल्लें. सांगिल्लो ब्राम्हण 
दनपार जाली तरी आयलोचना. पानार उदक सोडून पान गायक 
दाखोवपाची दत्तून तयारी केल्ली. इतल्यांत नशिबान हांव ताका तुमगेर 
येतना दिसलो. हांव जेवणाक येत म्हणुन दनपारच्या वेळार केन्नाच 
हाडकिनाशिल्ल्या दत्तून हाताक धरून घरांत व्हेलो न्हय गे म्हाका. पोटभर 
जेवंक खावंक घालून वयल्यान दक्षिणा म्हणुन एक रुपया लेगीत दिलो.' 

म्हण्टकीच आज दाट दाट पडलें तर जिबेर आनी वयल्यान किरवंटेक 
रूपया लायलो. 

आगे दत्तू तो. रूपयो फाल्स न्हय जाल्यार पुरो, अशें म्हणून वेंग्टून 
किरवंटेचो रुपया काडून केदो वेळ आडवो उदारो करून पळयलो आनी 
परत किंखंटेक खोयलो. 

असोच हो चांडाळ ! खाल्ल्या पानार>>» | आजयेन ल्हवू म्हळें. तें 
फकत म्हज्या कानार पडलें. वेंग्टूल्यो आज्याकडेन थाटान गजाली 
चलिल्ल्यो . 

संभाजीपुरचे सखाराम पै. हांका काल अकस्मात मरण आयलें. तांचो 
विलो त्याच दिसा केलो. 

पेपरांतली ही खबर वाचून सखाराम पैच्या म्हळ्यार बाप्पा पैच्या 
पयसुल्ल्या सोरऱ्यांमदीं खवदळ जालो. खबर आक्ताक कळूळिना देखून 
मरणाक एक पावले नात, पूण आतां घरच्यांक जाप दिवंक तरी वचूंक 
नाका ? 

संभाजी पुरांत सखाराम पै म्हळ्यार एकलोच बाप्पा. दुसरो एक 
आशिल्लो तो कांय तेपापयलींच खंवसलो. बापायचें नांव वा पिराय जरी 
बरोवंक नाशिल्ल्ली तरी सखाराम पै म्हळ्यार बाप्पा हातूंत दुबाव घोसारकें 
कांयच नाशिल्लें. 

बाप्पा हाडान घट मुगो. यमाक सहजी आयकुपी न्हय. पूण यमान 
हारायलोच म्हणपाचो ताका”, पांडुबाब तिरोडकार बायले WAT 
चुकचुकतालो. मेळून येतां गों घरच्यांक' अशें म्हणुन खाक्यांत सत्री मारून 
तो भायर सरलो. 

तो पडवेर आयलो, आनी कोण रडटा बिडटा काय म्हणून सुलूस 
घेतली. कोणाचे हूं ना काय चूं, जाणट्याक कोण रडटलो मसणो ?' अशें 
मनांत म्हणल तो भितर सालांत वतलो इतल्यांत बाप्पाचो व्हडलो पूत 
चलेबाब भायर आयलो. 

'यो पांडुबाब आयज खंय ?' अशें ताणे विचारलें तशें पाडूंबाबाक 
अजाप दिसले. म्हातारें खांड जाव. पूण कितलोय जाल्यार बापूय न्हय ? 
सामकोच मूस गेल्लेभशेन करप म्हळ्यार कितें ?' अशें मनांत म्हणत ताणें 
चलेबाबाक मनात चार गाळी मारल्यो. मागीर मुखामळ सामकेच रडकुरें 
करून ताका विचारलें, 'कितें जाले रे बाप्पाक?' 

'शे | कांय न्हय रे पांडुबाब. बाप्पाले सदचेंच ते चलेबाबान म्हळे. 

'पूण सदचे म्हळ्यार कितें ?' आवाज आनीक मातसो रडकूरो करीत 
पांडुबाबान परत विचारले. 

'थंडी रे. थंडी जाली म्हण्टकीच कफ. आयज मातसो बरो आसा.' 
चलेबाबालीं उतरां आयकून पांडुबाबाक कच्च जालें. तो तसोच Prax 
गेलो, खाटीर पडिल्ल्या बाप्पाची खबर घेतली, ताका बरी साऊद मागली 
आनी च्या घेवन परतलो. तो सोंपणा देवता म्हणसर सुकडेमाम सोपणा 
चडुन वयर अयलो. ताका पळोवन पांडुबाब कितें समजुपाचें तें समजलो, 
आनी मनांतल्या मनांत मुमुरक्यानी हांसत मान वांकडी करून गेलो. अशें 
कशें घडलें रे चलेबाब ? दोळ्यांत दुकां हाडपाचो यत्न करीत सुकडेंमामान 
विचरलें. 

'तूं नकळो सुकडेमाम आमगेल्या बाणालें ? पावसांत वचूं नाका 
म्हळ्यार पावसांत गेलो, आनी भिजलो, थंडी जाली आनी हुड्डें भरलें.' 

'इतलेंच निमित्त ?' चलेबाबान सांगून सोंपचे पयलीच सुकडेमामान 
कातरत्या आवाजांत विचारलें. 

'जाणटेपणांत तितलेच पुरो. गळ्याकडेन गल्लां वाजूंक लागलीं, तसो 
दोतोराक हाडलो. ताणे एक इंजेसाव केलें, आनी areal गुळयो दिल्यो. 
तितल्यान निवळलो. आतां बरो आसा.' 

चलेबाबान सांगले तशें सुकडेमामान दोळ्यांत बळयां हाडिल्लीं दुका 
ल्हवूच पुसली भितर वचून बाप्पाची खबर घेवन तो परतलो. इतले म्हणसर 
तिरवीण मावशी आनी बनेबाब भितर सरलो. | 

बनेबाबाले तोंड पळोवन 'हागेल्याच घरचो कोण तरी खंवसला जातलो' 
अशें मनांत म्हणत कोणूय कळवळटलो आशिल्लो. तिरवीण मावशेन 
दोळ्याक लावपाखातीर पदर हातांत घेतलो, आनी बोब ART खातीर 
तोंड उगडून ती बाप्पाची बायल खंय दिसता काय म्हणून पळोवंक लागली. 
भितल्ले कुडीत तोंड घालून पळयत जाल्यार बाप्पाची घरकान्न येसू तांदूळ 

काय कितें वेचता. कोण आयला ते पळोवंक तिणे मान वयर केली, तर्सो 
तिज्या कपलावयलो पोरण्या पयश्या येदो कुकमाचो तिळो तिरवीण व्हनयेक 
दिसलो. ते बरोबर तिगेलें उगडें आशिल्लें तोंड आनीक वेतभर उगडलें. 
बनेबाब कितेंय अवचिन्नपणा उलयत म्हणून नाकार बोट दवरून तिणे 
ताका चूप केलो. 

'कोण तिरवीण गो ? आयज दोगांय जाणां खंय गो हेवटेन ? यो यों 
बस.' 

येसून म्हळें तशें तिरवीणीची सामकी फेंफें जाली. “AT गो हेवटेतूच एका 
कामाक आयिल्लीं: वतना म्हळें तुमची खबर घेवन वचुंया. म्हणून आयली.' 
तिरविण मावशेन कळाशेन फटास मारली. 

“बाप्पा बरो आसा मुगो येसू ?' तिरविणीन विचारलें तशें फट करून सूप 
आपटीत येसून म्हळें, 'सदचेंच गो तांगेलें. पावसांत गेले म्हण्टकच थंडी 
जातली न्हय ? तशीं आमगेली पोरणीं हाडां गो. अशीं तशीं पेंचपाची नात. 
आनी ह्या पिरायेर मेली जाल्यार सुखाचीं, नातरांचीं पण्टुरांचीं लेगीत तोंडा 
पळेलीं. आतां वाचूंन कितें करपाचें आसा ? पूण एक गो. आपणें बरें मेल्यार 
पुरो Fad, म्हणून मरता गो ? आपल्या हातांत ना पुता तें. आमी मेल्यार 
पुरो म्हळ्यार मरनात आनी येदे वयावयले भुरगें फट करून मरून वतात.' 

- कोण गे ? कोणाली खबर ? 

जतो गो आमगेल्यांच्या नावाचो आशिल्लो, तांगेलो नातू. सामको 
वयावयलो. 

-कितें जालें ताका ? 

-कांयच ना. मातशें हड्ड्यांत कस कस जाले, आनी दोतोर येवचे 
पयलींच खंयचेकडेन कांय ना ? 

-कितें नाव गो ताजे ? 

-ताका आज्याचें नांव दवरलां. उलो मात दुसर्‍या नावान करताले. 

-म्हळ्यार ताजे नांव सखाराम गो ? 

-हय. पूण त्या नांवान ताका कोणूच वळखनाशिल्लो. 

येसुली उतरां आयकलीं तसो तिरविणीचे आनी बनेबाबाचे तकलेंत 
उजवाड पडलो. खंवसलो तो सखाराम पै हो न्हय, दुसरोच म्हणून. 

‘at येतात गो' अशे म्हणून दोगांय जाणा बाणाची खबर आनी च्या 
घेवन वचपाक गेलीं. 

आयज एक सारके लोंक बाप्पाचीच शी खबर कित्याक घेतात हाजे 
अजाप करपी चलेबाबाची नदर, बनेबाब विसरून गेल्ल्या पेपरांत सखाराम 
पै' च्या मरणाचे खबरेचेर गेली. तसो तो fad समजुपाचें तें समजलो, 


कोणे देड शाण्यान मेल्ल्याच्या बापायचें नांव बरयनाशिल्ल्यान हो सगळो 
गडबड घोटाळो जाल्लो. 

HE 


ए रामा खंय चल्लो ? 

मातसो दोतोरागेर वतां. 

दोतोरागेर कित्याक रे ? 

'-कितें सांगतोलो भाटकारा तुमकां, चार दिस जाले थंडी जाल्या आनी 
जोर येता. 

-क्रोंसीन घेतलें ? 

-क्रोसीन घेतलें आनी त्या फरमासींतल्या दोतोरागेल्यो गुळयोय 
घेतल्यो. 

-खंयच्या फरमासींतल्या दोतोरान म्हणटा रे ? 

-त्या तिस्कावेल्या. 

-त्या फर्मासींत दोतोर आसा ? 

-तो वखदां विकता नहूं ? तो | 

-तो ? तो दोतोर म्हणून कोणे सांगलें तुका? कसल्यो गुळयो दिल्यो 
ताणें ? 

-कसल्यो म्हूण कोण जाणा ? ओडेच रूपयान एक | दिसाक तीन अशो 
चार दिस घेवपाच्यो म्हणूंक लागलो. पूण किदें सांगतलो तुमकां, कांयच 
एफेद ना न्हयगा. 

-गुळयांचें कागद बी आसा बोल्सांत ? 

-आसा आसा: हैं पळय | 

-आरे, ह्यो टोनीकाच्यो मरे गुळयो. विटामीन ‘Arar ह्यो अडेज 
रूपयान एक दिली तुका ? 

“हय न्हू. | म्हाका खबर आसा गा ? हायेन म्हळें, सदांच वोखदा दिता 
तेका खबर आसतले. बरो मरे तर तो ? तेका इचारचें पडलें. 

-ताका आनीक किदें विचारतलो माती ? लोक वयल्यान हांसतलें 
तुका. आपणे दोतोराबगर केन्नाच गुळयो घेवंक फावना. तरी तूं बरो 
वाटवलो. तूं एक सारको ताजेफुड्यांत वतलो आशिल्लो.आनी तो चाळीस 
पयशांच्यो गुळयो. तुज्या xxx अडेज रुपयानी भरतलो आशिल्लो. तूं 
आतां म्हाका मेळळो म्हणुन बरें जालें. ना जाल्यार तुजी गजाल त्या 
नाम्याभशेन जातली आशिल्ली. 

-कोण नामो ? 

-नामो रे, कोल्याचो चेडो. 

-तेगेलें किदें जालें ? 

-आरे ताका जाताले परसाकडेन. तो गेलो फार्मासींत. 

-खंयच्या तिट्यावयल्या ? 

-आनी खंयच्या तर ? तूं गेल्लो त्याच. तोच पोरांटो मेळळो ताका. हाणे 
बावड्यान भावार्थान ताका सांगलें,परसाकडेन थांबपाचें वखद दी म्हणून. 
ताणे हाज्या हातार दोन तरांच्यो. गुळयो दवरल्यो. दिसाच्यो तीत आनी 
रातची एक. 

-दोन तरांच्यो शो ? 

-आयक तरी ! दिसाच्यो तीन घेवपाच्यो त्यो परसाकडेन थांबपाच्यो 
आनी रातची घेवपाची ती परतून परसाकडेन जावपाची; डल्क्रुलॅक्स | दोन 
दीस गुळयो घेतल्यो तरी परसाकडेन थरना. परतो: गेलो जाल्यार पोरान 
तसल्योच गुळयो दिल्यो. गुळयो घेवन येतना जुस्त म्हाका वाटेरूच मेळूळो 
खंय गेल्लो काय म्हणून विचारल्यार गुळयो काडून हातार दवरल्यो. 
फार्मासकाराली ट्रीक म्हज्या लक्षांत आयली. दर खेपेक धा रुण्ण घेवन 
नाम्याक गुळयो दितालो. ताका नाम्याले दुयेंस बरें जाल्लें नाका आशिल्ले. 
हांवे डल्कुलॅक्स गुळी भायर उडयली आनी परसाकडेन बंद जावपाच्यों 
गुळयो नाम्याक घेवंक लायल्यो. 

-बाबारे म्हज्या ! घात जालो तरमूं हो ! 

-घात जालो ? पांडूलें आयकल्यार कितें म्हणटलो तर तूं ? _ 

-तेगेलें आनी कितें ? 

-ताका आयिल्ली ग्रीप. तो गेलो गांवठी दोतोर सांतान बाबाफुड्यांत 
ताणे पांडूक भेश्टायलो. बारीक जोराचो दुबाव दाखयलो आनी Was वखद 
करूंक जाय म्हणुन सांगले. पांडून ताज्या पांयार घालुन घेतलें. सांतानान 
सांगलें, तुका पांच इंजेसांवां करची पडटलीं. दिसाक एक. सदांच सांजेचो 
यो. ते भायर क्रॉसीन गुळयांच्या पावडराच्यो पांच gear दिल्यो. 
पांडुकडल्यान सगळे मेळुन चाळीस रूपया घेतले. पांडू क्रॉसीन गुळयाच्या 
पावडरान बरो जालो. पूण दोतोरान सांगले, तुकां इंजेसांवां बच्याक पडली 
म्हणून. एक दीस पांडून म्हाका इंजेसांवाची गजाल सांगली. हांवें विचारलें 
कसलीं इंजेसांवां केलीं रें ताणें ? पांडूक पोराक पोकीं इंजेसांवां सांबाळून 
दवरपाची संवय. एक इंजेसांवाचो आपोल ssa ताणें म्हज्या हातार 
दवरलो. नांव वाच जाल्यार हांव सामको पातेत. कसलीं इंजेसांवां करचीं 
ताणें ? 

-कसली ? 

-आग्व ऑक्सिजेनाल. | फकत उदकाची | 

-देवारे म्हाज्या | 

-सदांच मतींत धर ! बर्‍या दोतोरागेर वचचें. तपासपाक धा रुपया . 
दिले जाल्यारूच कांय नजो. अर्दकुट्या दोतोरांचे वखद घेवप म्हळ्यार 
जिवावयलो खेळ | 

“बरे जांव आबू तुजें. हांव आता बद्द माड्डोळा वतां 

“आज वचूं नाका. ह्यो घे. धा पुडयो आसात. दिसाक तीन. सकाळची 
दनपारची आनी रातची. म्होवान घेवपाची. रोखडो बरो जातलो पळय तूं. 

-देव बरे करू आबू तुका | वयतां तर हांव ! 

“फकत धा रुपया दी ! आसात मरे बोल्सांत ? ना जाल्यार मागीर 
दिल्यार कामा येता 

जनाना, है घे | देव बरें करू तुमकां | वयता तर हांव | 

-बरो करून वच | वगद सोंपतकीच सांगपाक यो, कसो आसा तें. 
निवळूंक ना जाल्यार परतून दितां. 

-बरें वयतां भाटकारा | 

ज्यों 

'दुरून डोंगर साजरे हे म्हणीचो मराठी शिकतना म्हाका एक धडो 
आशिल्लो. ते म्हणीचो अर्थ म्हळ्यार पयससून कांय गजाली आमकां 
जितल्यो बऱर्‍्यो दिसतात तितल्यो त्यो खऱर्‍यांनीच नासतात. म्हाका त्या 
वेळार ती म्हण खुबूच आवडली, आनी वचत थंय हांव ते म्हणीचो उपेग 
करूंक लागलों.. 

ल्हान आसतना हांव कितें म्हटां ताचेकडेन चडशे कोण लक्ष 
दिनाशिल्ले. पूण, लग्त जावन भुरगेकार जालों तरी ती म्हण म्हजे 
मतींतल्यान गेलीना. म्हाका ती म्हण वापरपाचें वेसनूच जावन पडलें.. 

खुबशे फावटीं म्हजो अदमास खरो जाता, पूण कांय फावटी जेन्ना तो 
फट थारता, तेन्ना म्हाका बायल भुरग्यांकडल्यान तरातरांची उतरां 
आयकून घेवचीं पडटात. 

` एक दीस म्हजे पोरणे वोळखींतलो एक मनीस काँटेसा गाडी घेवन 
आमच्या फुड्यांतल्यान गेलो. म्हगेल्या चल्यान म्हळें, गाडी FR आसा आं? 
व्हालोर गजांक | कँटेसा घेवन भोंवप म्हळ्यार फकाणा न्हय | 

म्हाका गजाचो पयलींचो इतिहास खबर आशिल्ल्यान हांव उलोवन 
गेलों. 'दुरून डोंगर साजरे' 

चलो म्हजेर तापलो. बाबा तुगेली ही म्हण खूब पोरणी जाली. कोणें पळे 
ती म्हण बांदिल्ली ताणें फ़कत आपल्या गावांतले खांची-फोंडानी भरिल्ले 

दोंगर पळेल्ले. पयससून ते जरी सुंदर दिसताले, तरी प्रत्यक्षांत ते तशे 
नाशिल्ले हे ताका. खबर आशिल्लें. पुण तो जर 'कुलू मनालीक वा 
काश्मीराक गेल्लो जाल्यार ताका कळटले आशिल्लें, थंयचे दोंगर पयससून 
दिसतात तशेंच लागींसुनूय दिसतात... 

आतां तुमीं गजाक लागून ती म्हण म्हळीं. गजाचे आयचें पोजिसांव 
तुमीं जाणात ? तुमकां खबर आसा तो पयलींचो विडयांचो गाडो आशिल्लो 
गजा. आज ताज्यो कोल्ड्रींकाच्यो दोन फॅक्टरी आसात. एक़ गॅरेज आसा. 
तो बँकाक रीण आसा ताज्या धा पटींनी ताजी इस्टेट आसा. ओगीच मेळटा 
थंय ती म्हण वापरून हांशे करून घेंव नाकात. गजाच्यान आज कॉंटेसाच 
न्हय, मर्सडीस गाडी घेवन भोवंक येता. 

एक दीस आमगेल्या पोरण्या सोयऱ्यांभितरली एक बायल आपले 
चलयेच्या लग्नाचे आमत्रण दिवंक आयिल्ली. ती खुबूच व्हडपणां 
गायताली. आपणे आपले चलयेक अमूक घालचें केलां. जावंयाक अमूक 
दिवचें केलां. चल्याच्या आवयच्या घोवाक अमके दरेचो जोडो हाडला, 
वेणीक बेंगळूराकसून रसमी कापड हाडलां | अमूक आनी तमूक | 

तिणें आंगार पळे वस्ती घाल्ल्यो तांचो व्हालोर लाखानी रूपये जातलो. 
म्हजे बायलेचेर तिणें सामको फोक उडयलो. ती वतकीच म्हजी बायल 
म्हाका कुच्छित्रीपणान म्हणूंक लागली, 'पळेली बापशाचे बायलेक, कशी ' 
भांगरान भरिल्ली ती ? तिज्या घोवाक उमेद आपले बायलेक थाटान 
भोंवडावपाची. नाजाल्यार तुमी! कसलीच उमेद ना | एक दीस म्हणून 
म्हजी खंयची आस भागयल्या ? शंबर फावटीं सांगले तेन्ना पिड्डुकाचीं 
कांकणां आनी चपलाहार केला. तेखातीर दुकां गळोवंची पडली. घोट 
पाटलीं तोडो कांकणां बापायन घाल्लीं म्हणून तरी आगार आसात. | 

आगे चल्याच्या पयल्या वाडदिसाक तुका फीत केल्लें न्हय गे ? हांवें 
ल्हवू आवाजांत Fes तसो ताळो आड्डीत म्हणूंक लागली. तेंच वयर 
काडपाचे तुमीं! सात पोवनाचे म्हणुन बरें | बापाशाचे बायलेलें पळेल्लें मूं? 
बारा पोवनांचे परस उणे जावचेंना | घोंट म्हणून He गे बाये ? चाळीस 
पोवनांचे तरी जातले.' 

हांव बापशाक ल्हानपणांत वेंतभर काश्टी न्हेसून भोंवतना पळेल्लो. 
ताजे घरचीय परिस्थिती म्हाका खबर आशिल्ली. हावें सट्ट करून म्हळें, 
दुरून डोंगर साजरे !' वेर्लेकार पेपरांत जायरात दिता ती वाचता मूं तूं? 

‘ 


खर्‍या भांगराक फाटी काडटा तसल्यो वस्ती करून दितां म्हणून ? 

तुमकां कितें म्हणपाचें आसा? बापशाचे बायलेन भांगराची गिलेट 
काडिल्ल्यो वस्तु घाल्ल्यो म्हणून ? बायलेन तिडकून विचारलवें, ast हांवें 
ल्हवू अवाजांत म्हळें, बापशाक हांव वळखतां. ल्हान आसतना म्हजें पुस्तक 
मागून व्हरून शिकला तो. बुकलो फुगलो म्हणून वागा तोडयेक वता ? 
बायलेक कितें दिसलें जाण कोण 'जायत बाये' अशें म्हणून ती भितर गेली. 

कांय दीस गेले. बायल बापशाले चलयेच्या लग्नाक वचून आयली आनी 
घे | फोग भातेरी ! 

'तुमी म्हळें म्हणून म्हाकाय पापणीक खरें दिसलें ! खरे काय फाल्स तें 
पळोवपाखातीर हावें हळूच तिज्या घोंटांक हात लायलो तिणें कितें करचें ? 
फटाफट सगल्यो वस्ती काडून म्हज्या हातार दवरल्यो, आनी म्हणूक 
लागली, 'सारक्यो तपास ? पळय फाल्स बी जाल्यार ? तुमकां किते 
दिसता ? 'तुमी मोटीं मनशां !' तुमच्या आंगार आसता त्यो खत्यो 
भांगराच्यो वस्ती | बापशी कितें आपले बायलेच्या आंगार SAT भांगराच्यो 
वस्ती घालतलो ? हांवें काकुळटेन म्हळें, आगे खत्यो काय फट तें पळोवंक 
हात लावंनाशिल्लो गे ! मोदेल बरो दिसलो म्हणून हात लावन पळेलो,' 
तेन्ना उसळून म्हणूंक लागली. घोटांचो मोदेल आसता गे ? म्हाका सगळें 
समजतां आं ! सांग तुगेल्या घोवाक बापशी आतां पयलींचो ना म्हणुन. तूं 
भाटकार जावशी. म्हगेलो घोव आलपफांतेचेर व्हडल्या पोस्तार आसा. ताका 
कांय उणें ना !' 

तुमकां लागून म्हाका हें आयकून घेवचें पडलें. जळूळी ती तुमची म्हण! 
‘SST डोंगर साजरे'! 'सगल्यांसामकार त्या Xxx म्हाका लज केलीं.' 
अशें म्हणून हिणें हो हो करून रडपाक सुरवात केली. 

कसलो बोवाळ काय म्हणून पूत भायर आयलो. हिणें ताकाय सगळें 
पुराण सांगले. तसो तो तापलो आनी म्हणूंक लागलो, 'तुकाय पिशें लागलां 
काय कितें ? बाबा आतां जाणटो जालो ते खबर ना तुका ? ताणें म्हळें, 
आनी तुका खरें दिसलें. ल्हानपणांतली ती म्हण तांच्या आतां तोंडार 
बसल्या. आपणाक तारतम्य आसूंक जाय !' 

पुतान म्हाका कांयच म्हळेना ! पूण हांव समजलों | .आतां हांवें 
निश्चछय केला. जाता तें करून दुरून डोंगर साजरे' हीं म्हण वापरप ना. 
पूण एकदां जाल्ली संवय एकदम वता ? 

म्हज्या मोगाळ सानुल्या भवांनो आनी कानुल्या भयणींनो, हांव तुमकां 
सगळ्यांक बरो दीस TL म्हणटा. आनी म्हगेलें हें बरोवन हाडिल्लें इलेंशे 
भाशण वाचतां Gat मदीं मदीं बोवाळ करचो न्हय अशें हांव लुमचेकडेन 
मागतां. मदीं बोवाळ केल्यार हांव म्हगेलें भाशण चुकतलों. आनी मागीर 
कितें उलयलो तें म्हाकाय कळचेंना आनी तुमकां | | 

म्हगेल्या कुकूल्या भावणांनो, तुमका चित्रांचे सतीत फावो जल्ली इनामां 
भेटोवंक हांव हांगा आयलां. म्हळ्यार म्हगेलीं भुरगेपणां पळोवन तुमगेल्या 
जाण्टेल्यांनी म्हाका हांगा हाडला. ते खातीर म्हाका भोव खोस भोगता. 

तुमी सानुली भुरगीं नाचतात, उडटात ते पळोवन म्हाकाय तुमचेवरीं 
नाचन उडन -शें दिसता. पूण म्हजो आज निरूपाय जाला. हांगा 
येवपाचे गडबडींत हांव काल्सांवांचेर पटो बांदूंक विसरलों. नाचतना 
काल्सांव धोंपरांकडेन पावत म्हणून भंय दिसता. फुडल्या SY तायारेन 
येवन तुमच्या वांगडा नाचतलों, अशें हांव तुमकां उतर दिता. 

तशो तुमी म्हजो माकड उडयो पळेल्या जातल्योच. तशो उडयो मारूंक 
तुमकां लेगीत जमचेंना, थोडें ताका पोरकटपणा म्हणटात. म्हणूं बाबडे | 

Gat काडिल्ल्या चित्रां सतीत मेळिल्ली इनामां तुमकां भेटोवंक म्हाका 
दून खून खूब खोस भोगता. म्हाका तीं म्हगेल्या बोल्सांतल्यान काडून दिल्लेवरी 

ह 

तुमकां खरें सांगपाचें म्हळ्यार चित्रांतले म्हाका कांयच कळना. म्हाका 
चित्रां काडूंक येनात ! शाळेंत आसतना मास्तरान म्हाका घोड्याचे चित्र 
HSH सांगले. हावें तें काडलें, पूण मास्तरान म्हळें, 'तुका घोड्याचें चित्र 
काडूंक सांगिल्ले, तुवें माकडाचे कित्याक काडलें ?' हा... हा... हा... 

हीं म्हजे फुडयांत मांडल्यांत तीं चित्रां कसलीं हैं वळखूंक म्हाका मोटें 
कुस्तार जाता. जे अर्थी तांकां इनामां मेळल्यांत ते अर्थी ती at आसुंकूच 
जाय ! तुमी त्या चित्रानी दोंगेर पितारल्ल्यात, Sat व्हांवयल्यात, ते 
भायर जनावरांय दाखयल्यांत. तुमच्या चित्रांत वाग आनी गाय Hears 
कुलो लावन बसल्यांत माजर सुण्याच्या तोंडांतलो भाकरेचो कुडको 
ओडटा. आनी चंद्र आनी सूर्य एकामेकांक तोखेत मळबांत चकचकतात, तें 
पळोवन राष्ट्रीय एकात्मता म्हळ्यार किते हें तुमकांच बरें कळूळां अशें म्हणूं 
येता. हांव देवालागीं मागतां की तुमचे जिणेंत सुर्याचो उजवाड आनी 
चंद्राची शितळकाय एकाच वांगडा फांकत रावू! 

म्हजीं उतरां तुमकां समजून घेवंक मातशीं जड वतलीं एका जतिवंत 
कवीचीं उतरां तीं. फुडें फाटीं तुमी कविता करूंक लागशात जाल्यार TAT 
लेगीत असल्याच उतरांनी उलयतलें हाची म्हाका खात्री आसा. 

आतां हांव तुमच्या चित्रांची तोखणाय करून तुमकां इनामां भेटयतां. 
'आरे तीं इनांमा बेगीन हाडात. फांतोडेच्या पारार हांगा येवन बशिल्ली हीं 
भुरगीं भुकेल्ली आसतलीं. तांकां बेगीन घरा वचुंदी, आनी म्हाकाय त्या 
गांवकाराल्या सोमनाथ बाराचें' उक्तावण करपाचे आसा. थंय बेगीन 
पावलोंना जाल्यार जमिल्ले लोक रागार जावंक लागतले. हाडात बेगीन 
लाखाटे.' 

-लाखाटे आमी हाडूंक नात ! ते तुमीं तुमच्या बोल्सांतल्यान दितले हे 
आशेन आमी तुमकां आपयल्यात | 

-कितें लाखाटे हांवें म्हज्या बोल्सांतल्यान दिवपाचे ? हें तुमी म्हाका 
पयलींच कित्याक सांगलेना ? हांव हांगा म्हगेलो इश्ट अण्णू घांट्याक 
धाडटलों आंशिल्लों. ताका बोल्सांतले पयशें वागडावन व्हडपण घेवपाची 
भोव खोस ! आतां हाव सोमनाथ बाराचे उक्तावण करतलों थंय म्हज्या 
बोल्सांत लाखाटो पडपाचो आसा, हे म्हाका भितल्ल्यान कळूळां. भुरग्यांक 
कितेंय दितलो म्हळ्यार हांवें बोल्सांत पयशेय घालूंक नात ! तशी म्हाका 
पयशांची गरजूच पडना ? सगळो खर्च भायलेभायर सुट्टा. बरें कितें 

आमी फकत गिलेटीचे तकटे हाडल्यात | तांचेर इनामां फावो 
जाल्ल्यांचीं नावां बरयल्यांत आनी इनाम कित्याखातीर फावो जालां तें 
बरयलां ! 

तांकांच पयशांपरस चड म्हत्व आसा | हांवें लोका हिताचीं बरीं बरीं 
कामां केल्यांत, 'अशें तकट्यार बरोवन दीत जाल्यार तेखातीर हांव 
कितलेय पयशे मोडूंक तयार आसां ! हाडात बेगीन तकटे बाराच्या 
उक्तवणाक कळाव जातलो | 

ने पपा 

-कितें रे तूं किते सागूंक सोदता ? 

- आमी भुरगे ते तकटे घेवन कितें करतले. 

-कितें करतले म्हळ्यार ? घरा व्हरून फास्केंत घालात ? 

-पूण आमचेकडेन फास्की घेंवकूच पयशे नात ! हीं चित्रां काडचेखातीर 
म्हगेल्या बापायन रंग आनी फोली पसरकाराकडसून उदार हाडल्यात. 
इनामाचे पयशे मेळटकीच रोखडेच दितां अशें ताका सांगला. 

-आरे रे, काकुळट मरे भुरग्यांची | बरें अशें करात ? सेक्रेटरी खंय 
गेलो? 

-हांव हांगा आसा. कितें करूं म्हणटात ? 

- हे तकटे जंयसून हाडल्यात थंय परत दियात आनी दिलले पयशे परत 
हाडात | 

- ते तकटे पसरकार परते घेवचोना | विकिल्ली वस्त परती घेवचोना 
अशें ताणें बिलारूच बरोवन दिलां ! 

-तो कसो घेतलो ? देड रूपयाची वस्त धा रूपयांक दिल्या आसतलीं 
ताणें एकेक तकटो कितल्याक पडलो ? 

-पंदरा रूपायांक | 

पंदरा रूपया ? हांचो व्हालोर दोन रूपयाय ना ? कमिशन Pact 
मारलें? जालें तोंड बंद ? आतां अशें करात | पसरकार घेना जाल्यार 
भंगार घेवप्याक दियात ते तकटे आनी आयिल्ले पयशे भुरग्यांक वांटून 
खोशी कराते. 

Rl हांव. बारांच्या उक्तावणाक कळाव जाता ! ड्रायवर गाडी 
भायर घे ! 

-आसूंदी दुसऱ्या खेपेक उपकारतलीं. ती पियेत जाल्यार पोट 
भरिल्ल्याभशेन जातलें. सोमनाथ बाराचे उक्तावण करपाचें आसा. 

बरें भुरग्यांनो, तकटे विकून आयिल्ले पयशे हे तुमकां वांटून दितले. 
थोडे म्हणून तोंडां वांकडी करूं नाकात. फुडें फाटीं तुमीं व्हड चित्रकार 
म्हणून गाजपाचें आसात. 

तुमकां व्हड यश मेळूं अशें हांव देवालागीं मागतां- | 

एकदां मडगांवा पबांत बशिल्लेंकडेन म्हगेल्या एका इश्टान, बिटू परबून 
म्हाका ही गजाल सांगली. संवसारांत कसल्यो कसल्यो विकृती आशिल्लें 
मनीस आसात हें तुमकां समजुचें म्हणून ती तुमकां सांगता | बिटू परोब 
तागेल्या ऑफीसांतल्या तीगा वांगड्याबरोबर सरकारच्या खुस्तार पर्यटन 
करूंक भायर सल्लो. बसींन वचचे परस गाडयेन गेल्ले बरे अशें ताणी 
थारायलें. 

शेंगड्या खोताले मत म्हळ्यार रेल्वेन वतकच प्रत्येक स्टेशनाचेर गाडी 
थांबिल्ले कडेन सवाय भितर वडा सांबार ना जाल्यार इडली डोसा खावंक 
मेळटा. बसीन गेल्यार ती सोय जायना. बसवाले अशा हॉटेलामुखार बस 
थांबयतात, थंय काफयेच्या ना जाल्यार च्याच्या एका घोटाखातीर तीन 
रुपया फारीक करचे पडटात | 

सांगपाची गजाल म्हळ्यार, शेंगड्या खोताले मत बाकीच्यांक मानवलें 
आनी तांणी रेल्वेच्यो तिकीटी काडून बेंगळूरचें भोंवडेंक सुरवात केली. 

सगळ्यानी आपापलें सामान रेंकांचेर दवरलें, आनी सकयल्या बाकांचेर 
बसून ते गजाली मारून लागले. दोन वडा सांबार चापून खावन पोटां ठुण्ण 
केलीं, तशी तांकां सुस्ती आयली, आनी गजाली बंद पडल्यो. प्रत्येकान 
स्टेशनाचेर घेतील्लो पेपर हातांत धरलो आनी वाचतां वाचतांच आडवे 
जावन घोरूंक लागले 

बिटू पोरोब मदींच जागो जालो, आनी दोळे उगडून पळयत जाल्यार 
तागेलो एक सवंगडी किटू नायक अजूनय जागो आशिल्लो. तागेली नदर 
चिंतेस्त दिसताली. तो आपणाले सामान परतून परतून सांसपितालो. 

बिटून किटूक विचारलें, 'आरे किटू, तूं कितें रे न्हिदलोच ना ? वडे 
पोटांत कूचमूंक लागले काय कितें ? आनी तोंड अशें उतरलेल्यावरी 
कित्याक दिसता ost ? तशी किटून कांय ना, कांय ना अशें म्हणून वेळ 
मारून व्हेलो. 

थोड्या वेळान बिटूक परतीय झेम आयली. परत एका स्टेशनाचेर गाडी 
थामली. आनी च्याऽऽय गरमऽ555' अशो किळाच्यो आयकूंक आयत्यो, तशें 
बिटू आनी सांगाती जागे जाले. 

अजुनूय किटू जागोच आशिल्लो. आनी आतां ताज्या आंगार फकत 
 अंडरवॅर आनी सदरो आशल्लो. पँट घडी करून ताणे पोतयेंत घाल्ली. बॅग 
सकल काडुन दवरील्लें तें पळोवन सगळ्यांकूच अजाप जाले. पिशा 
नायकान म्हळें, 'किटू, कितें रे, चोरांक भियेवन बॅग सकल काडलें ? आनी 
पँट शी कित्याक देवयली ? 

'मातशें गरम जावंक लागलें म्हणून पँट देवयली आनी बँगांतले एक 
पुस्तक काडूंक जाय म्हणून बॅग सकयल दवरलें, तें आळसान तशेच उरलें | 

feat बोकडो मारलो हें fae आनी तागेल्या सांगात्यांक रोखडेंच 
कळूळे. भायर अजिबात गरम जाय नाशिल्लें. वयल्यान थंडायेन आंग 
शिरशिरतालें. पुस्तक काडपाखातीर बॅग सकयल काडपाची गरज 
नाशिल्ली. बॅग वयर दवरचे पयलींच किटून एक पुस्तक भायर दवरिल्लें. 
पूण तांणी मनांत म्हळें, ‘आसता एकेकट्याचो सभाव | थोड्यांक शियांतूय 
गरम जाता'. 

एकदांचे बेगळूर स्टेशन आयले, आनी सगळे स्टेशनाच्या भायर वचूंक 
गेले. स्टेशना भायर येवन पळय जाल्यार किटू ना ! खंय गेलो किटूं ? 
संडासांत बी गेलो जायत ह्या विचारान ते थोडो\वेळ भायर थांबले. कांय 
वेळान fe आयलो. ताज्या हातांत बॅग नाशिल्लें, फकत पिशवी 
आशिल्ली. frat म्हळे, ‘The, तूं बॅग विसरलो !' तशें किटून म्हळें नारे, 
हांवे तें स्टेशनाच्या स्टोर रूमांत दवरलां आनी रिसीट घेतल्या.' कित्याक 
काय म्हणून बाकिच्यानी विचारलें तशें किटून म्हळे, बेश्टेच ! म्हळे दोन 
दिसाखातीर हातांत वजें कित्याक ? 'दोन दिस 2?’ आमी हांगा पांच दिस 


पारजतफुलां | १२९ 


रावपाचे थारायला न्हय रे ?' अशें विचारलें तेन्ना किटून आनीक एक 
बोकडो मरलो. हांगा एका लागींच्याच गावांत म्हजी एक मावशी रावता. 
दोन दिसांनी हांव तिगेर वतलो.' आनी तेवटेनच्यान परस्पर गोंयांत वतलो 

बिटूक अनी तागेल्या सांगात्यांक किटूलें लक्षण बरें दिसलेंना. पूण ते 
ओगीच रावलें. एका बन्याशा हॉटेलांत एक रूम घेवत ते थंय रावले 

जेवन खावन ते गादयेर पातळूळे जाल्यार किटून पँट काडून पिशवेंत 
भरली आनी पिशवी उशामुळा घेतली. 

दुसर्‍या दिसा पासयेक वचचें अशें थारतालें इतल्यांत, शिरू बोडक्यान 
ved, नहंयचेर पेवूंक या! बाकिच्यानी हय म्हळे. फकत किटून तोंड 
वाकडें केले. रुमाक चावी करून सगळे सकयल देवले. फाट वळून पळय 
जाल्यार किटू ना. मातशे थांबले, जाल्यार किटू सकयल देवतना दिसलो. 
मजा म्हळ्यार, किटूच्या आंगात फकत टॉवेल आशिल्लो. तो कउंटरा 
म्हऱ्यांत गेलो आनी पिशवी मॅनेजराकडेन दिवन ताणें म्हळें, आमी न्हांवन 
ये म्हणसर ही मातशी साबाळात आं ! 

बिटू आनी सांगाती सामकेच भिले. तांकां दिसलें की, किटूची तकली 
फिल्ली. आतां कशें Heed असो विचार करीत ते न्हंयचेर गेले आनी पेंवून 
आयलें. जेवन खावन वेवस्तीत न्हिदले. 

दुसऱ्या दिसा किटू मावशेगेर वचूंक भायर सरलो. आमचो निरोप घेवन 
तो गेलो. ताज्यांत अंबनॉर्मल अशें कांयच दिसनाशिल्लें. | 

चार पाच दिसानी बिटू आनी तागेले दोन सांगाती घरा परतले. दुसर्‍या 
दिसा ऑफीसांत वच जाल्यार fhe थंय आशिल्लो. खोशी दिसतालो. किटून 
मावशेगेर वता असो बोकडो मारला हें जाणा आसूनय बिटून ताका 
विचारलें, 'कितें रें किटू, तुजी मवशी कशी असा ?' तोंड वाकडे करीत 
किटून म्हळें, 'कितें सांगूं तुका, मावशेगेर वच जाल्यार कळूळें कीं मावशी 
मिरजेक गेल्या. तसोच परतलो आनी डायरेंक्ट घरा आयलों.' 

किटूंत कांय पिशेपणाचे लक्षण दिसनाशिल्लें. बिटूक आनी ताज्या दोगां 
सांगात्यांक मात अजूनय किटूच्या त्या तशा वागपाफाटलें कारण 
होलमनाशिल्ले. हांव मेळटकीच बिटून म्हाका ती गजाल सांगली, तशें हांवें 
Tee करून म्हळें, ‘TH बेंगळूराक गेल्ले तो दीस खंयचो ? 'शेनवार 
तारीख सोळा नोव्हेंबर | बिटून सांगले, तशें परत विचारलें, 'किटून खंयचो 
पेपर घेतिल्लो ? 

'सुनापरान्त !' बिटून म्हळें तसो हांव ताका घेवन सोमतोच लायब्ररींत 
गेल्लो आनी १६ तारकेच्या सुनापरान्ताची मागणी केली. 

पेपर वाचतां वाचतां एक 'क्लू मेळ्ळो ! पेपरांत एक बातमी आशिल्ली. 
'गोंयंचे भोंवडेर आयिल्ल्या तिगांभितल्ल्या दोगांनीं तिसऱयाक न्हाता थंय 
काश्टेर सोडून हाँटेलांतलें तागेले Tat आनी सामान घेवन थंयच्यान फुज्यो 
केल्यो !' हांवें ती बातमी बिटूक दाखयली. ताणे ती वाचली, आनी सगळें 
समजल्यावरी मान हालयली. 

HE आदार 


विश्वंभर 
एक सादो मनीस. सामकोच सादो. पोके तकलेचो. कोणेय फाल्यां 
म्हाड्डोळा वचून यो म्हणून सांगल्यार वचून येवपी. कित्याक म्हणून 
विचारचोना, न्हय पयशे मागचोना. दिल्यार घेतलो, ना जाल्यार ना. 
दुसऱ्या दिसा दनपारां 'वता मरे म्हाडूडोळा ?' अशें विचारल्यार म्हणटलो 
'सकाळींच वसोन येयेलों.' कित्याक म्हणून विचारल्यार म्हणटलो, “THT 
सांगलेले न्हू?' इतलो शाणो 

तो म्हजेच पिरायेचो. कितेंय एक दोन वर्सानी ल्हान आसत. हांव 
भुरगेबाळकार जावन नातरांकार लेगीत जालों. पूण विश्वंभर ब्रम्हचारीच 
उरलो. लग्न जावनूय ब्रह्मचारी. कोणेंतरी ताजे खातीर बायल सोदून 
हाडली आनी केलो ताका हळदुवो. 

विश्वंभराक घरचे जाण्टेल्यांचे शेतभात आसा. एका भाटकारालें भाटूय 
तांचेकडेन तल्लुकेक आसा. तागेले भाव कामधंदो करतात. तांचे भरशी 
विश्वंभरूय कश्टाचीं कामां करता. भाटकाराली शेणाची गायरूय भरता. 
एकूण खावपाजेवपाक मरण ना. सादो आसलोय जाल्यार धडधाकट मानाय 
आसा अशे म्हणून चोडवाकारान We दिलें. 

विश्वंभरालें लग्न जालें. पूण बायलेचें तोंड खोशयेन फांकलेना. एक 
दीस ती गेली विश्वंभराक सोडून शेजारच्या जनाबरोबर. मागीर कळूळे ती 

भायल्या वाऱ्याची आशिल्ली. 

निमित्त जालें भाटकाराचें . भाटकारान तिका दोळो मारलो. 
'भाटकारान दोळो घाल्यार कितें तपले get ? भायल्या वाऱयाचेक 
भाटकार किते आनी शेटकार कितें. खंयूय जाल्यार उदक भरपाचें.' ते 
घडणुकेचेर विश्वंभराल्या भावालीं अुतरां. 'रांडेक वसोंक निमित्त जाये 
आसलें.. पादर्‍याक वन्नाचें निमित्त. तागेले बायलेली प्रतिक्रिया. 
शेजारासामार्‍यालींय उतरां चडशीं वेगळी नासली. तेंवूय खरें. विश्वंभरागेर 
रावून भाटकाराची सेवा तिज्यान करूंक जाताली. जायत्यो जाणीं 
करताल्योय. 

भाटकार म्हळ्यार समाकोच लाळयो. सोबीत बायल दिसली म्हणटकीच 
लाळ गळोवपी . दिसपाक हांडयाचें पोंद. तोंड म्हळ्यार कळमेल्ली कायल. 
तण उदेल्ल्याभाशेन आंगभर केंस. आंगाक सदांच घामसाणी. पयसो 
कुसता. ताज्या नेटार बायलांक नाचयता. 

विश्वंभराली बायल चार घरां भोंविल्ली. सुदारिल्ल्या बायलांक पळेल्ली. 
चार मोगाची उतरां आयकल्ली. फोंड्या वचून सिनेमे देखिल्ली. कांय 
तरणाट्यांक बोटार नाचयल्ली. ती भाटकाराक लागीं जाता ? 

विश्वंभर आंगापांगान धड, पूण तकलेन पोको. खाडमिशो जबर 
नाशिल्लो. बायलेक खोशी करी सारके ताजेकडेन कायच नाशिल्लें. फकत 
तिळयाक आदार म्हणून बरो. 

जना सुदारिल्लो. पूण ताजी बायल मोगाची vat उलोवंक येना 
असली. गांवठी. कासाटो मारून ASH लुवूंक वचपी. जना बँकेतलो प्यून. 
बँकेत नटून थटून येवपी चलयां बायलांक तो पळेतालो, आनी आपल्या 
नशिबांत मात गांवठी बायल अशें म्हणून खंती जातालो. 

विश्वंभराले बायलेकडेन ताजें केन्ना सूत जमलें हे कोणाक कळूळें ना. 
एक दीस बँकेतल्यान रजा काडून तो तिका घेवन गेलो. खंय गेलो हाजो 
पत्तो कोणाक लागलोना. विश्वंभराल्या घरच्यांनी दोन दीस सोद घेतलो, 
आनी ‘ay पिडा गेल्यार अशें म्हणून ओगी बसले. तिगेल्या आवय 
बापायनूय व्हडलोसो बोवाळ केलोना. 

थोड्या दिसांनी रजा सोंपोवन जना नोकरेर हजर जालो. 'खंय गेल्लो' 
काय म्हणून विचारल्यार 'पयस एका कामाक गोल्ल्याचें सांगतालो. 
विश्वंभराले बायलेविशीं विचारल्यार “म्हाका शें कित्याक इचारता? म्हाजी 

बायल आसतना म्हाका कित्याक जायी दुसऱर्‍याली बायल ?' अशें सांगून 
हात फाफुडटा. विश्वंभरालीं बायल खंय उदक भरता जाण कोण. जना 
मात मदीं मदीं नाच्च जाता. दोन दीस खंय तरी रावन येता. 

ही अशी विश्वंभराली कथा. कोणेंय ताका फकाणानी 'विश्वंभर लग्न 
जाता मरे ? पळोवं रे चेडू ?' अशें विचारल्यार तो मुमुरक्यानी हांसता. 

'एकेक सांबाळोंक जालेंना. आनीक कित्याक जायी तेका बायल ? 
फोंडांत घालोंक ?' विश्वंभराले भावजयेचो थोमणो रोखडोच आयंकूक 
येता. | 

हांव आतां तुमकां जी गजाल सांगतलों ती तुमकां भुरग्यांची काणी 
कशी दिसूं येता. पूण भुरग्यांच्यो काणयोय जाल्यो म्हणून कितें सामक्यो 
भुरगेपणाच्यो आसतात ? आनी आमी अजून जाण्टे खंय जाल्यात? 
म्हळ्यार आमचीं भुरगेपणां खंय गेल्यांत ? तेन्ना सांगतांच तुमका ती 
म्हगेल्या इश्टान 'निळून' आपल्या भुरगेपणातली हालींच सांगिल्ली गजाल! 
ती फटींचीय आसुं येता ! कित्याक निळू म्हळ्यार एक नंबरचो बोकडेकार! 
अवचित्नांतलो अवचिन्न. ताजी आजी सदां म्हण्टाली. 'निळू म्हजो निळू, 
कोयत्यांनी खेळू' मागीर निळू तिका गाळ्यांचो शिवोंर घालतालो. जाल्यार 
निळून सांगिल्ली ही गजाल. 

निळू हांगा मस्ती करता, सारको शिकना म्हणून ताज्या बापायन ताका 
पयस बेळगांवचे एके मावशेगेर शिकूंक दवरिल्लो. थंय ताणे खूब इश्टय 
जोडिल्ले. सगळे ताजेसारखेच शिकप सोडून बाकी सगळ्यो अँक्टीव्हीटीज 
करताले. शाळेंत वतात तितलो वेळ सोडून बाकी सगळो दीस SST आनी 
तरातरांचीं अवचित्रपणां करप हें तांगेलें काम 

गांवाभायर जंय ते भोंवंक वताले थंय एका वडाच्यापारार एक साधू 
बसतालो. खाड पिकिल्लें. न्हेसतालो फकत एक काश्टी. न्हातालो काय ना 
तें देव जाणा | बरोबर एक शिश्यय आशिल्लो तोय ताजेच भाशेन बुरसो | 
पेल्यान एक धुनी पेटिल्ली आसताली. मदीं मदीं दोगूय चिलमीचे दम 

मारताले. तांकां मेळूंक खूब लोक येताले. तातूंत जाणटे, नेणटे दादले 
आसताले. तशोच तरण्यो आनी आंकवार चलयोय आसताल्यो. 

लोक येवन नमस्कार करताले. तसो साधू म्हाराज तांकां आशिर्वाद 
दितालो. तागेलो शिश्य एका खापरांतल्यान कसलीशी पावडर काडुन 
लोकांच्या हातार दवरतालो. ती खातकीच सगल्यो मनोकामना पुराय 
जातात आनी भलायकी सुदारता. अशें साधू सांगतालो. लोक कांय पयशे 
ताजेफुड्यांत उडोवन वताले. लोकांक पावडरान गूण पडटालोय जावंये ! 
दिसान दीस चड चड लोक ताजे भेटेक येताले. 

निळूक आनी ताज्या इश्टांक त्या साधूलें बरें चलिल्लें पळोव नजो जालें. 
वास्तवीक त्या साधू-शिश्यापासून हांका कसलोच त्रास नाशिल्लो. पूण 
नावाडग्याचें मूळ ! अवचिन्नपणां करपाची संवय जाल्ल्यान कितेंय तरी 
खोड काडून त्या साधूक धांवडावपाचो तांणी निश्चेव केलो. 

ते संदी सोदीत आशिल्ले, आनी एक दीस तांका ती मेळूळी. शिश्य 
भिक्षा मागूंक गल्लो, आनी साधूय बाह्यकर्म करूंक व्हाळार गेल्लो जावंयें | 
हीच संद सादून पोरांनी बरोबर व्हेल्ली डुल्कोलेंक्स गुळ्यांची पावडर 
साधूल्या खापरांतल्या पावडरांत मिक्स केली. 

दुसऱया दिसाच्यान फुडें कितें घडटा तें पळोंवंक ते पासयो मारूंक 
लागले. 

साधून सदचेवरी लोकांक ती पावडर खांवक दिली. पावडरीन आपलो 
गूण दाखोवंक सुरवात केली. दुसर्‍या दिसाच्यान लोकांक धाळार धाळ 
परसाकडेन जाता म्हणपाची फाम जाली. कांय लोक एका जाणट्या 
मनशाक उबारून घेवन आयले. आनी ताणी ताका साधूच्या फुड्यांत 
दवरलो. जाण्टो भायर्‍यो वचून जाम जाल्लो. लोक म्हणूंक लागले, ‘Tt 
दिलले पावडरीन जाणटयाची अशी गत जाल्या.' 

साधूक Ae अजाप जाले. तो पावडर दितालो ती म्हळ्यार फकत 
कुंड्याचो गाळिल्लो गोबोर ! ताणें परसाकडेन कशें जातलें ? साधून दुसरें 
कसलें एक वखद दिलें आनी त्या लोकांक धाडले ! ताणे खरेपणात 
पळोंवक आपल्या शिश्याक इल्ली पावडर खावंक दिली. पावडरींन रोखडोच 
गूण दाखयलो. शिश्य चार पांच फावटीं व्हाळार वचून आयलो. 

गुरू शिश्य भिंयेले. हें अशें कशें जावचें हाचो ते विचार करता थंय 
आसा! कांय लोकांचो चोमो हातांत बडयो घेवन येतना तांणी पळयलो. 

थोड्यांच्या हातांत जाम जाल्लीं दोन तीन भुरगींय आसलीं. साधूशिश्याक 
फुडलें भविश्य कळूलें, आनी ते ल्हवूच थंयसून कडसरले. लोकानी भुरग्यांक 
पारार दवरलीं आनी ते साधूची वाट पळोंवंक लागले. म्हळ्यार साधूशिश्य 
आसात खंय ? तांणी केन्ना फुज्यो केल्ल्यो. लोक निर्शेवन घरा परतले. 
निळूक आनी तागेल्या इश्टांक मात साधूक बरी बुद्द शिकयली म्हणून खुबूच 
खोस भोगली. 

'मागीर त्या भुरग्यांचे कितें जालें !' निळूली गजाल आयकून हांवें 
विचारलें. 

भायरेचो नेट उणो जातकीच ती निवळूळीं. 

अनी निचेश्ट जाल्लो तो जाण्टो? 

ताजी बलायकी चड बरी सुदारली. पोटांतली सगळी घाण भायर 
गेल्ल्यान तो पयलीं परस चड कुटकुटीत जालो, आनी चड खावंक लागलो. 

आनी गांवांतले लोक?” 

'तेय निवळळे. भायरेन कोण मेल्लो आयकला Ga?’ निळून म्हाकाच 
परतो पिशांत काडलो. आनी फुडें सांगलें, 'जाणा मरे, तो भायरी मिक्स 
केल्लो गोबोर लोकांक बच्याक पडलो. तांची भलायकी सुदारली. तांकां तो 
साधू म्हळ्यार बऱ्यांतलो बरो दोतोर दिसलो. ते ताजो सोद घेवंक लागले, 
पुण तो मेळूळोच ना. 

निळून सांगिल्ली गजाल तुमकां सांगली. तुमी म्हणशात, 'हांव बोकडे 
मारतां . इल्लीशी डुल्कोलॅक्साची पावडर पोटांत गेल्यार मनीस भायन्यो 
वचून जाम जाता ? हांगां लोक दोन दोन गुळयो लेगीत पचयतात.'. हांवें 
निळूक तशें म्हळें. 

'घडिल्ली गजाल तुका सांगली. जाय जाल्यार खरी धर, ना जाल्यार 
सोडुन दी !' अशें म्हणून निळू चलूंक लागलो. 

हांवूय तुमकां तेंच सांगता. 'निळून सांगिल्ली ही गजाल | म्हजे पदरची 
न्हय | जाय जाल्यार खरी मानात, ना जाल्यार सोडून दियात!' 


पारजतफुलां | १३७ 


|e woes जामद 


USS शांबा. 

पायांक किदें जालें रे तुज्या ? 

-जालें म्हजे कर्म ! 

-म्हळ्यार ? सारकें सांग रे समजसारकें. 

-लायट ही लायट | लायट बादली म्हाका ! 

-लयटीचेर पांय पडलो ? 

-आसल्यार पडपाचो मू | 

-मागीर पायांक किदें जालें तर ? 

-खिणा खिणाक पळय ही लायट वता ती बऱयाक न्हय ! आमकां 
सोंपयले बगर रावना ती. भूग करून येता, भूग करून वता. किदें रे बाबा 
हे? बरें गेली जाल्यार रोखडी तरी येवपाची ? वरांची वरां पत्तोच नासता 
खंय न्हिदून पडटात हें लायट वाले कोण जाणां ! 

-पांयांक कितें जालें तें सांगलेच ना मरे Gd. मदींच दुसरें पुराण 
लायलें. 

-आयक | ही नुसतें तळटाली. इतले म्हणसर घो घो करून पावस 
आयलो आनी जुस्त हिज्या माथ्यावयर गळूंक लागलें. जाली हिगेली बोबाट 
सुरू. 'आयकलां | हें पळय हांगा गळटा. मातशें सारकें करश्यात ?' ना 
म्हणपाची माणसुकी आसा ? हाडली निसण, आनी चडलों वयर. तीन 

पांवडे मात चडलां भूग करून लायट गेली. किदें करतलो ? देवलों 
सकयल. आनी कर्म उबे जालें. निमाणो पांवडो निसरलों आनी घो$ करून 
सामको सकयल बरोबर हीजेर. ही मुळा आनी वयर हांव. मागीर किदें 
विचारता ? म्हजो पांय मुड्डलो तें कांयच ना. आपलें कमर मोडले म्हणून 
हीजो बोवाळ; 'दोळे फुटले ? दिश्टी पडना ? आवय आवय | कमर 
मोडली म्हजी !' 

काळखांत लंगडत लंगडत भायर आयलों, आनी HEH सोदून काडलें. 
जाल्यार मेणवात ना. हिका विचारल्यार ही आपलें कमर सांसपूंक दंग. 
अदमासान आलमार उगडली आनी मेणवात सोदपाक ओणोव घाल 
जाल्यार ठो करून तकली कित्याक तरी आपटली. 'आवय 4s. आवय गेऽ 
म्हणून बोंब माल्ली जाल्यार कोण येता वासपुशेक ? वयल्यान 'थंय आनी 
किदें केलीं अवचिन्नपणां ? आलमार मोडून घाली काय कितें 2” हीं हिगेली 
मुक्ताफळां. लायटीक आनी सगल्या लायनमेनाक गाळी मारीत मेणवात 
सोदून काडली, आनी eal उजवाड केलो. तेन्ना जी लायट गेली ती केन्ना 
येवची ? 

-केन्ना ? 

-दुसऱ्या दिसा सांजेच्या स वरांचेर. हें पळय कपलाक He धोग आयलां 
तें आलमारीक आपटून. 

-आरे आरे ! काकुळट मरे तुजी. 

-तुमच्या गांवांत He ? वता लायट ? 

-वता ? तुगेल्या गावांत तरी दुसऱया दिसा येता. आमच्या गांवांत 
स-स दिस येना. फाटल्या दिसांनी साईबाबाच्या देवळाकडेन एक झाड 
मोडून लायनीचेंर पडलें जाल्यार स दीस अंधकार. कोणूच वासपूस 
करीनात. कितल्यो फावटी घाल्यो आफीसांत पूण कांयच उपेग ना. स 
दिसांनी लायट आयल्या. 

-परती परती लायट वता तें किदें ? ते मुद्दाम बी करिनात मूं असली 
फकणां ? 

-शें | ते बावडे कित्याक करतलें फकणां ? 

मागीर ? 

-म्हाका दिसता हांगासल्ली मशीनरीच कंडम आसूंक जाय. ट्रान्स्फॉर्मर 
खंय भायर उडयल्ले बसयल्यात कोणा जाणां ! 

-पूण एकदां लायट गेली जाल्यार, रातभर येना तें किदें ? झक 
मारली. गेली जाल्यार गेली ! पडात काळखांत !' अशें म्हणून 
माथ्यावयल्यान बुरनूस घेवन न्हिदनात मूं मॅकानीक ? 

-ना गा ! सारके करतात जातले. पूण मशीनरीच मोडकी. ताका किदें 
करतले ते ? 

-तूं बरो पाखो घेता मरे तांचो. तुगेलो सोयरो बी ना मुं त्या 
ऑफिसांत? 

-म्हजेरसो खुबळळो मगा तूं. म्हगेले सोयरे थंय आशिल्लें जाल्यार हांव 
स-स दीस काळखांत पडटलो आशिल्लो ? 

-हाजेर किदेंय तरी करचे पडटलें आं | 

-आमी भाजतले भिकणां. आमच्यान कांय करू नजो. तूं लायनमेनाक 
बी तापोवपाचें भानगडीक पडू नाका आं!फाटी खेमून एकट्याक तापोवन 
काडलो जाल्यार ताणें तागेल्या कनेक्शनांत गोंदोळ केलो. खेमून लायट 
पेटयली तसो शेजान्यालो पंप उरफाटो धावंक लागलो. आनी शेजाच्यान पंप 
चालू केलो तशी खेम्याली लायट ऑफ. मागीर ताज्या हातपांया पडून 
सारकी करून घेतल्या. 

-तेवूय खरे. आमचे कर्म म्हणचे आनी ओगी रावचे. टी वी चेर बोरोसो 
प्रोग्राम लागलो म्हणटकीच जालीच लायटीक पीडा. पयर एका सिनेमांत 
हीरो मरपाचो आशिल्लो. पूण किदेंय चमत्कार जावन तो वांचलो काय 
किदें हें कळचें पयलींच लायट गेली. 

-हिंदी सिनेमा मूं तो ? हांव सांगतां तुका. तो नक्की वांचलो 
आसतलो. 

-सांगपा म्हळ्यार असलीं अवचिन्नपणां करता ही लायट. आता करें 
करचें ? 

- तमसो मा जोतिर्गमया' हो मंत्र जप, आनी वाट पळे. 

-पळोवया. आनी किदें करतलो ? 

पुस्तक म्हळ्यार अशी एक वस्त जी खंयच्यान खंय पावत हें सांगूं नजो. 
थोडे फावटीं फुटपाथाचेर बरीं att पुस्तकां सामक्या थोड्या मोलाक 
` मेळटात. तींय अशींच खंयच्यान खंयूय आयिल्लीं आसतात. पुस्तक, 
बायल आनी पयसो दुसऱर्‍याकडेन पातयेंव नये अशे वचन आसा ते 
GUAT व्हड अनुभवाचेर आदारिल्लें आसा. 
` म्हाका म्हगेल्या एका इश्टान एक गजाल सांगली, ताजे वयल्यान म्हाका 
हे वचन तुमका सोगन शें दिसले. ताणे सांगिल्ली गजालूच तुमकां सांगता- 

तो बोरो शिकील्लो, बन्यांत वावुरिल्लो आनी बऱ्या बर्‍या पुस्तकांचें 
वचन केल्लो भुरगो. ताका कोणे तरी सोगले 'अमूक अमूक इंग्लीश कवीचे 
एक बच्यांतले बरे पुस्तक भायर सरलां. तूं तें मुद्दाम वाचून पळय |’ हो 
म्हगेलो इश्ट खरोच पुस्ताकांक पिसो जावपी. ताणें तें पुस्तक खूब कडेन 
Wat. एकेकडेन ते मेळपासारकें आशिल्लें पूण ताजे मोल चड 
आशिल्ल्यान तो तें घेवंक शकनाशिल्लो . 

ताणें आनीक खूब जणांक तें घेवपाविशी सुचयलें. पूण तें कोणेच घेतले 
ना. म्हगेल्या इश्टाक ते वाचल्याबगर चैन पडना जाली. ताज्या नशिबान 
त्या पुस्तकाचे पॉकेट एडिशन भायर सरलें. उण्या मोलाक मेळिल्ल्यान ताणें 
ते घेतले. वाचून तो खोशी जालो. जतनाय करून दवरीसारकेंच आशिल्ले 
ते पुस्तक | तशी खुब पुस्तकां त्या म्हगेल्या इश्टाच्या संग्रहांत आशिल्ली. 

पूण दुर्दैव म्हणून जे आसता न्हय ते कोणाक खंय सोदूंक येत सांगूंक 

नजो | म्हगेल्या इश्टासारकोच आनीक एक पुस्तक पिसो आसा. ताकाय 
पुस्तकां वाचपाची गोडी. पूण चडशी मागून व्हरून. ह्या इश्टाच्या वायट 
नशिबान कोणें तरी ताकाय तें इंग्लेज लेखकाचे पुस्तक सुचयलें. जेन्ना तो 
म्हगेल्या इश्टाक मेळळो, तेन्ना ताका कळळे की ताजेकडेन ते पुस्तक 
आसा. संवयेप्रमाण ताणे पुस्काची मागणी केली. इश्टान ते पुस्तक रोखडेच 
परत दिवचें ह्या वायद्याचेर ताका दिले. दुर्दैवाचो दुसरो अवतार सुरू जालो. 
त्या आयिल्ल्या पुस्तक पिशा मनशाक पुस्तक दितलो इतल्या म्हगेल्या 
इश्टाचोच आनीक एक इश्ट थंय पावलो. तोय पुस्तक पिसो. ताणें थंयच्या 
थंयच परस्पर ते पुस्तक SST वाचून जातकीच Vass हाडून दिवपाचें 
म्हगेल्या इश्टाक उतर दिले. 

कांय दीस गेले. इश्टालें पुस्तक परत येना. जाका ताणें तें वाचूंक दिल्लें, 
ताजेकडे चवकशी केल्या अंती अशें कळळे, पुस्तक व्हरचेल्या वेळार जो 
मनिस आयिल्लो तो तें घेवन गेल्यार पंदरा दीस जाले. 

म्हगेल्या इश्टान खूब सोद घेतलो, निमाणे ताका कळळे, तो रजा घेवन 
खंय तरी दुसऱ्या गावांक गेला. जालें | इश्टान पुस्तकाची आशा सोडली. 

एक दीस तो एका कामानिमतान मुंबय गेल्लो. थंय आपल्या एका 
सोयऱ्याक मेळूंक गेल्लेकडेन. उलयतां उलयता त्या सोयऱ्याच्या बायलेन 
सहज म्हळें, 'आमगेर पयली जागो थोडो. तातूंत कोण कोण कितें कितें 
हाडून उडयता तें सांगूंक नज ! पुस्तकांचो जाल्यार एक भारोच आसा 
घरांत.' इश्टान कोणालीं पुस्तकां काय म्हणुन चवकशी केली, तेन्ना तिणें 
म्हळे, 'एकल्याचीच न्हय | कितल्याशाच लोकांलीं !.... 

इश्टाक तिगेल्या उतरांत एक हय - न्हयशे आशेचे किर्ण दिसूंक 
लागलें, आनी ताणें Fed, 'तुगेर आशिल्ल्या पुस्तकानी अमक्या अमक्या 
इंग्लेज कवीचें पुस्तक आसल्यार पळे आं !' 

चार दिसानी ती बायल मेळटकच तिणें जावनूच सांगले, ‘car कवीचे 
एक पुस्तक घारांत आसा, पूण ते कोणाले हें मात हांव नकळो | 

इश्टान तिका सांगलें, भितल्ल्या पानार आपलें नांव आपणाल्या खासा 
अक्षरांनी बरयिल्लें आसा. आपूण फाल्यां येवन तें पळेतां. दुसर्‍या दिसा तो 
ते बायलेगेर गेलो, आनी ताजें नशीब फळफळूळें. तो आपलें जें पुस्तक 
गेलेच म्हणून खेद काडटालो तें तागेले खासा नांव आशिल्लें कवितेचें 
पुस्तक तिगेल्या घरांत पुस्तकाच्या भोऱयांत मेळूळें. 

सकाळची सात साडेसाताची वेळ आसुंये ! अजून हांव उठूंक नाशिलों. 
म्हळ्यार हांतूण सोडूंक नाशिल्लें. शिंयाक लागून दाटशी चादर गुठलावन 
गादयेर लोळटालो. थंयसून भायली फुतफुत मातशी मातशी कानार 
पडटाली. 

कोण आयिल्लो आनी कितें उलयतालो तें सारकें आयकुंक येनाशिल्ले, 
पूण - शे ! तशें कांय ना ! शे शे !' अशें तरेंचीं बायलेच्या तोंडांतलीं 
उतरां मात नितळ कानार पडटालीं. ४ 

'कोण कित्याक काय फुतफुतता ? खंय कितें वायट बी घडूंक ना मूं ? 
आनी काळजांच्या दुयेंसाचो जाल्ल्यान तें म्हज्या कानार पडू नये म्हणून 
ल्हवू ल्हवू उलयनात मूं ?' बेश्टोच तकलेंत एक विचार आयलो. हांवें तो 
फाफडून उडयलो, आनी कूस परतिली. थोड्या वेळान एकटो देवून 
गेल्ल्याचीं पावलां वाजलीं. थोडो वेळ थंडसाण | परत कोणालीं तरी सोपणा 
चडून येवपी पावलांचो आवाज, परतीय फुतफुत ! 

म्हज्यान रावूंक नज जालें. भायर आयलों जाल्यार पेंल्या वाडयावयलो 
शंभू पै म्हाका पळोवन अजापलो. 

'शंभूबाब सकाळ फुडें खंय ? हांवें विचारले तसो शंभूबाब सामकोच 
Tele पडलो. 'खंय ना, खंय ना ?' करूंक लागलो. 

हांवें शंभूबाबाच्या बोचकूलाक धरून ताका सोफार बसयलो, नळार दोन 

घोंट घेतले, आनी भितर च्याची ऑर्द सोडली. 

“आतां सारकें सांग शंभूबाब कितें घडलां तें ?' अशें हांवें म्हळें तसो 
शंभूबाब 'खंय कितें घडलां ? खंय कितें घडलां ?' करूंक लागलो. 

'कितेंय घडल्या शिवाय तूं सकाळफुडें येवंक ना ?' हांव 

'खऱ्यांनीच कांयच घडूंक ना !' शंभूबाब 

'हांव खंवसलो” म्हणून बी कोणे सांगले ना मूं तुमकां ? अशें हांवें म्हळें, 
तसो म्हज्या तोंडाफुडें हात करून शंभूबाबन ब्हळें, शी शी ! fad 
उलयता? कित्याकितेंय अवच्च उलोवं नाका सकाळफुडें |’ 

'मागीर सारकें सांग तर !' अशें हांव म्हण्टा इतल्यांत बायलेन च्या 
हाडून मेजार दवरलो, आनी ती कुशीक रावन म्हणूंक लागली, 'हांव तांकां 
हेंच विचारूंक सोदी, इतल्यांत तुमी भायर आयले. आतां तुमीच सारकें 
विचारात तांकां | म्हाकाय अजाप | सकाळी फुडें गुणेबाब आयलो, तो 
गेलो पांडुबाब आयलो तो वतां म्हणसर हे आयले, आनी हांणीय तेच 
विचारलें. 

'शंभूबाब सांगात मूं खरें कितें तें ! हांव तुमचो ल्हानपणातसूनचो इष्ट! 
म्हाका कित्याक लिपयतात ?' च्याचें कोप शंभूबाबाच्या हातांत दीत हांवें 
म्हळें. 

हांवें आयकलें .... इतलें म्हणून शंभूबाब थांबलो. 

थांबले कित्याक उलयात मूं !' अशें बायलेन म्हळें, तशें शंभूबाबान 
आडखळत आडखळत म्हळे, 'हांवे काल Ard आयकलें, म्हळ्यार, म्हजे 
बायलेन म्हाका सांगलें कीं तुमकां ... पिशें लागलां !' 

शंभूबाबालीं तीं उतरां आयकलीं तशीं आमी दोगांय वावभर वयर 
उसळळीं. तें पळोवन शंभूबाबान पायां पडत म्हळें, 'वयनीबाय हातूंत 
आमगेलेचो HAT अन्याय ना आं ? पाडुंबाबाचे बायलेन तिका सांगलें खंय 
cay 

'तरीच पांडूबाब खबर घेवन गेलो. तिका कोणे सांगलें खंय ? 

'गुणेबाबाचे बायलेन |' 

'आनी गुणेबाबाचे बायलेक ? 

शंभूबाब उलयलो ना | फकत आंवडे घोटूंक लागलो. 

सांगात मूं आतां !' बायलेन धेंगसो घालो, TR शंभूबाबान थरथरत 
म्हळे, 'तुमीच ।' 

'कितें ?' अशें म्हणत आमी दोगांय हे फावटीं चार हात वयर उडलीं, 
तशें आंवडे गिळीत शंभूबाबान म्हळें, 'तुमीं खंय गुणेबाबांचे बायलेक 
सांगलें, 'आमगेल्यांक पिशें लागलां. खावपा जेवपाची आनी मुस्तायकेची 
लेगीत तांकां साबुध्द ना म्हणून. गुणेबाबाचे बायलेन पांडुबाबाचे बायलेक 
आनी तिणे आमगेलेक सांगलें.' 

'तुमगेलेन कोणाक सांगू ना मूं ?' हावें हांस हासंत विचारलें. 

पाडा पडूं ते गुण्याच्या बायलेंचे. उवाळून घाल्ली खंयची ! sid काल 
गजाली करतां करतां म्हळें, 'आमगेल्यांक ह्या दिसांनी बरोवपाचे पिशें 
लागलां, जेवपा खावपाची आनी कपड्यांची लेगीत तांकां सुध्द नासता. 
तिणे 'बरोवपाचें' हीं उतरां खाली आनी पिशें लागलां म्हणुन वाऱ्यार 
घालें? परत मेळूंदी त्या x x x क | तिज्या कानांत बरें तापयिल्लें भिंडेल 
सोडटा |! कोणाकडेन कितेंय उलोवपाची माणसुकी म्हणून उल्लीना |’ 

बायलेलें तोंड सुटलें तसो शंभूबाब थंयसून हळूच कडसरलो, आनी 
हांवूय हांसत हांसत संडासांत वचून बसलो 

